एएजएज.ए९20-902.0०7 


काशिका १५७ 


॥ तृतीयाध्यायस्य प्रथमः पाद:॥ 


प्रत्ययः ॥ १ ॥ 


अधिकारोञ्यम्‌ | प्रत्ययशब्दः संज्ञात्वेनाधिक्रियते। आ पज्चमाध्यायपरिसमाप्ते- 
यनित ऊर्ध्वमनुक्रमिष्याम:, प्रत्ययसंज्ञास्ते वेदितव्याः, प्रकृत्युपपदोपाधिविकारागमान्‌ 
वर्जयित्वा | वक्ष्यति-तव्यत्तव्यानीयर:' ( ३.१.६६ )। कर्तव्यम्‌। करणीयमू। प्रत्ययप्रदेशा:-- 
'प्रत्ययलोपे प्रत्ययलक्षणम्‌” ( १.१.६२ ) इत्येवमादय:॥ 


परश्च ॥ ३२ ॥ 


अयमप्यधिकारो योगेयोग उपतिष्ठते, परिभाषा वा। परश्च स भवति धातोर्वा 
प्रातिपदिकादू वा यः प्रत्ययसंज्ञ: | कर्तव्यम्‌। तैत्तिरीयम्‌। चकारः पुनरस्यैव समुच्चयार्थ:। 
तेनोणादिषु परत्वं न विकल्प्यते॥ 


आयुदात्तश्च ॥ ३ ॥ 


अयमप्यधिकारः परिभाषा वा। आद्ुदात्तश्च स भवति यः प्रत्ययसंज्ञ:। अनियतस्वर- 
प्रत्ययप्रसड़ेडनेकाक्षु च प्रत्ययेषु देशस्थानियमे सति वचनमिदमादेरुदात्तार्थम्‌ | कर्तव्य॑म्‌ । 
तैतत्ति१रीयंम्‌ ॥ 


अनुदात्तौ सुप्पितो ॥ ४ ॥ 


पूर्वस्यायमपवाद:। सुपः पितश्च प्रत्यया अनुदात्ता भवन्ति। दूषदों। दूषद॑:। 
पितः खल्वपि-पर्चाति। पटठति॥ 


गुप्तिज्किद्भ्यः सन्‌ ॥ ९ ॥ 


“गुप गोपने' ( भ्वा० ६६७ ), 'तिज निशाने” ( भ्वा० ६६८ ), 'कित निवासे' 
(भ्वा० ७१६ ) एतेभ्यो धातुभ्यः सन्‌ प्रत्ययो भवति। प्रत्ययसंज्ञा चाधिकृतैव । जुगुप्सते। 
तितिक्षते। चिकित्सति ॥ निन्‍्दाक्षमाव्याधिप्रतीकारेषु सन्निष्यतेःन्यत्र यथाप्राप्त 
प्रत्यया भवन्ति॥ गोपयति | तेजयति । सट्लेतयति । गुपादिष्वनुबन्धकरणमात्मनेपदार्थम्‌॥ 


१, तित्तिरीयम्‌” इत्यधिक बाल०। 

मान्बधदान्शान्भ्यो दीर्घश्चाभ्यासस्य ॥ ६ ॥ 


'मान पूजायाम्‌” ( भ्वा० ६६६ ), बध बन्धने” ( भ्वा० ७०० ), दान अवखण्डने! 
( भ्वा० ७२० ), शान अवतेजने! (भ्वा० ७२१ ) इत्येतेभ्यो धातुभ्यः सन्‌ प्रत्ययो भवति, 
अभ्यासस्य चेकारस्य दीघदिशो भवति। मीमांसते। बीभत्सते। दीदांसते। शीशांसते। 
उत्तरसूत्रे वाग्रहणं सर्वस्य शेषो विज्ञायते, तेन क्वचिद्‌ न भवत्यपि । मानयति | बाधयति। 
दानयति । निशानयति ॥ अत्नापि सन्‍्नर्थविशेष इष्यते॥ मानेर्जिज्ञासायाम्‌, ब्धे्वैरूप्ये, 
दानेरारजवे, शानेर्निशाने॥ 


धातोः कर्मणः समानकर्तुकादिच्छायां वा ॥ ७ ॥ 


इषिकर्म यो धातुरिषिणैव समानकर्तुकः, तस्मादिच्छायामर्थ वा सन्‌ प्रत्ययो 
भवति। कर्मत्वं समानकर्तकत्वं च धातोरर्थदारकम्‌ | कर्तुमिच्छति, चिकीर्षति । जिहीर्षति । 
धातुग्रहणं किमू ? सोपसगगदित्पत्तिर्मा भूतृ-प्रकर्तुमैच्छत्‌ , प्राचिकीर्षत्‌। कर्मण इति 
किमू ? करणानू मा भूतू-गमनेनेच्छझति । समानकर्तृकादिति किमू ? देवदत्तस्य 
भोजनमिच्छति यज्ञदत्त:। इच्छायामिति किम्‌ ? कर्तु जानाति। वावचनादू वाक्यमपि 
भवति। धातोरिति विधानादत्र सन आर्धधातुकसंज्ञा भवति, न पूर्वत्र ॥ आश्जायामुप- 
संख्यानम्‌॥ आशड्ढे पतिष्यति कूलम्‌। पिपतिषति कूलम्‌। श्वा मुमूर्षति ॥ इच्छासन्नन्तात्‌ 
प्रतिषेधो वक्तव्यः॥ चिकीर्षितुमिच्छति | विशेषणं किम्‌ ? जुगुप्सिषते। मीमांसिषते॥ 
शैषिकान्मतुबर्थीयाच्छैषिको मतुबर्थिकः। 
सरूपः प्रत्ययो नेष्टः सन्नन्तानन सनिष्यते॥ 


सुप आत्मनः क्यच्‌ ॥ ८ ॥ 


कर्मण इच्छायां वेत्यनुवर्तते | इषिकर्मण एषितुरेवात्मसंबन्धिनः सुबन्तादू इच्छायामर्थ 
वा क्यचू प्रत्ययो भवति। आत्मनः पुत्रमिच्छति पुत्रीयति। सुब्प्रहणं किम्‌ ? वाक्यान्‌ 
मा भूतू-महान्तं पुत्रमिच्छति । आत्मन इति किमू ? राज्ञः पुत्रमिच्छति । ककारो “नः क्ये! 
( १.४.१९ ) इति सामान्यग्रहणार्थ:। चकारस्तदविघातार्थ: ॥ क्यचि मान्ताव्यय- 
प्रतिषेधो वक्तव्यगः॥ इदमिच्छति। उच्चैरिच्छकति। नीचैरिच्छति ॥ छन्दसि 
परेच्छायामिति वक्तव्यम्‌॥ मा त्वा वृकां अघायवों विदन्‌ ( मा० सं० ४.३४ )॥ 


काम्यच्च ॥ 5 ॥ 


सुबन्तात्‌ कर्मण आत्मेच्छायां काम्यचू प्रत्ययो भवति। आत्मनः पुत्रमिच्छति, 

पुत्रकाम्यति। वस्रकाम्यति। योगविभाग उत्तरत्र क्यचोष्नुवृत्त्यर्थ:। ककारस्येत्संज्ञा 
प्रयोजनाभावानू न भवति। चकारादित्वादू वा काम्यचः। उपयट्काम्यति॥ 


उपमानादाचारे ॥ १० ॥ 


क्यजनुवर्तते, न काम्यचू। उपमानात्‌ कर्मणः सुबन्तादाचारेडर्थे वा क्यचू 
प्रत्ययो भवति। आचारक्रियायाः प्रत्ययार्थत्वात्‌ तदपेक्षबैवोपमानस्य कर्मता । पुत्रमिवाचरति, 
पुत्रीयति छात्रम्‌। प्रावारीयति कम्बलम्‌ ॥ अधिकरणाच्चेति वक्तव्यमू्‌॥ प्रासादीयति 
कुट्याम्‌। पर्यड्रीयति मज्चके॥ 


कर्तुः क्यडू सलोपश्च ॥ ११ ॥ 


आचार इल्लनुवर्तते। उपमानात्‌ कर्तुः सुबन्तादाचारेडर्थे वा क्‍्यडू प्रत्ययो 
भवति, सकारस्य च लोपो भवति। अन्वाचयशिष्टः सलोपः, तदभावे5पि क्‍्यडू 
भवत्येव-श्येन इवाचरति काकः, श्येनायते। कुमुद्द पुष्करायते। सलोपविधावपि 
वाग्रहणं संबध्यते, सा च व्यवस्थितविभाषा भवति। 

ओजसो5प्सरसो नित्यं पयसस्तु विभाषया। ( तु०-जैनेनद्ध सू० २.१.६ )। 
ओजायमांन) यो अहिं ज१घान) (ऋ० २.१२.११ )। ओजायते। अप्सरायते। पयायते। 
पयस्यते। सलोपविधौ च कर्तुरिति स्थानषष्ठी संपद्यते, तत्रालो5न्त्यनियमे सति, हंसायते 
सारसायत इति सलोपो न भवति ॥ आचारे5्वगल्भक्लीबहोडेभ्य: क्विब्‌ वा वक्तव्य:॥ 
अवगल्भते। अवगल्भायते। क्लीबते। क्लीबायते। होडते। होडायते ॥ सर्वप्रातिपदिकेभ्य 
इत्येके॥ अश्व इवाचरति, अश्वायते। अश्वति। गर्दभायते। गर्दभति॥ 


भृशादिभ्यो भुव्यच्चेलोपश्च हलः ॥ १२ ॥ 


भूश इत्येवमादिभ्यः प्रातिपदिकेभ्यो5च्व्यन्तेभ्यो भुवि भवत्यर्थे क्‍्यडू प्रत्ययो 
भवति, हलन्तानां च लोपः। अच्वेरिति प्रत्येकमभिसंबध्यते | किमर्थ पुनरिदमुच्यते, 
यावता भवतियोगे चिवर्विधीयते, तेनोक्तार्थत्वाच्‌ च्व्यन्तेभ्यो न क्यडू भविष्यति ? 
तत्सदृश- प्रतिपत्त्यर्थ तर्हि च्विप्रतिषेधः क्रियते। अभूततद्भावविषयेभ्यो भृशादिभ्यः 
क्यडू प्रत्ययः। अभृशो भुशो भवति, भृशायते। शीघ्रायते॥ भृश। शीघ्र। मन्द। 
चपल। पण्डित। उत्सुक। उन्‍्मनस्‌। अभिमनस्‌। सुमनस्‌। दुर्ममस्‌। रहस्‌। रेहस्‌। 
शश्वत्‌। बृहत्‌। वेहत्‌। नृषत्‌।॥। शुधि। अधर। ओजसू। वर्चस्‌। भृशादिः। 
अच्चेरिति किमू ? भृुशीभवति॥ 


१ - “ कुड्ये ” इति पद०, बाल०। २ - “सकारस्येष्यते लोपः शब्दशास््रविचक्षणै: ! इत्युत्तरार्धभपि क्वचित्‌ । 

लोहितादिडाज्भ्यः क्यष्‌ ॥ १३ ॥ 


लोहितादिभ्यो डाजन्तेभ्यश्च भवत्यर्थे क्यष्‌ प्रत्ययों भवति। लोहितायति। 
लोहिता- यते | डाजन्तेभ्य:--पटपटायति | पटपटायते ॥ लोहितडाज्भ्यः क्यष्‌वचनम्‌, 
भुशादिष्वि- तराणि॥ यानि लोहितादिषु पट्यन्ते तेभ्यः क्यडेव, अपरिपटितेभ्यस्तु 
क्यषेव भवति। वर्मायति। वर्मायते। निद्रायति। निद्रायते। करुणायति | करुणायते। 
क़ृपायति। कृपायते। आकृतिगणश्चायमू। तथा च ककारः सामान्यग्रहणार्थोउनुबध्यते 
नः क्ये! ( १.४.१४ ) इति। नहि पठितानां मध्ये नकारान्तः शब्दोउस्ति। 
कृभ्वस्तिभिरिव क्यषापि योगे डाजू भवतीत्येतदेव वचन ज्ञापकम्‌ । अच्चेरित्यनुवृत्तेरभूततदूभावे 
क्यष्‌ विज्ञायते॥ लोहित। नील। हरित। पीत। मद्र। फेन। मन्द। लोहितादिः॥ 


कष्टाय क्रमणे ॥ १४ ॥ 


क्यडनुवर्तते, न क्यघ्‌। कष्टशब्दाच्‌ चतुर्थीसमर्थात्‌ क्रमणेडर्थेडनार्जवे क्यडू 
प्रत्ययो भवति । कष्टाय कर्मणे क्रामति, कष्टायते। अत्यल्पमिदमुच्यते ॥ सत्रकष्टकक्षकृच्छुगहनेभ्य: 
कण्वचिकीर्षायामिति वक्तव्यम्‌॥ कण्वचिकीर्षा पापचिकीर्षा, तस्यामेतेभ्यः क्यडू 
प्रत्ययो भवति। सत्रायते। कष्टायते। कक्षायते। कृच्छायते। गहनायते। कण्वचिकीर्षाया- 
मिति किमू ? अजः कष्ट क्रामति॥ 


कर्मणो रोमन्थतपोभ्यां वर्तिचरोः ॥ १९॥ 


रोमन्थशब्दात्‌ तपःशब्दाच्च कर्मणो यथाक्रमं वर्तिचरोरर्थयो: क्यडू प्रत्ययो भवति । 
रोमन्थं वर्तयति, रोमन्थायते गौ: ॥ हनुचलन इति वक्तव्यमू॥ इह मा भूतू-कीटो 
रोमन्थं वर्तवति ॥ तपसः परस्मैपदं च॥ तपश्चरति, तपस्यति॥ 


बाष्पोष्मभ्यामुदमने ॥ १६ ॥ 


कर्मण इति वर्तते। बाष्पशब्दादूष्मशब्दाच्च कर्मण उद्धमनेडर्थे क्‍्यडू प्रत्ययो 
भवति । बाष्पमुद्रमति, बाष्पायते । ऊष्मायते॥ फेनाच्चेति वक्तव्यम्‌॥ फेनमुद्रमति, फेनायते॥ 


शब्दवैरकलहाभ्रकण्वमेघेभ्य: करणे ॥ १७ ॥ 


शब्द वैर कलह अश्न कण्व मेघ इत्येतेभ्यः करणे करोत्यर्थे क्यडू्‌ प्रत्ययो भवति। 
शब्द॑ करोति, शब्दायते। वैरायते। कलहायते। अश्रायते। कण्वायते। मेघायते 
॥ सुदिनदुर्दिननीहारेभ्यश्चेति वक्तव्यम्‌॥ सुदिनायते। दुर्दिनायते। नीहारायते 

॥ अटाट्टाशीकाकोटापोटासोटाप्रुष्टाप्लुष्टाग्रहणं कर्तव्यम्‌॥ अटायते। अड्जयते। 
शीकायते। कोटायते। पोटायते। सोटायते। प्रुष्टायते। प्लुष्टायते॥ 


सुखादिभ्यः कर्तृवेदनायाम्‌ ॥ १८ ॥ 


कर्मग्रहणमनुवर्तते। सुख इत्येवमादिभ्यः कर्मभ्यो वेदनायामर्थेडनुभवे क्‍्यडू 
प्रत्ययो भवति, वेदयितुश्चेत्‌ कर्तुः संबन्धीनि सुखादीनि भवन्ति। सुख वेदयते, 
सुखायते। दुःखायते। कर्तग्रहणं किम्‌ ? सुखं वेदयते प्रसाधको देवदत्तस्य॥ सुख । 
दुःख। तृप्त। गहन। कृच्छू। अख्र | अलीक। प्रतीप । करूण । कृपण । सोढ । सुखादिः॥ 


नमोवरिवश्चित्रडः क्यचू ॥ १६ ॥ 


करण इति वर्तते। नमस्‌ वरिवस्‌ चित्रड़ इत्येतेभ्यो वा क्‍्यचू प्रत्ययों भवति, 
करणविशेषे पूजादी। नमसः पूजायामू--नमस्यति देवानू। वरिवसः परिचर्यायामू-- 
वरिवस्यति गुरूनू। चित्र आश्चर्ये-चित्रीयते। डकार आत्मनेपदार्थ:॥ 


पुच्छभाण्डचीवराण्णिडू ॥ २० ॥ 


करण इति वर्तते। पुच्छ भाण्ड चीवर इत्येतेभ्यो णिड़ू प्रत्ययो भवति, करणविशेषे 
॥ पुच्छादुदसने पर्यसने वा॥ उत्प्पुच्छयते। परिपुच्छयते ॥ भाण्डात्‌ समाचयने॥ 
संभाण्डयते ॥ चीवरादर्जन परिधाने वा॥ संचीवरयते भिक्षु। डकार 
आत्मनेपदार्थ:। णकारः सामान्यग्रहणार्थ: 'णेरनिटि! ( ६.४.५१ ) इति॥ 


मुण्डमिश्रश्लक्षणलवणब्रतवस्रहलकलकृततूस्तेभ्यो णिचू ॥ २१ ॥ 


मुण्ड मिश्र श्लक्ष्ण लवण व्रत वद्ध हल कल कृत तूस्त इत्येतेभ्यः करणे णिच्‌ 
प्रत्ययो भवति। मुण्ड करोति, मुण्डयति। मिश्रयति। श्लक्ष्णपति | लवणयति। ब्रतादू 
भोजने तन्निवृत्ती च-पयो व्रतयति | वृषलान्नं व्रतयति | वस्रात्‌ समाच्छादने-संवद्त्र- 
यति। हलिं गृह्काति, हलयति। कलिं गृह्ताति, कलयति। हलिकल्योरदन्तत्वनिपातनं 
सन्वदूभावप्रतिषेधार्थभ्‌ू। अजहलतू्‌। अचकलतू। कृतं गृह्लाति, कृृतवति। तूस्तानि 
विहन्ति, वितूस्तयति केशान्‌। विशदीकरोतीत्यर्थ:॥ 


धातोरेकाचो हलादेः क्रियासमभिहारे यडू ॥ २२ ॥ 
एकाजू यो धातुर्हलादिः क्रियासमभिहारे वर्तते, तस्माद्‌ यड्‌ प्रत्ययो भवति। 


१ - “वेदयति ' इति पाठः प्रामादिकः तारा०, बाल० । 

पोन:पुन्यं भृशार्थों वा क्रियासमभिहारः। पुनःपुनः पचति, पापच्यते। यायज्यते। भृशं 
ज्वलति, जाज्वल्यते। देदीप्यते। धातोरिति किमू ? सोपसगद्त्पत्तिर्मा भूतू-भृशं 
प्राटति। एकाच इति किम्‌ ? भृशं जागर्ति | हलादेरिति किम्‌ ? भृशमीक्षते ॥ सूचि- 
सूत्रिमूत्र्यट्यतत्यशूर्णोतीनां ग्रहणं यडूविधावनेकाजहलादर्थम्‌॥ सोसूच्यते। सोसूत्यते। 
मोमूत्रयते। अटाट्यते। अरार्यते। अशाश्यते। प्रोणोनूयते। भृशं शोभते, भृशं रोचत 
इत्यत्र नेष्यते, अनभिधानात्‌॥ 


नित्यं कोटिल्ये गतो ॥ २३ ॥ 


गतिवचनाद्‌ धातोः कौटिल्ये गम्यमाने नित्यं यडू प्रत्ययों भवति। कुटिलं 
क्रामति, चड़क्रम्यते | दन्द्रम्यते | नित्यग्रहणं विषयनियमार्थम्‌, गतिवचनान्नित्यं कौटिल्य 
एवं भवति, न तु क्रियासमभिहारे। भृशं क्रामति॥ 


लुपसदचरजपजभदहदशगृभ्यो भावगर्हायामू ॥ २४ ॥ 


लुप सद चर जप जभ दह दश ग॒ इत्येतेभ्यो भावगर्हायां धात्वर्थगर्हायां यडू 
प्रत्ययो भवति। गर्हितं लुम्पति, लोलुप्यते। एवं सासद्यते। चज्बूर्यते। जज्जप्यते। 
जज्जभ्यते। दन्दह्मते। दन्दश्यते। निजेगिल्यते। भावगर्हायामिति किमू ? साधु 
जपति। भावग्रहणं किमू ? साधनगर्हायां मा भूतू-मन्त्र जपति वृषलः। नित्यग्रहणं 
विषयनियमार्थमनुवर्तते । एतेभ्यो नित्यं भावगर्हायामेव भवति, न तु क्रियासमभिहारे । 
भुशं लुम्पति॥ 


सत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्यो 
णिच्‌ ॥ २५ ॥ 


सत्यादिभ्यश्चूर्णपर्यन्तेभ्यश्चुरादिभ्यश्च॒ णिच्‌ प्रत्ययो भवति। सत्यमाचष्टे, 
सत्यापयति ॥ अर्थवेदसत्यानामापुग वक्तव्य:॥ अर्थमाचष्टे, अर्थापयति | वेदापयति । 
आपुग्वचनसामर्थ्याड्डिलोपो न भवति। पाशाद्धिमोचने-विपाशयति। रूपादू दर्शने- 
निरूपयति | वीणयोपगायति, उपवीणयति। तूलेनानुकुष्णाति, अनुतूलयति | श्लोकै- 
रुपस्तीति, उपश्लोकयति | सेनयाभियाति, अभिषेणयति | लोमान्यनुमार्ष्टि, अनुलोमयति । 
त्वचं गृह्लाति, त्वचयति। अकारान्तस्त्वचशब्द:। वर्मणा संनह्ाति, संवर्मयति। वर्ण 
गृह्लाति, वर्णयति। चूर्णरवध्वंसयति, अवचूर्णयति। चुरादिभ्यः स्वार्थे--चोरयति। 
चिन्तयति। स्वाभाविकत्वादर्थाभिधानस्य यथायशथं प्रत्ययार्था निर्दिश्यन्ते॥ 


हेतुमति च ॥ २६ ॥ 

हेतुः स्वतन्त्रस्य कर्तुः प्रयोजकः, तदीयो व्यापारः प्रेषणादिलक्षणो हेतुमान्‌, 
तस्मिननभिधेये धातोर्णिच्‌ प्रत्ययो भवति। कर्ट कारयति। ओदनं पाचयति ॥ 
तत्करोतीत्युपसंख्यानं सूत्रयतीत्याद्रर्थम्‌॥ सूत्र करोति, सूत्रयति॥ आख्यानात्‌ 
कृतस्तदाचष्ट इति णिच्‌ कृल्लुक्‌ प्रकृतिप्रत्यापत्तिः प्रकृतिवच्च कारकम्‌॥ आख्यानात्‌ 
कृदन्ताण्‌ णिजू वक्तव्यस्तदाचष्ट इत्येतस्मिन्नर्थे, कुल्लुक्‌, प्रकृतिप्रत्यापत्ति:, प्रकृतिवच्च 
कारक॑ भवति। कंसवधमाचष्टे, कंसं घातयति। बलिबन्धमाचष्टे, बलिं बन्धयति। 
राजागमनमाचष्टे, राजानमागमयति॥ आइलोपश्च कालात्यन्तसंयोगे मर्यादायाम्‌॥ 
आरात्रिविवासमाचष्टे, रात्रिं विवासयति॥ चित्रीकरणे प्रापि॥ उज्जयिन्याः प्रस्थितो 
माहिष्मत्यां सूर्योदृगमनं संभावयते, सूर्यमुदूगमयति ॥ नक्षत्रयोगे ज्ञि॥ पुष्ययोगं 
जानाति, पुष्येण योजयति। मघाभियोंजयति॥ 


कण्ड्वादिभ्यो यकू ॥ २७ ॥ 


कण्डूजू इत्येवमादिभ्यो यक्‌ प्रत्ययो भवति। द्विविधाः कण्ड्वादयः, 
धातवः प्रातिपदिकानि च । तत्र धात्वधिकारादू धातुभ्य एव प्रत्ययो विधीयते, न तु 
प्रातिपदिकेभ्य:। तथा च गुणप्रतिषेधार्थः ककारो5नुबध्यते । 
धातुप्रकरणाद्‌ धातुः कस्य चासञ्जनादपि। 
आह चायमिमं दीर्घ मन्ये धातुर्विभाषित:॥ 
कण्डूजू--कण्डूयति, कण्डूयते। जित्त्वात्‌ कर्त्रभिप्राये क्रियाफले ( १.३.७२ ) 
इत्यात्मनेपदम्‌॥ कण्डूजू। मन्तु। हणीडू। वल्गु। अस्मनस्‌। महीडू। लेटू। लोटू। 
इरस्‌। इरजू। इरज्‌। द्रवसू। मेधा। कुषुभ। मगध। तन्‍्तसू। पम्पस्‌। सुख। दुःख। 
सपर। अरर। भिषजू। भिष्णजू। इषुध। चरण। चुरण। तुरण। भुरण। गद्‌गद। 
एला। केला। खेला। लिटू। लोट॥ 


गुपूधूपविच्छिपणिपनिभ्य आयः ॥ २८ ॥ 


गुपू रक्षणे! ( भ्वा० २७६ ), 'धूप सन्‍्तापे” ( भ्वा० २८० ), विच्छ गतौ!” ( तुदा० 
१३२ ), पण व्यवहारे स्तुतो च! ( भ्वा० २६८ ), 'पन च! ( भ्वा० २६६ ) इत्येतेभ्यो 
धातुभ्य आयप्रत्ययो भवति | गोपायति | धूपायति | विच्छायति | पणायति। पनायति। 
स्तुत्यर्थन पनिना साहचर्यात्‌ तदर्थः पणिः प्रत्ययमुत्पादयति, न व्यवहारार्थ:। शतस्य 
पणते। सहस्रस्य पणते। अनुबन्धश्च केवले चरितार्थ:, तेनायप्रत्ययान्तादू नात्मनेपदं 
भवति॥ 


१ - “चरण भुरण ! इति पद०। 

ऋतेरीयडू ॥ २६ ॥ 


ऋति:ः सौत्रो धातुर्प्रणायां वर्तते, तत ईयड़्‌ प्रत्ययो भवति | डकार आत्मनेपदार्थ:। 
ऋतीयते, ऋतीयेते, ऋतीयन्ते | ऋतेश्छडिति सिद्ध ईयड्वचन ज्ञापनार्थम्‌-धातुविहितानां 
प्रत्ययानामू आयन्नादयो न भवन्तीति॥ 


कमेर्णिडू ॥ ३० ॥ 


कमेर्धातोर्णिड्‌ प्रत्ययों भवति। णकारों वृद्धबर्थ:। डकार आत्मनेपदार्थ:। 
कामयते, कामयेते, कामयन्ते॥ 


आयादय आर्धधातुके वा ॥ ३१ ॥ 


आर्धधातुकविषय आर्धधातुकविवक्षायामायादय: प्रत्यया वा भवन्ति। गोप्ता, 
गोपायिता। अर्तिता, ऋतीयिता। कमिता, कामयिता। नित्य प्रत्ययप्रसड़े तदुत्पत्तिरार्ध- 
धातुकविषये विकल्प्यते, तत्र यथायथ॑ प्रत्यया भवन्ति। गुप्तिः, गोपाया॥ 


सनाद्चन्ता धातवः: ॥ ३२ ॥ 


सन्‌ आदिर्येषां ते सनादयः। सनादयोछच्ते येषां ते सना्यन्ताः। सनाथन्ताः 
समुदाया धातुसंज्ञका भवन्ति। प्रत्ययग्रहणपरिभाषा ( परि० २३ ) एव पदस्सज्ञायामन्त- 
वचनेन लिड्लेन प्रतिषिद्धा ( परि० २७ ) सती पुनरिहान्तवचनेन प्रतिप्रसूयते | चिकीर्षति । 
पुत्रीयति। पुत्रकाम्यति॥ 


स्यतासी ललुटोः ॥ ३३ ॥ 


लरूपमुत्सृष्टानुबन्धं सामान्यमेकमेव, तस्मिन्‌ लुटि च परतो धातोर्यथासंख्य॑ 
स्यतासी प्रत्ययी भवतः। करिष्यति | अकरिष्यत्‌। श्वः कर्ता। इदित्करणमनुनासिकलोपप्रति- 
बन्धार्थभम्‌। मन्ता। संगन्ता॥ 


सिब्‌ बहुल लेटि ॥ ३४ ॥ 


धातोः सिप्‌ प्रत्ययो भवति बहुल लेटि परतः। जोषिष१त्‌ ( ऋ० २.३९.१ )। 
तारिषत्‌ ( ऋ० १.२५.१२ )। मन्दिषत्‌। न च भवति-पतांति दिद्युत्‌ ( ऋ० ७.२९. 
१ )। उद॥धिं च्यांवयाति ( तै० सं० ३.५.५.२ )॥ 


१ - ऋतेश्छडिति सिद्धे ” इति पाठो न सार्वत्रिकः। २ - “ प्रत्ययानाम्‌ ” इति नास्ति पद०। 

कास्प्रत्ययादाममन्त्रे लिटि ॥ ३५ ॥ 


'कासू शब्दकुत्सायाम्‌” ( भ्वा० ४१४ ) ततः प्रत्ययान्तेभ्यश्च धातुभ्य आम्‌ 
प्रत्ययों भवति लिटि परतोअमन्त्रविषये। कासाउ्यक्रे। प्रत्ययान्तेभ्य:--लोलूयाउ्यक्रे । 
अमन्त्र इति किम्‌ ? क्ृष्णो नॉनाव ( ऋ० १.७६.२ )॥ कास्यनेकाच इति वक्तव्य 
चुलुम्पाद्यर्थभ्‌ु॥ चकासाञज्वकार। दरिद्राज्वकार। चुलुम्पाउ्चकार। 

आमोमित्त्वमदन्तत्वादगुणत्व॑ विदेस्तथा। 
आस्कासोरांविधानाच्‌ च पररूपं कतन्तवत्‌॥ 


इजादेश्च गुरुमतोडनृच्छः ॥ ३६ ॥ 


इजादिरयों धातुर्गुरुमान्‌ ऋच्छतिवर्जितः, तस्माच्च लिटि परत आम प्रत्ययो 
भवति। ईह चेष्टायाम्‌” ( भ्वा० ४२१ ), 'ऊह वितर्के! ( भ्वा० ४३१ )। ईहाज्यक्रे | 
ऊहाज्यक्रे । इजादेरिति किमू ? ततक्ष। ररक्ष | गुरुमत इति किमू ? इयज। उबप। 
अनुच्छ इति किम्‌ ? आनर्च्छ, आनर्च्तु:, आनर्च्च:॥ ऊर्णोतिश्च प्रतिषेधो वक्तव्य:॥ 
प्रोुनाव। अथवा- 
वाच्य ऊर्णोर्णुवद्भावो यड्प्रसिद्धिः प्रयोजनम्‌ । 
आमश्च॒ प्रतिषेधार्थम्‌ एकाचश्चेडुपग्रहात्‌ ॥ 


दयायासश्च ॥ २३७ ॥ 


दय दानगतिरक्षणेषु! ( भ्वा० ३२२ ), अय गतौ” (भ्वा० ३२० ), आस 
उपवेशने” ( अदा० ११ ) एतेभ्यश्व लिटि परत आम प्रत्ययो भवति। दयाज्यक्रे। 
पलायाज्वक्रे। आसाजाज्चक्रे॥ 


उषविदजागृभ्यो उन्‍्यतरस्याम्‌ ॥ ३८ ॥ 


5ष दाहे! ( भ्वा० ४६४ ), विद ज्ञाने! ( अदा० ९७ ), जाग निद्राक्षये! ( अदा० 
६५ ) एतेभ्यो लिटि परतो5न्यतरस्यामाम्‌ प्रत्ययो भवति । ओषाज्वकार, उवोष । विदाज्चकार, 
विवेद। जागराज्वकार, जजागार। विदेरदन्तत्वप्रतिज्ञानादू आमि गुणो न भवति॥ 


भीहीभूहुवां श्लुबच्च ॥ ३६ ॥ 


जिभी भये! (जु०२), ही लज्जायाम्‌? ( जु० ३ ), इुभूज्‌ धारणपोषणयो:” 
( जु० ५ ), हु दानादनयोः” ( जु० १ ) एतेभ्यो लिटि परत आम प्रत्ययो भवत्यन्यतरस्याम्‌, 
श्लाविव चास्मिन्‌ कार्य भवति | कि पुनस्तत्‌ ? द्वित्वमित्त्वं च। बिभयाज्चकार, बिभाय । 
जिहयाज्चकार, जिहाय | बिभराज्वकार, बभार। जुहवाज्चकार, जुहाव॥ 

क्ृज्चानुप्रयुज्यते लिटि ॥ ४० ॥ 


आम्प्रत्ययस्य पश्चात्‌ कृजनुप्रयुज्यते लिटि परतः। कृजिति प्रत्याहारेण कृभ्वस्तयो 
गृह्न्ते, तत्सामर्थ्यादस्तेर्भूभावो न भवति । पाचयाञज्चकार। पाचयाम्बभूव | पाचयामास॥ 


विदाइकुर्वन्त्वित्यन्यतरस्यामू ॥ ४१ ॥ 


विदाइकुर्वन्त्वित्येतवन्‍्यतरस्यां निपात्यते। कि पुनरिह निपात्यते ? विदेलोटि 
आम्प्रत्ययः, गुणाभावः, लोटो लुक्‌, क़ृजश्च लोट्परस्यानुप्रयोग:। अन्र भवन्तो विदाइ- 
कुर्वन्तु, विदन्‍्तु॥ इतिकरणः प्रदर्शनार्थ,, न केवलं प्रथमपुरुषबहुवचनम्‌। कि तर्हिं ? 
सर्वण्यिव लोड्वचनान्यनुप्रयुज्यन्ते। विदाडुरोतु। विदाइकुरुतातू। विदाडूकुरुताम्‌। 
विदाइकुरु। विदाइकुरुतमित्यादि॥ 


अभ्युत्सादयांप्रजनयांचिकयांरमयामकः पावयांक्रियादिदा- 
मक्रन्नितिच्छन्दसि॥ ४२॥ 


अभ्युत्सादयामित्येवमादयश्छन्दसि विषये5न्यतरस्यां निपात्यन्ते। सदिजनिरमीणां 
ण्यन्तानां लुड्याम्‌ प्रत्ययो निपात्यते। चिनोतेरपि तत्रैवाम्प्रत्ययो द्विर्वचनं कुत्वं च। 
अकरिति चतुर्भिरपि प्रत्येकमनुप्रयोगः संबध्यते। पावयाडूक्रियादिति पवतेः पुनातेर्वा 
ण्यन्तस्य लिड्यां निपात्यते, क्रियादिति चास्यानुप्रयोग:। विदामक्रन्निति विदेलुडूयां 
निपात्यते, गुणाभावश्च, अक्रन्निति चास्यानुप्रयोग:। अभ्युत्साद१याँम॒कः ( मै० सं० १. 
६.५ )। अभ्युदसीषददिति भाषायाम्‌ | ,प्रजन१याँम॒कः ( मै० सं० १.६.१० )। प्राजीजनदिति 
भाषायाम्‌। चिकयामकः। अचैषीदिति भाषायाम्‌। रमयामकः ( काठ० सं० ७.७ )। 
अरीरमदिति भाषायाम्‌ । पाव१यांड्क्रियात्‌ ( मै० सं० २.१.३ )। पाव्यादिति भाषायाम्‌। 
विदामक्र )न्‌ ( मै० सं० १.४.७ )। अवेदिषुरिति भाषायाम्‌ | इतिकरणः प्रयोगदर्शनार्थ:॥ 


च्लि लुडि ॥ ४३ ॥ 


धातोश्च्लिः प्रत्ययो भवति लुडि परतः। इकार उच्चारणार्थ:, चकारः स्वार्थ: । 
अस्य सिजादीनादेशान्‌ वक्ष्यति। तत्रैवोदाहरिष्याम:॥ 


च्लेः सिचु॥ ४४ ॥ 


च्लेः सिजादेशों भवति। इकार उच्चारणार्थ:, चकारः स्वरार्थ:। अकार्षीत्‌। 
अहार्षीत्‌। आगमानुदात्तत्वं हि प्रत्ययस्वरमिव चित्स्वरमपि बाधेतेति स्थानिन्यादेशे च 

दिश्चकारो5नुब॒ध्यते॥ स्पृशमृशकृषतृपद्पां सिज्‌ वा वक्तव्यः॥ अस्प्राक्षीत्‌, अस्पा- 
क्षीत्‌, अस्पक्षत्‌। अम्राक्षीत्‌, अमार्क्षीत्‌, अमृक्षत्‌। अक्राक्षीत्‌, अकार्क्षीत्‌, अकृक्षत्‌ । 
अन्नाप्सीतू, अतार्प्सीतू, अतृपत्‌ । अद्वाप्सीतू, अदार्पीतू, अद्ृपत्‌॥ 


शल इगुपधादनिटः क्सः॥ ४५ ॥ 


शलन्तो यो धातुरिगुपध:, तस्मात्‌ परस्य च्लेरनिटः कस आदेशो भवति। दुह- 
अधुक्षत्‌। लिह--अलिक्षत्‌। शल इति किम्‌ ? अभैत्सीत्‌। अच्छैत्सीत्‌। इगुपधादिति 
किम्‌ ? अधाक्षीत्‌। अनिट इति किमू ? अकोषीतू। अमोषीत्‌॥ 


श्लिष आलिड्डने॥ ४६ ॥ 


श्लिषेर्धातोरालिड्डनक्रियावचनात्‌ परस्य च्लेः कस आदेशो भवति। आलिड्डन- 
मुपगूहन॑ परिष्वड्रः। अन्न नियमार्थमेतत्‌। आश्लिक्षत्‌ कन्यां देवदत्त:। आलिड्डन इति 
किम्‌ ? समाश्लिषज्जतु काष्ठमू॥ 


न दृशः ॥ ४७ ॥ 


पूर्वेण क्सः प्राप्तः प्रतिषिध्यते। दृशेर्धातोः परस्य च्लेः क्सादेशो न भवति। 
अस्मिन्‌ प्रतिषिद्धे 'इरितो वा? ( ३.१.४७ ) इत्यड्सिचौ भवतः। अदर्शत्‌। अद्राक्षीत्‌॥ 


णिश्निद्रुखुुभ्यः कर्तरे चड़ू॥ ४८ ॥ 


सिजपवादश्चड्‌ विधीयते। ण्यन्तेभ्यो धातुभ्यः श्रि द्रु खु इत्येतेभ्यश्च परस्य 
च्लेश्चडादेशो भवति कर्तृवाचिनि लुडि परतः। डकारो गुणवृद्धिप्रतिषेधार्थ,, चकारः 
“चडि” ( ६.१.११ ) इति विशेषणार्थ:। अचीकरत्‌। अजीहरत्‌। अशिश्नियत्‌ । 
अदुद्गवत्‌। असुखुवत्‌। कर्तरीति किम्‌ू ? अकारयिषातां कटौ देवदत्तेन। कमेरुपसंख्यानमू॥ 
“आयादय आर्धधातुके वा! ( ३.१.३१ ) इति यदा णिड््‌ नास्ति तदैतदुपसंख्यानम्‌। 
अचकमत। णिट्टपक्षे सन्‍्वद्भावः। अचीकमत। 
नाकमिष्ट॑ सुख यान्ति सुयुक्ते्वडवारथेः। 
अथ पत्काषिणो यान्ति येबचबीकमतभाषिण:॥ 


विभाषा धेट्‌श्व्योः ॥ ४६ ॥ 


धेट्‌ पाने! ( भ्वा० ६४३ ), 'टुओशिव गतिवृद्धब्यो:' ( भ्वा० ७३६ ) एताभ्यामुत्तरस्य 
च्लेविभाषा चडादेशो भवति। धेटस्तावत्‌ू-अदधतू। सिच्पक्षे विभाषा प्राधेट्‌०” ( २. 

४.७८ ) इति लुक्‌। अधात्‌। अधासीतू। श्वयतेः खल्वपि--अशिश्वियत्‌ । अडोष्प्यत्र 
विकल्प इष्यते। अश्वत्‌। अश्वयीत्‌। कर्तरीत्येव-अधिषातां गावौ वत्सेन॥ 


गुपेश्छन्दसि॥ ५९० ॥ 


गुपेः परस्य च्लेश्छन्द्सि विषये विभाषा चडादेशो भवति। यत्र आययप्रत्ययो 
नास्ति, तत्रायं विधिः। इमानू मे मित्रावरुणौ गृृहानजूगुपतं युवम्‌ ( आश्व० श्रौ० २.९. 
१२ )। अगौप्तम्‌। अगोपिष्टमू। अगोपायिष्टमिति वा। भाषायां तु चडन्तं वर्जयित्वा 
शिष्टं रूपत्रयं भवति॥ 


नोनयतिध्वनयत्येलयत्यर्दयतिभ्यः ॥ ५१ ॥ 


ऊन परिहाणे” ( चु० ३१३ ), ध्वन शब्दे' ( भ्वा० ५७१ ), 'इल प्रेरणे! ( चु० 
१२६ ), अर्द गतौ याचने च! ( भ्वा० ४५ ) एतेभ्यो धातुभ्यो ण्यन्तेभ्यः पूर्वेण च्लेश्चडि 
प्राप्ते उन्दसि विषये न भवति | काममूनयीः (ऋ० १.५३.३ )। औनिन इति भाषायाम्‌ । 
मा त्वाग्निर्ध्नयीत्‌ ( ऋ० १.१६२.१५ )। अदिध्वनदिति भाषायाम्‌। काममैलयीत्‌। 
ऐलिलदिति भाषायाम्‌। मैनमर्दयीत्‌। आर्दिददिति भाषायाम्‌॥ 


अस्यतिवक्तिख्यातिभ्योष्डू ॥ ९२ ॥ 


असु क्षेपणे! ( दिवा० ६६ ), 'वच परिभाषणे” ( अदा० ९६ ), ब्रूजादेशो वा। 
ख्या प्रकथने” ( अदा० ५३ ) चक्षिडादेशो वा, एभ्यः परस्य च्लेरडादेशो भवति कर्त॒वाचिनि 
लुडि परतः। अस्यतेः पुषादिषाठादेवाडि सिद्धे पुनर्ग्रहणमात्मनेपदार्थम्‌। पर्यास्थत, 
पर्यास्थिताम्‌, पर्यास्थन्त | वक्ति--अवोचतू, अवोचतामू्‌, अवोचनू। ख्याति-आख्यत्‌, 
आख्यताम्‌, आख्यन्‌। कर्तरीति किम्‌ ? पर्यासिषातां गावौ वत्सेन॥ 


लिपिसिचिहृश्च ॥ ९३ ॥ 


लिप उपदेहे” ( तुदा० १४२ ), िच क्षरणे” ( तुदा० १४३ ), हिजू स्पर्धायाम्‌” 
( भ्वा० ७३४ ) एतेभ्यश्च परस्य च्लेरडदेशो भवति। अलिपत्‌। असिचत्‌। आह्नत्‌। 
पृथग्योग उत्तरार्थ:॥ 


आत्मनेपदेष्वन्यतरस्याम्‌ ॥ ५४ ॥ 


पूर्वेण प्राप्त विभाषारभ्यते । लिपिसिचिह्न आत्मनेपदेषु परतश्च्लेरडादेशो भवत्य- 
न्यतरस्याम्‌। स्वरितजितः०” (१.३.७२ ) इत्यात्मनेपदम्‌। अलिपत, अलिप्त॥ असिचत, 
असिक्त । अह्वत, अह्वास्त॥ 

पुषादिद्युताद्यल्दितः परस्मैपदेषु ॥ ५५ ॥ 


पुषादिभ्यो द्युतादिभ्य रूदिद्भ्यश्च धातुभ्यः परस्य चले: परस्मैपदेषु परतो 5डादेशो 
भवति। पुषादिर्दिवाद्यन्तर्गणो गृद्यते, न भ्वादिक्रद्याथन्तर्गण: । पुष--अपुषत्‌ | द्युतादि-- 
अद्युतत्‌। अश्वितत्‌। लदिद्भ्य:--गम्ल--अगमत्‌। शक्‍्रू--अशकत्‌। परस्मैपदेष्विति 
किम्‌ ? व्यद्योतिष्द। अलोटिष्ट॥ 


सर्तिशास्त्यर्तिभ्यश्च ॥ ९६ ॥ 


सू गतौ” (जु० १६ ), 'शासु अनुशिष्टो” ( अदा० ६८ ), ऋ गतो” ( जु० १६) 
इत्येतेभ्यः परस्य च्लेरडादेशों भवति। सर्ति--असरत्‌। शास्ति-अशिषत्‌। अर्ति-- 
आरतू। प्रथग्योगकरणमात्मनेपदार्थम्‌। सम॑रन्‍्त१ ( ऋ० ४.१६.६ )। चकारः परस्मै- 
पदेष्वित्यनुकर्षणार्थ:। तच्चोत्तरत्रोपयोगं यास्यति॥ 


इरितो वा ॥ ५७ ॥ 


इरितो धातोः परस्य च्लेरडदेशों वा भवति। भिदिर--अभिदत्‌, अभैत्सीत। 
छिदिर--अच्छिदतू, अच्छैत्सीत्‌। परस्मैपदेष्वित्येव--अभित्त । अच्छित्त॥ 


जृस्तम्भुम्रुचुम्लुचुग्रुचुग्लुचुग्लुज्चुश्विभ्यश्च ॥ ५८ ॥ 

वेति वर्तते। 'जृष्‌ वयोहानौ' ( दिवा० २१ ), स्तम्भुः सौत्रो धातुः, श्रुचु म्लुचु 
गत्यर्थो! ( भ्वा० ११६ ), 'ग्रुचु ग्लुचु स्तेयकरणे” ( भ्वा० ११७ ), ग्लुज्चु पस्ज गतौ' 
( भ्वा० ११८ ), टुओश्वि गतिवृद्धयो:” ( भ्वा० ७३६ ) एतेभ्यो धातुभ्यः परस्य 
च्लेवाडादेशो भवति। अजरत्‌, अजारीतू। अस्तभत्‌, अस्तम्भीत्‌। अम्नुचत्‌, 
अग्रोचीत्‌। अम्लुचत्‌, अम्लोचीत्‌। अग्रुचत्‌, अग्रोचीत्‌। अग्लुचत्‌, अग्लोचीतू। 
अग्लुचत्‌, अग्लुज्चीत्‌। अश्वत्‌, अश्वयीत्‌, अशिश्वियत्‌ । ग्लुचुग्लुज्च्बोरन्यतरोपादाने5पि 
रूपत्रयं सिद्धबत्यर्थभेदात्‌ तु दयोरुपादानं कृृतम्‌ । केचित्‌ तु वर्णयन्ति--दयोरुपादानसामर्थ्याद्‌ 
ग्लुज्वेरनुनासिकलोपो न भवति, अग्लुञ्चदिति॥ 


कमृदृरुहिभ्यश्छन्दसि ॥ ९६ ॥ 


कू मृ दृ रुहि इल्वेतेभ्यः परस्य च्लेश्छन्दसि विषयेड्डादेशो भवति। 
शकलाइ- गुष्ठकोषबकरत्‌ू। अथोष्मरत्‌। अदरदर्थान्‌। सानुमारुह त्‌ (ऋ० १.१०. 
२ )। अन्त- रिक्षाद्‌ दिव)मारुहम्‌ ( शौ० सं० ४.१४.३ )। छन्दसीति किम्‌ ? अकार्षीत्‌। 
अमृत। अदारीतूृ। अरुक्षत्‌ ॥ 


१, 'पर्वतमारुहत्‌” इति बाल० तारा० पाठ:। 

चिण्‌ ते पदः ॥ ६० ॥ 


पद गतौ” ( दिवा० ९८ ) अस्माद्‌ धातोः परस्य च्लेश्विणादेशो भवति तशब्दे 
परतः। सामर्थ्यादात्मनेपदेकवचनं गृह्मयते। उदपादि सस्यम्‌। समपादि भैक्षम्‌ू। त इति 
किम्‌ ? उदपत्साताम्‌। उदपत्सत॥ 


दीपजनबुधपूरितायिप्यायिभ्यो उन्यतरस्याम्‌ ॥ ६१ ॥ 


चिणू त इति वर्तते। 'दीपी दीप्तो” ( दिवा० ४१ ), जनी प्रादुभवि” ( दिवा० 
४०), बुध अवगमने' ( दिवा० ६१ ), पूरी आप्यायने” ( दिवा० ४२ ), तायू संतानपालनयो:' 
( भ्वा० ३२६ ), ओप्यायी वृद्धौ! ( भ्वा० ३२८ ) एतेभ्यः परस्य च्लेस्तशब्दे परतो उन्‍्यतरस्यां 
चिणादेशो भवति | अदीपि, अदीपिष्ट । अजनि, अजनिष्ट। अबोधि, अबुद्ध। अपूरि, 
अपूरिष्ट। अतायि, अतायिष्ट। अप्यायि, अप्यायिष्ट॥ 


अचः कर्मकर्तरि ॥ ६२ ॥ 


अजन्तादू धातोः परस्य च्लेः कर्मकर्तरि तशब्दे परतश्चिणादेशो भवति। प्राप्त- 
विभाषेयम्‌। अकारि कटः स्वयमेव, अकृत कटः स्वयमेव। अलावि केदारः स्वयमेव, 
अलविष्ट केदारः स्वयमेव। अच इति किम्‌ ? अभेदि काष्ट स्वयमेव। कर्मकर्तरीति 
किम्‌ ? अकारि कटो देवदत्तेन॥ 


दुहश्च ॥ ६३ ॥ 


दुह प्रपूरणे! ( अदा० ४ ) अस्मात्‌ परस्य च्लेश्चिणादेशो भवत्यन्यतरस्याम्‌। 
अदोहि गौः स्वयमेव, अदुग्ध गौः स्वयमेव। कर्मकर्तरीत्येव--अदोहि गौर्गोपालकेन॥ 


न रुध: ॥ ६४ ॥ 


रुधिर आवरणे” (रुधा० १ ) अस्मात्‌ परस्य च्लेः कर्मकर्तरे चिणादेशो न 
भवति। अन्ववारुद्ध गौः स्वयमेव। कर्मकर्तरीत्येव--अन्ववारोधि गौगोपालकेन॥ 


तपोष5नुतापे च ॥ ६५ ॥ 


नेति वर्तते। 'तप सन्‍्तापे” ( भ्वा० ७११ ) अस्मातू्‌ परस्य च्लेश्विणादेशो न 
भवति कर्मकर्तरि अनुतापे च। अनुतापः पश्चात्ताप:। तस्य ग्रहणमकर्मकर्त्रर्थमू, तत्र हि 
भावकर्मणोरपि प्रतिषेधो भवति। अतप्त तपस्तापसः। अन्ववातप्त पापेन कर्मणा॥ 

चिणू्‌ भावकर्मणो: ॥ ६६ ॥ 


धातोः परस्य च्लेश्विणादेशो भवति भावे कर्मणि तशब्दे परतः। भावे तावत्‌-- 
अशायि भवता। कर्मणि खल्वपि--अकारि कटो देवदत्तेन। अहारि भारो यज्ञदत्तेन। 
चिण्ग्रहणं विस्पष्टार्थम्‌॥ 


सार्वधातुके यक्‌ ॥ ६७ ॥ 


भावकर्मवाचिनि सार्वधातुके परतो धातोर्यक्‌ प्रत्ययों भवति। आस्यते भवता। 
शय्यते भवता। कर्मणि-क्रियते कटः। गम्यते ग्राम:। ककारो गुणवृद्धिप्रतिषेधार्थ:। 
यग्विधाने कर्मकर्तर्युपसंख्यानमू, विप्रतिषेधाद्धि यकः शपो बलीयस्त्वम्‌। क्रियते कटः 
स्वयमेव। पच्यत ओदनः स्वयमेव॥ 


कर्तरि शप्‌ ॥ ६८ ॥ 


कर्तृवाचिनि सार्वधातुके परतो धातोः शपू्‌ प्रत्ययो भवति। पकारः स्वार्थ: 
शकारः सार्वधातुकसंज्ञार्थस्‍। भवति। पचति॥ 


दिवादिभ्यः श्यन्‌ ॥ ६६ ॥ 


दिव्‌ इत्येवमादिभ्यो धातुभ्यः श्यन्‌ प्रत्ययों भवति। शपोष्पवादः। नकारः 
स्वरार्थ:, शकारः सार्वधातुकार्थ:। दीव्यति। सीव्यति॥ 


वा भ्राशभ्लाशभ्रमुक्रमुक्लमुत्रसिन्रुटिलष: ॥ ७० ॥ 


उभयत्र विभाषेयम्‌ । 'टुभ्राशू टुभ्लाश्रु दीप्तौ! ( भ्वा० ९७० ), भ्रमु अनवस्थाने' 
(दिवा० ६९ ), भ्रमु चलने” ( भ्वा० ५८६ ), दयोरपि ग्रहणम्‌, 'क्रमु पादविक्षेपे” (भ्वा० 
३१६ ), क्लमु ग्लानौ' ( दिवा० €७ ), त्रसी उद्वेगे! ( दिवा० ११ ), त्रुटी छेदने' (तुदा० 
८४ ), 'लष कान्तो” ( भ्वा० ६२८ ) एतेभ्यो वा श्यन्‌ प्रत्ययो भवति। श्राश्यते, भ्राशते। 
भ्लाश्यते, भ्लाशते। श्राम्यति, भ्रमति। क्राम्यति, क्रामति। क्लाम्यति, क्लामति। 
त्रस्यति, त्रसति। तब्रुट्यति, त्रुटति। लष्यति, लषति ॥ 


यसोडनुपसर्गातू ॥ ७१ ॥ 


थसु प्रयत्ने' ( दिवा० १०० ) दैवादिकः। तस्मान्नित्यं श्यनि प्राप्तेडनुपसर्गाद्‌ 
विकल्प उच्यते। यसोषनुपसर्गाद्‌ वा श्यन्‌ प्रत्ययो भवति | यस्यति, यसति | अनुपसर्गादिति 
किम्‌ ? आयस्यति। प्रयस्यति॥ 


१, यथान्यासं पाठः। 

संयसश्च ॥ ७२ ॥ 
सोपसर्गार्थ आरम्भ: । संपूर्वाच्च यसेर्वा श्यन्‌ प्रत्ययो भवति । संयस्यति | संयसति॥ 
स्वादिभ्यः श्नुः ॥ ७३ ॥ 


बुत अभिषवे' ( स्वा० १ ) इत्येवमादिश्यो धातुभ्यः श्नुप्रत्ययो भवति । शपो5्पवादः। 
सुनोति। सिनोति॥ 


श्रुटः श्रुच ॥ ७४ ॥ 


श्रुवः श्नुप्रत्ययो भवति, तत्संनियोगेन श्रुवः श्र्‌ इत्ययमादेशो भवति। श्रुणोति, 
श्रुणुतः, श्रण्वन्ति॥ 


अक्षोषन्यतरस्याम्‌ ॥ ७५ ॥ 


अक्षू व्याप्तो! ( भ्वा० ४३७ ) भौवादिकः, अस्मादन्यतरस्यां श्नुप्रत्ययो भवति। 
अक्ष्णोति। अक्षति॥ 


तनूकरणे तक्षः ॥ ७६ ॥ 


तक्षू त्वक्षू तनूकरणे” ( भ्वा० ४३८ ) अस्मात्‌ तनूकरणेडर्थे वर्तमानादन्यतरस्यां 
श्नुप्रत्ययो भवति। अनेकार्थत्वाद्‌ धातूनां विशेषणोपादानमू्‌। तक्षति काष्ठम्‌, तक्ष्णोति 
काष्ठटमू। तनूकरण इति किम्‌ ? संतक्षति वाग्भि:॥ 


तुदादिभ्यः शः ॥ ७७ ॥ 


ततुद व्यथने' ( तुदा० १ ) इत्येवमादिभ्यो धातुभ्यः शप्रत्ययो भवति | शपो5पवादः। 
शकारः सार्वधातुकसंन्ञार्थ:। तुदति। नुदति॥ 


रुधादिभ्यः श्नम्‌ ॥ ७८ ॥ 


रुधिर्‌ आवरणे” ( रुधा० १ ) इत्येवमादिभ्यो धातुभ्यः श्नमू प्रत्ययो भवति। 
शपो5्पवाद:ः। मकारो देशविध्यर्थ:। शकारः श्नानन्‍नलोपः” ( ६.४.२३ ) इति विशेषणार्थ:। 
रुणद्वि। भिनत्ति॥ 


तनादिकृज्भ्य उः ॥ ७६ ॥ 
(तनु विस्तारे! ( तना० १ ) इत्येवमादिभ्यो धातुभ्यः कृजश्च उप्रत्ययो भवति। 

शपो5्पवाद:। तनोति। सनोति। क्षणोति। कृजः खल्वपषि--करोति। तनादिपाठादेव 
उप्रत्यये सिद्धे करोतेरुपादानं नियमार्थम्‌, अन्यत्‌ तनादिकार्य मा भूदिति। 'तनादिभ्यस्तथासो:” 
( २.४.७६ ) इति विभाषा सिचो लुडू न भवति। अकृत। अकृथाः॥ 


धिन्विकृण्व्योर च ॥ ८० ॥ 


'हिवि धिवि जिवि प्रीणनार्था:? ( भ्वा० ३६२ ), कवि हिंसाकरणयोश्च' ( भ्वा० 
३६४ ) इत्येतयोर्धात्वोरुप्रत्ययो भवति, अकारश्चान्तादेश:। घिनोति। क़ृणोति। अतो 
लोपस्य स्थानिवद्भावाद्‌ गुणो न भवति॥ 


क्रद्यादिभ्यः श्ना ॥ ८१ ॥ 


<ुक्रीज्‌ द्रव्यविनिमये ( क्रद्या० १ ) इत्येवमादिभ्यो धातुभ्यः श्नाप्रत्ययो भवति । 
शपो5्पवाद:। शकारः सार्वधातुकसंज्ञार्थ:। क्रीणाति। प्रीणाति॥ 


स्तम्भुस्तुम्भुस्कम्भुस्कुम्भुस्कुज्भ्यः श्नुश्व ॥ ८२ ॥ 

आद्याश्चत्वारो धातवः सौत्रा:, स्कुज्‌ आप्रवणे' ( क्रया० ६ ) एतेभ्यः श्नाप्रत्ययो 
भवति श्नुश्च। स्तभ्नाति, स्तभ्नोति। स्तुभ्नाति, स्तुभ्नोति। स्कभ्नाति, स्कभ्नोति। 
स्कुभ्नाति, स्कुभ्नोति। स्कुनाति, स्कुनोति। उदित्त्वप्रतिज्ञानात्‌ सौत्राणामपि धातूनां 
सवर्थित्वं विज्ञायते, नैतद्धिकरणविषयत्वमेव॥ 


हलः श्नः शानज्ञो ॥ ८३ ॥ 


हल उत्तरस्य श्नाप्रत्ययस्थ शानजादेशो भवति हो परतः। मुषाण। पुषाण। 
हल इति किम्‌ ? क्रीणीहि। हाविति किम्‌ ? मुष्णाति। श्न इति स्थानिनिर्देश 
आदेशसंप्रत्ययार्थ:। इतरथा हि प्रत्ययान्तरमेव सर्वविषयं विज्ञायेत॥ 


छन्दसि शायजपि ॥ ८४ ॥ 


छन्दसि विषये श्नः शायजादेशो भवति, शानजपि। गृभाय जि१हया मधु ( ऋ० 
| देंव + धद आं 
<८.१७,५ )। शानचः खल्वपि--ब१ धान देव ( मा० सं० १.२९ )॥ 


व्यत्ययो बहुलम्‌ू ॥ ८५ ॥ 


यथायथं विकरणाः शबादयो विहिता:, तेषां छन्दसि विषये बहुल॑ व्यत्ययो भवति। 


१ - “ पशुम्‌ ” इति मुद्रितः पाठः। 

व्यतिगमन व्यत्ययो व्यतिहारः। विषयान्तरे विधानम्‌, क्वचिद्‌ द्वेविकरणता, क्वचित्‌ 

त्रिविकरणता च। आएण्डा शुष्णस्य) भेद)ति ( ऋ० ८.४०.११ )। भिनत्तीति प्राप्ते। 

ताश्चिन्नु न मरन्ति३१ (ऋ० १.१६१.१२ )। न म्रियन्त इति प्राप्ते। देविकरणता--इन्द्रो 

वस्तेन नेषतु । नयत्विति प्राप्ते। त्रिविकरणता--इन्द्रेंण युजा तरुषेम वृत्रमू ( ऋ० ७. 

४८.२ )। तीर्यास्म इति प्राप्ते। बहुलग्रहणं सर्वविधिव्यभिचारार्थम्‌। 
सुप्तिडुपग्रहलिड़्नगाणां कालहलच्स्वरकर्तृडं च । 
व्यत्ययमिच्छति शाख््रकृदेषां सोषपि च सिध्यति बाहुलकेन॥ 


लिड्याशिष्यडू ॥ ८६ ॥ 


आशिषि विषये यो लिडू, तस्मिन्‌ परतश्छन्दसि विषयेडडू प्रत्ययो भवति। 
शपोष्पवादः। 8न्दस्युभयथा” ( ३.४.११७ ) इति लिडः सार्वधातुकसंज्ञाप्यस्ति | स्थागागमिवचि- 
विदिशकिरुहयः प्रयोजनम्‌। स्था-उपस्थेयं वृषभं तुग्रियाणाम्‌। गा-स9त्यमुप॑गेषम्‌ 
( तै० सं० १.२.१०.२ )। गमि-गृहं गैमैम ( ऋ० १०.४०.११ )। वचि-मन्त्रें 
वोचेमाग्नयें ( ऋ० १.७४.१ )। विदि-विदेंयमेनां मन॑से प्रविष्टामू ( शौ० सं० १६.४. 
२ )। शकि-त्रतं चरिष्यामि तच्छकेयम्‌ ( आश्व० श्रो० ८.१४.६ )। रुहि-स्वर्ग 
लोकमासुहेयम्‌॥ दृशेरगू वक्तव्य:॥ पितर च दृशेयँ मातरं च ( ऋ० १.२४.१ )॥ 


कर्मवत्‌ कर्मणा तुल्यक्रियः ॥ ८७ ॥ 


कर्मणि क्रिया कर्म, कर्मस्थया क्रियया तुल्यक्रियः कर्ता कर्मवद्‌ भवति। यस्मिन्‌ 
कर्मणि कर्तृभूतेषपि तद्वत्‌ क्रिया लक्ष्यते यथा कर्मणि, स कर्ता कर्मवद्‌ भवति | कर्माश्रयाणि 
कार्याणि प्रतिपद्यते। कर्तरि शप्‌! ( ३.१.६८ ) इति कर्तग्रहणमिहानुवृत्तं प्रथमया 
विपरिणम्यते। यगात्मनेपदचिणूचिण्वद्भावाः प्रयोजनम्‌। भिद्यते काष्ठ स्वयमेव। 
अभेदि काष्ट स्वयमेव | कारिष्यते कटः स्वयमेव। वत्करणं स्वाश्रयमपि यथा स्यात्‌। 
भिद्यते कुसूलेनेति। अकर्मकाणां भावे लः सिद्धो भवति। “लिड्द्याशिष्यड्‌” ( ३.१.८६) 
इति दिलकारको निर्देशः। तत्र लानुवृत्ते्लान्तस्य कर्ता कर्मवद्‌ भवतीति कुसूलादू 
द्वितीया न भवति। कर्मणेति किमू ? करणाधिकरणाभ्यां तुल्यक्रियस्य मा भूत्‌- 
साध्वसिश्छिनत्ति । साधु स्थाली पचति। धात्वधिकारात्‌ समाने धातौ कर्मवद्भाव:। इह 
न भवति-पचत्योदन देवदत्त:, राध्यत्योदनः स्वयमेवेति । कर्मस्थभावकानां कर्मस्थक्रियाणां 
च कर्ता कर्मवद्‌ भवति, न कर्तस्थभावकानां न वा कर्तृस्थिक्रियाणाम्‌ । 


१-“सचन मरति ! इति न्‍्या० पद०। २- “ तरेम ” इति पद०। 
३- हि ' इति बाल०। ४ - “उपस्थेषम्‌ ” इति पाठान्तरम्‌ । 
५ - “गमेम जानतो गृहान्‌ ”' इति बाल०। ६ - “वा ! इति नास्ति बाल०। 

कर्मस्थः पचतेर्भावः कर्मस्था च भिदेः क्रिया । 
मासासिभाव: कर्तस्थः कर्तुस्था च गमेः क्रिया॥ 


तपस्तपःकर्मकस्यैव ॥ ८८ ॥ 


तप संतापे” ( भ्वा० ७११ ) अस्य कर्ता कर्मवद्‌ भवति, स च तपःकर्मकस्यैव 
नान्यकर्मकस्य | क्रियाभेदाद्‌ विध्यर्थमेतत्‌। उपवासादीनि तपांसि तापसं तपन्ति। 
दुःख- यन्तीत्यर्थ:। स तापसस्त्वगस्थिभूतः स्वर्गाय तपस्तप्यते। अर्जयतीत्यर्थः। पूर्वेणाप्राप्तः 
कर्मवद्भावो विधीयते। तप्यते तपस्तापसः। अतप्त तपस्तापस:। तपःकर्मकस्यैवेति 
किम्‌ ? उत्तपति सुवर्ण सुवर्णकारः॥ 


न दुहस्नुनमां यक्चिणो ॥ ८६ ॥ 


दुह स्नु नम्‌ इत्येतेषां कर्मकर्तरे यक्चिणौं कर्मवदूभावापदिष्टोी न भवतः। 
दुहेरनेन यक्‌ प्रतिषिध्यते। चिणू तु दुहश्च” ( ३.१.६३ ) इति पूर्वमेव विभाषितः। दुग्धे 
गौः स्वयमेव। अदुग्ध गौः स्वयमेव। अदोहि गौः स्वयमेव। प्रस्नुते गौ: स्वयमेव। 
प्रास्नोष्ट गौ: स्वयमेव। नमते दण्डः स्वयमेव। अनंस्त दण्ड: स्वयमेव॥ यक्चिणोः 
प्रतिषेधे णिश्रन्थिग्रन्थिब्रूजात्मनेपदाकर्मकाणामुपसंख्यानमू्‌॥ कारयति कट॑ देवदत्तः। 
कारयते कटः स्वयमेव । अचीकरत्‌ कट देवदत्त:। अचीकरत कटः स्वयमेव | उत्पुच्छयते 
गां गोपः। उत्पुच्छयते गौ: स्वयमेव। उदपुपुच्छत गौः स्वयमेव। अ्रथ्नाति ग्रन्थ 
देवदत्त:। श्रथ्नीते ग्रन्थ: स्वयमेव। अश्रन्थिष्ट ग्रन्थ: स्वयमेव। ग्रथ्नाति श्लोक 
देवदत्त:। ग्रथ्नीते श्लोकः स्वयमेव। अग्रन्थिष्ट श्लोकः स्वयमेव। ब्रवीति श्लोक 
देवदत्तः। ब्रूते श्लोकः स्वयमेव। अवोचच्‌ छलोक॑ देवदत्त:। अवोचत श्लोकः 
स्वयमेव। आत्मनेपदाकर्मकाणामू-आहते माणवकः स्वयमेव। आवधिष्ट माणवकः 
स्वयमेव, आहतेति वा। विकुर्वते सैन्धवाः स्वयमेव। व्यक्ृषत सैन्धवाः स्वयमेव॥ 


कुषिरजोः प्राचां श्यन्‌ परस्मैपदं च ॥ ६० ॥ 


कुष निष्कर्षे! ( क्रया० ५० ), रज्ज रागे! ( भ्वा० ७२५ ) अनयोर्धात्वोः 
कर्मकर्तरि प्राचामाचार्याणां मतेन श्यन्‌ प्रत्ययो भवति, परस्मैपदं च | यगात्मनेपदयोरपवादौ । 
कुष्यति पादः स्वयमेव। रज्यति वद्न॑ स्वयमेव। प्राचांग्रहणं विकल्पार्थम्‌। कुष्यते। 
रज्यते। व्यवस्थितविभाषा चेयमू। तेन लिटूलिडोः स्यादिविषये च न भवतः। चुकुषे 
पादः स्वयमेव। रर|जे वद्नर॑ स्वयमेव। कोषिषीष्ट पादः स्वयमेव। रबक्षीष्ट वद्धा 


१ - अतः पूर्वम्‌ “ आहन्ति माणवक  देवदत्तः ” इत्यपपाठो मुद्रितेषु । 

स्वयमेव। कोषिष्यते पादः स्वयमेव | रड्क्ष्यते वद्् स्‍्वयमेव। अकोषि पादः स्वयमेव। 
अरज्जि वद्र स्वयमेव॥ 


धातोः ॥ ६१ ॥ 


धातोरित्ययमधिकारो वेदितव्यः। आ तृतीयाध्यायपरिसमाप्तेर्यदित ऊर्ध्वमनु- 
क्रमिष्यामो धातोरित्येवं तदू वेदितव्यम्‌ । वक्ष्यति-- तव्यत्तव्यानीयरः” ( ३.१.६६ ) इति। 
कर्तव्यमू। करणीयमू। धातुग्रहणमनर्थकम्‌, यडूविधौ धात्वधिकारात्‌। कृदुपपद- 
संज्ञार्थ तहिं। अस्मिन्‌ धात्वधिकारे ते यथा स्याताम्‌, पूर्वत्र मा भूतामिति | आर्धधातुक- 
संज्ञार्थ च द्वितीयं धातुग्रहणं कर्तव्यमू। धातोरित्येवं विहितस्य यथा स्यात्‌। इह मा 
भूतू-लूभ्यां लूभिरिति॥ 


तत्रोपपदं सप्तमीस्थम्‌ ॥ ६२ ॥ 


तत्रैतस्मिनू धात्वधिकारे तृतीये यत्‌ सप्तम्या निर्दिष्ट तदुपपदसंन्ञं 
भवति। वक्ष्यति--कर्मण्यण्‌' ( ३.२.१ )--कुम्भकारः। स्थग्रहणं सूत्रेषु सप्तमीनिर्देशप्रतिपत्त्यर्थम्‌ । 
इतरथा हि सप्तमी श्रूयते यत्र, तत्रैव स्थात्‌। स्तम्बेरमः, कर्णेजप इति। यत्र वा 
सप्तमीश्रुतिरस्ति सप्तम्यां जनेर्ड:ः ( ३.२.६७ ) इति। उपसरजः, मन्दुरज इति। 
स्थग्रहणात्तु सर्वत्र भवति। गुरुसंज्ञाकरणमन्वर्थसंज्ञाविज्ञाने सति समर्थपरिभाषाव्यापारार्थम्‌ । 
पश्य कुम्भम्‌ू, करोति कटमिति प्रत्ययो न भवति। उपपदफप्रदेशा:--/उपपदमतिड्‌” ( २. 
२.१६) इत्येवमादय:॥ 


कृदतिडू ॥ ६३ ॥ 


अस्मिन्‌ धात्वधिकारे तिडूवर्जितः प्रत्यय: कृत्संज़्को भवति। कर्तव्यम्‌। करणीयम्‌। 
अतिडिति किम्‌ ? चीयात्‌। स्तूयात्‌। कृत्प्रदेशा:--कृत्तद्धितसमासाश्च” ( १.२.४६ ) 
इत्येवमादय:॥ 


वासरूपो5स्त्रियाम्‌ू ॥ ६४ ॥ 


अस्मिन्‌ धात्वधिकारेडइ्समानरूपो5पवादप्रत्ययो वा बाधको भवति रुयधिकार- 
विहितप्रत्ययं वर्जयित्वा। 'ण्वुल्तुचो ( ३.१.१३३ ) इत्युत्सर्गी, 'इगुपधज्ञाप्रीकिरः कः” ( 
३.१.१३५ ) इत्यपवादः, तद्दिषये 'ण्वुल्तृचौ' ( ३.१.१३३ ) अपि भवतः। विक्षेपकः। 
विक्षेप्ता। विक्षिप:। असरूप इति किम्‌ ? “कर्मण्यण्‌” ( ३.२.१ ) इत्युत्सर्ग:, 'आतोष्नुपसर्गे 
कः ( ३.२.३ ) इत्यपवादः, स नित्यं बाधको भवति। गोदः। कम्बलदः। “नानुबन्धकृतमसारूप्यम्‌' 
(परि० ८ )। अख्तरियामिति किम्‌ ? 'स्रियां क्तिन्‌! ( ३.३.६४ ) इत्युत्सर्ग:, अ प्रत्ययात्‌' 
( ३.३.१०२ ) इत्यपवादः, स बाधक एव भवति। चिकीर्षा। जिहीर्षा॥ 

कृत्याः प्राडू ण्वुल:॥ ६५ ॥ 


“वुल्तृचौ” ( ३.१.१३३ ) इति वक्ष्यति। प्रागेतस्माण्‌ ण्वुलूसंशब्दनादू यानित 
ऊर्ध्वमनुक्रमिष्याम:, कृत्यसंज्ञकास्ते वेदितव्या:। तत्रैवोदाहरिष्याम:। कृत्यप्रदेशा:-- 
कृत्यैरधिकार्थवचने” ( २.१.३३ ), करृत्यानां कर्तरि वा! ( २.३.७१ ) इत्येवमादय:॥ 


तव्यत्तव्यानीयरः ॥ ६६ ॥ 
धातोरिति वर्तते | धातोस्तव्यत्‌ तव्य अनीयर्‌ इत्येते प्रत्यया भवन्ति । तकाररेफौ 


स्वरार्थी। क१र्तवव्य॑ंप्‌। कशर्तव्यंप्‌। क१र१णीय॑म्‌॥ वसेस्तव्यत्‌ कर्तीरि णिच्च॥ वास्तव्यः॥ 
केलिमर उपसंख्यानम्‌॥ पचेलिमा माषाः। भिदेलिमानि काष्ठानि। कर्मकर्तीरि चायमिष्यते॥ 


अचो यत्‌ ॥ ६७ ॥ 


अजन्ताद धातोर्यत्‌ प्रत्ययो भवति। तकारो 'यतोडइनावः” ( ६.१.२१३ ) इति 
स्वरार्थ:। गेयम। पेयम्‌। चेयम। जेयम्‌। अज्यग्रहणं कि यावता हलन्ताणू ण्यतं 
वक्ष्यति? अजन्तभूतपूर्वादपि यथा स्यात्‌। दित्स्यम्‌। घित्स्यम्‌॥ तकिशसिचतियतिजनीना- 
मुपसंख्यानम्‌॥ तकि-तक्यमू। शसि-शस्यम्‌। चति-चत्यमू। यति-यत्यम्‌। 
जनि--जन्यम्‌॥ हनो वा वध च॥ वध्यम्‌। घात्यम्‌॥ 


पोरदुपधात्‌ ॥ ६८ ॥ 


पवर्गन्तादू धातोरकारोपधादू यत््‌ प्रत्ययों भवति। ण्यतोष्पवादः॥। शपू- 
शप्यम्‌ू। लभू-लभ्यम्‌ । पोरिति किम्‌ू ? पाक्यम्‌। वाक्यम्‌। अदुपधादिति किम्‌ ? 
कोप्यम्‌। गोप्यमू। तपरकरणं तत्कालार्थम्‌। आप्यम्‌॥ 


शकिसहोश्च ॥ ६६ ॥ 


“शक्ल शक्तौ! ( स्वा० १६ ), 'षह मर्षणे” ( भ्वा० ५६१ ) अनयोर्धात्वोर्यत्‌ 
प्रत्ययों भवति। शक्‍्यम्‌। सह्यम्‌॥ 


गदमदचरयमश्चानुपसगें ॥ १०० ॥ 


“गद व्यक्तायां वाचि! ( भ्वा० ४२ ), 'मदी हर्ष! ( दिवा० ६८ ), चर 
गतिभक्षणयो:” ( भ्वा० ३७६ ), यम उपरमे” ( भ्वा० ७१० ) एतेभ्यश्चानुपसरगेंभ्यो यत्‌ 
प्रत्ययो भवति। गद्यम्‌। मद्यम्‌। चर्यम्‌। यम्यम्‌। अनुपसर्ग इति किम्‌ ? प्रगाद्यम्‌। 

प्रमाद्यम्‌। यमेः पूर्वेणैव सिद्धेबनुपसर्गनियमार्थ वचनम्‌॥ चरेराडि चागुरौ॥ आचर्यों 
देशः। अगुराविति किम्‌ ? आचार्य उपनेता॥ 


अवद्यपण्यवर्या गह््बपणितव्यानिरोधेषु ॥ १०१ ॥ 


अवद्य पण्य वर्या इत्येते शब्दा निपात्यन्ते गर्म पणितव्यानिरोध इत्येतेष्वर्थेषु 
यथासंख्यम्‌ । अवद्यमिति निपात्यते गर्म चेत्‌ तद्‌ भवति | अवद्यं पापम्‌। अनुद्यमन्यत्‌ । 
“वदः सुपि क्यप्‌ च! ( ३.१.१०६ )। पण्यमिति निपात्यते पणितव्यं चेत्‌ तदू भवति। 
पण्यः कम्बलः। पण्या गौः। पाण्यमन्यत्‌। वर्येति स्त्रियां निपात्यते अनिरोधश्चेद्‌ 
भवति। अनिरोधो5प्रतिबन्धः। शतेन वर्या | सहस्रेण वर्या। वृत्यान्या। ख्रीलिड्डनिर्देश: 
किमर्थः ? वार्या ऋत्विजः॥ 


वह्यं करणम्‌ ॥ १०२ ॥ 


वहेर्धातो: करणे यत्‌ प्रत्ययो निपात्यते। वहत्यनेनेति वह्मय॑ शकटम्‌। करण इति 
किम्‌ ? वाह्ममन्यत्‌॥ 


अर्यः स्वामिवैश्ययोः ॥ १०३ ॥ 


ऋ गतौ” ( भ्वा० ६७० ) अस्माण्‌ ण्यति प्राप्ते स्वामिवैश्ययोरभिधेययोर्यत्‌ 
प्रत्ययो निपात्यते। अर्यः स्वामी । अर्यों वैश्य:। 'यतोष्नावः ( ६.१.२१३ ) इत्यायुदात्तत्वे 
प्राप्ते ॥ स्वामिन्यन्तोदात्तत्वं च वक्तव्यमु॥ स्वामिवैश्ययोरिति किमू ? आर्यो 
ब्राह्मणः॥ 


उपसर्या काल्या प्रजने ॥ १०४ ॥ 


उपसर्येति निपात्यते काल्या चेत्‌ प्रजने भवति। उपपूर्वात्‌ सर्तेर्यत्‌ प्रत्ययः। 

प्राप्तकाला काल्या। प्रजनः प्रजननम्‌, प्रथमगर्भग्रहणम्‌। गर्भग्रहणे प्राप्तकाला। 

उपसर्या गौः:। उपसर्या वडवा। काल्या प्रजन इति किम्‌ ? उपसार्या शरदि मधुरा॥ 
अजर्य संगतम्‌ ॥ १०५ ॥ 


अजर्यमिति निपात्यते, संगतं चेद्‌ भवति। जीर्यतेर्नजूपूर्वात्‌ संगते संगमने 
कर्तरि य॒त्‌ प्रत्ययो निपात्यते। न जीर्यतीत्यजर्यमू। अजर्यमार्यसंगतम्‌। अजर्य नोड्स्तु 
संगतम्‌। संगतमिति किम्‌ ? अजरिता कम्बलः॥ 


वदः सुपि क्यप्‌ू च ॥ १०६ ॥ 

अनुपसर्ग इति वर्तते, वरदेर्धातोः सुबन्त उपपदेष5नुपसर्गे क्यपू प्रत्ययो भवति, 
चकाराद्‌ यच्च। ब्रह्मोद्यम्‌, ब्रह्मदद्यम्‌। सत्योद्यम्‌, सत्यवद्यम्‌। सुपीति किम्‌ ? वाद्यम्‌। 
अनुपसर्ग इत्येव-प्रवाद्यम्‌॥ 


भुवो भावे ॥ १०७ ॥ 


सुप्यनुपसर्ग इत्यनुवर्तते। भवतेर्धातोः सुबन्त उपपदे5नुपसर्गे भावे क्यपू प्रत्ययो 
भवति। यत््‌ तु नानुवर्तते। ब्रह्मभूयं गतः। ब्रह्मत्वं गतः। देवभूयं गतः, देवत्वं गतः। 
भावग्रहणमुत्तरार्थम्‌। सुपीत्येव--भव्यमू। अनुपसर्ग इत्येव-प्रभव्यम्‌॥ 


हनस्त च ॥ १०८ ॥ 


सुप्यनुपसर्ग इति वर्तते, भाव इति च। हत्तेर्धातोः सुबन्त उपपदे5नुपसर्गे भावे 
क्यप्‌ प्रत्ययो भवति, तकारश्चान्तादेश:। ब्रह्महत्या। अश्वहत्या। सुपीत्येव-घातः। 
ण्यत्‌ तु भावे न भवत्यनभिधानात्‌। अनुपसर्ग इत्येव-प्रघातो वर्तते॥ 


एतिस्तुशास्वृदृजुषः क्यपू ॥ १०६ ॥ 


सुप्यनुपसर्गे भाव इति निवृत्तम्‌। सामान्येन विधानमेतत्‌ । एति स्तु शास्‌ वृ 
दू जुष्‌ इत्येतेभ्यः क्यप्‌ प्रत्ययों भवति। इत्यः। स्तुत्यः। शिष्यः। वृत्यः। आदृत्यः। 
जुष्यः। क्यबिति वर्तमाने पुनः क्यब्ग्रहणं बाधकबाधनार्थम्‌। “ओरावश्यके' ( ३.१. 
१२९) इति ण्यतं बाधित्वा क्यबेव भवति। अवश्यस्तुत्यः। वृग्रहणे वृजो ग्रहणमिष्यते, 
न वृढः। वार्या ऋत्विजः॥ शंसिदुहिगुहिभ्यो वेति वक्तव्यम्‌॥ शस्यम्‌, शंस्यम्‌। 
दुह्ममू, दोह्मम्‌। गुद्ममूृ, गोह्मम्‌॥ आइपूर्वादज्जेः संज्ञायामुपसंख्यानम्‌ु॥ आज्यं 
घृतम्‌। कथमुपेयम्‌ ? एरेतद्रूपमू, नेणः॥ 


ऋदुपधाच्चाक्हूपिचृतेः ॥ ११० ॥ 


ऋकारोपधाच्च धातोः क्‍्यपू प्रत्ययो भवति क्लपिचृती वर्जयित्वा। वृतु- 
वृत्यमू। वृधु-वृध्यम्‌। अक्छृपिचृतेरिति किमू ? कल्प्यम्‌। चर्त्यमू। तपरकरणं किम्‌ 
? “कृत संशब्दने! ( चु० १२१ )। ण्यदेव भवति। कीर्यमृ॥ पाणोौ सृजेर्ण्यद्‌ 
वक्तव्यः॥ पाणिसर्ग्या रज्जुः॥ समवपूर्वाच्चे॥ समवसर्ग्या॥ 
ई च खनः ॥ १११ ॥ 


खनेर्धातोः क्‍यप्‌ प्रत्ययो भवति, ईकारश्वान्तादेश:। खेयम्‌। दीर्घनिर्देशः 

प्रश्लेषार्थ:.। तत्र दितीय इकारो 'ये विभाषा” ( ६.४.४३ ) इत्यात्वबाधनार्थ:॥ 
भुजोउसंज्ञायामू ॥ ११२ ॥ 


भूजो धातोरसंज्ञायां विषये क्यपू प्रत्ययो भवति। भुत्याः कर्मकराः। भर्तव्या 
इत्यर्थ:। असंज्ञायामिति किमू ? भार्यों नाम क्षत्रियः॥ संपूर्वाद्‌ विभाषा॥ संभृत्याः, 
संभार्याः॥ 

संज्ञायां पुंसि दृष्टत्वान्न ते भार्या प्रसिध्यति। 

स्त्रियां भावाधिकारोउस्ति तेन भार्या प्रसिध्यति॥ 


मृजेर्विभाषा ॥ ११३ ॥ 


मृजेर्धातोर्विभाषा क्यपू प्रत्ययो भवति । ऋदुपधत्वात्‌ प्राप्तविभाषेयम्‌ | परिमृज्यः, 
परिमार्ग्य:॥ 


राजसूयसूर्यमृषोद्यरुच्यकुप्यकृष्टपच्याव्यथ्या: ॥ ११४ ॥ 


राजसूय सूर्य मृषोद्य रुच्य कुप्य कृष्टपच्य अव्यथ्य इत्येते शब्दाः क्यपि निपात्यन्ते । 
राज्ञा सोतव्यः, राजा वेह सूयते राजसूयः क्रतुः। सूसर्तिभ्यां क्‍्यप्‌ सर्तेरुत्वं सुवतेर्वा 
रुडहागमः। सरति सुवति वा सूर्यः। मृषापूर्वस्य वदतेः पक्षे यति प्राप्ते नित्यं क्यब्‌ 
निपात्यते। मृषोद्यम्‌। रोचतेउसौ रुच्यः। कर्तरे क्यपू। गुपेरादेः कत्वं च संज्ञायाम्‌ । 
कुप्यम्‌। गोप्यमन्यत्‌। कृष्टे पच्यन्ते कृष्टपच्याः। कर्मकर्तरे निपातनम्‌। न व्यथते 
अव्यथ्यः॥ 


भिद्योद्धयौ नदे ॥ ११५ ॥ 


भिदेरुज्झे श्च क्यब्‌ निपात्यते नदेडभिधेये। उज््ेर्धत्वं च। भिनत्ति कूलं भिद्यः। 
उज्झत्युदकम्‌ उद्धयः। नद इति किम्‌ ? भेत्ता। उज्झिता॥ 


पुष्यसिद्धदो नक्षत्रे ॥ ११६ ॥ 


पुषे: सिधेश्चाधिकरणे क्यबू निपात्यते नक्षत्रेईभिधेये। पुष्यन्त्यस्मिन्नर्था इति 
पुष्य:। सिध्यन्त्यस्मिन्निति सिद्ध्यः। नक्षत्र इति किमू ? पोषणम्‌, सेधनम्‌॥ 


विपूयविनीयजित्या मुउ्जकल्कहलिषु ॥ ११७ ॥ 
विपूय विनीय जित्य इत्येते शब्दा निपात्यन्ते यथासंख्यं मुजज कल्क हलि 

इत्येतेष्वर्थेषु बोध्येषु। विपूर्वात्‌ पवतेर्नयतेश्व तथा जयतेर्य॑ति प्राप्ते कर्मणि क्यब्‌ 
निपात्यते। विपूयो मुउ्जः। विपव्यमन्यत्‌। विनीयः कल्कः। विनेयमन्यत्‌। जित्यो 
हलिः। जेयमन्यत्‌॥ 


प्रत्यपिभ्यां ग्रहेश्ठछन्दसि ॥ ११८ ॥ 


प्रति अपि इत्येवंपूर्वाद्‌ ग्रहेः क्‍्यप्‌ प्रत्ययों भवति छन्दसि विषये। मत्तस्य न 
प्रतिगृह्मम्‌ ( काठ० सं० १४.५ )। तस्मान्‌ नापिगृहाम्‌ ( काठ० सं० २७.३ )। छन्दसीति 
किमू ? प्रतिग्राह्ममू। अपिग्राह्मम्‌॥ 


पदास्वैरिबाह्यापक्ष्येषु च ॥ ११६ ॥ 


पदे5स्वैरिणि बाद्यायां पक्ष्ये चार्थ ग्रहेर्धातोः क्यप्‌ प्रत्ययों भवति | पदे तावत्‌-- 
प्रगृद्यं पदम्‌, यस्य प्रगृह्यसंज्ञा विहिता। अवगृद्यं पदम्‌, यस्यावग्रहः क्रियते। अस्वैरी 
परतन्त्र:। गृह्मयका इमे। गृहीतका इत्यर्थ:। बाह्यायामू-ग्रामग्ृह्या सेना। नगरगृद्या 
सेना। ग्रामनगराभ्यां बहिर्भूतेत्यर्थ:। स्नीलिड्ननिर्देशादन्यत्र न भवति। पक्षे भवः पक्ष्यः। 
वासुदेवगृद्या:। अर्जुनगृह्या:। तत्पक्षाश्रिता इत्यर्थ:॥ 


विभाषा कृवृषोः ॥ १२० ॥ 


क़ृजो वृषश्च विभाषा क्यप्‌ प्रत्ययो भवति। करोते्ण्यति प्राप्त, वर्षतेऋदुपधत्वादू 
नित्ये क्यपि प्राप्ते विभाषारभ्यते। क्ृत्यम्‌, कार्यम्‌ । वृष्यम्‌, वर्ष्यम्‌॥ 


युग्यं च पत्रे ॥ १२१ ॥ 


युग्यमिति निपात्यते पत्र चेत्‌ तद्‌ भवति। पतत्यनेनेति पत्रमू, वाहनमुच्यते। 
युग्यो गौः। युग्योउश्वः। युग्यो हस्ती। युजेः क्यप्‌ कुत्वं च निपात्यते। पत्र इति किम? 
योग्यमन्यत्‌॥ 


अमावस्यदन्यतरस्यथाम्‌ ॥ १२२ ॥ 


अमाशब्दः सहार्थे वर्तते । तस्मिन्नुपपदे वसेर्धातो: कालेडधिकरणे ण्यत्‌ प्रत्ययो 
भवति, तत्रान्यतरस्यां वृद्ध्रभावो निपात्यते। सह वसतो5स्मिन्‌ काले सूर्यचन्द्रमसावित्य- 
मावास्या, अमावस्या। एकदेशविकृतस्यानन्यत्वात्‌ ( परि० ३७ ) “अमावास्याया वा! 
( ४.३ .३०) इत्यत्रामावस्याशब्दस्यापि ग्रहणं भवति। 
अमावसोरहं ण्यतोर्निपातयाम्यवृद्धिताम्‌ । 
तथैकवृत्तिता तयोः स्वरश्च मे प्रसिध्यति॥ 

छन्दसि निष्टर्क्यदेवहूयप्रणीयोन्नीयोच्छिष्यमर्यस्त्याध्वर्यखन्यखान्य- 
देवयज्यापृच्छबप्रतिषीव्यब्रह्मवाद्यभाव्यस्ताव्योपचाय्यपृडानि॥ १२३॥ 


निष्टक्यदियः शब्दाश्छन्दसि विषये निपात्यन्ते। यदिह लक्षणेनानुपपन्नं तत्‌ 

सर्व निपातनात्‌ सिद्धम्‌। निष्टर्क्य इति कृती छेदने' ( तुदा० १४४ ) इत्यस्माद्‌ निस्पूर्वात्‌ 
क्यपि प्राप्ते ण्यत्‌, आद्यन्तविपर्ययश्च, निसश्च षत्वं निपात्यते। निष्टर्क्य ( ऐ० आ० 
९.१.३ ) चिन्वीत पशुकामः। देवशब्द उपपदे हयते्जुहोतेर्वा क्यप्‌, दीर्घस्तुगभावश्च । 
देवहूयः ( श० ब्रा० २.१.३.२ )। प्रपूर्वादुत्यू्वाच्च नयतेः क्यपू। प्रणीयः। उननीयः। 
उत्पूर्वाच्छिषेः क्‍्यप्‌। उ१र्विछष्य॑: ( मै० सं० ३.६.२ )। 'मृड्‌ प्राणत्यागे” ( तुदा० ११३ ), 
स्तृज्‌ आच्छादने” ( स्वा० ६ ), 'ध्वू हूर्शने! ( भ्वा० ६७२ ) एतेभ्यो यत्‌ प्रत्ययः। मर्यः 
( तै० आ० १.३.२ )। स्त१र्या । स्रियामेव निपातनम्‌। ध्वर्य:। खनेर्यत्‌। खन्‍्यां ( 
तै० सं० ७.४.१३.१ ) एतस्मादेव ण्यत्‌। खान्यः। देवशब्द उपपदे यजेर्यः। 
देवय१ज्या ( ऋ० १०.३०.१५ )। स््रीलिड्निपातनम्‌। आइपूर्वात्‌ पृच्छे: क्‍्यपू। 
आपृच्छय: ( ऋ० १.६०.२ )। प्रतिपूर्वात्‌ सीव्यतेः क्यप्‌ षत्वं च। प्रतिषीव्यः। 
ब्रह्मण्युपपदे वद्देण्यत्‌ | ब्रह्म॒वाद्यम्‌ ( तै० सं० २.५.८.३ )। भवतेः स्तौतेश्च ण्यत्‌, 
आवादेशश्च भवति। भाव्य॑म्‌ ( शौ० सं० १३.१.५४ ), स्ताव्यः। उपपूर्वस्य चिनोतेर्ण्यदायादेशी । 
उपचाय्य- पृडम्‌ ( काठ० सं० ११.१ )। पूृडे चोत्तरपदे निपातनमेतत्‌॥ हिरण्य इति 
वक्तव्यमु॥ हिरण्यादन्यत्र उपचेयपूडमेव । 

निष्टर्क्ये व्यत्ययं विद्यान्निस: षत्व॑ निपातनात्‌ । 

ण्यदायादेश इत्येता उपचाय्ये निपातिता ॥ १॥ 

ण्यदेकस्माच्चतुर्भ्य: क्यप्‌ चतुर्भ्यश्च यतो विधिः। 

ण्यदेकस्माद्यशब्दश्व॒दौक्यपौ ण्यद्विधिश्चतु:॥ २॥ 


ऋहलोर्ण्यत्‌ ॥ १२४ ॥ 


पज्चम्यर्थ षष्ठी, ऋवर्णान्तादू धातोहलन्ताच्च ण्यत्‌ प्रत्ययों भवति। कार्यम्‌। 
हार्यम्‌। धार्यम्‌। वाक्यम्‌। पाक्यम्‌॥ 


ओरावश्यके ॥ १२५ ॥ 


अवश्यंभाव आवश्यकम्‌। उवर्णनन्ताद्‌ धातोर्ण्यत्‌ प्रत्ययो भवत्यावश्यके द्योत्ये । 
यतो5पवाद:। लाव्यमू्‌। पाव्यमू। आवश्यक इति किम्‌ ? लव्यम्‌ू। आवश्यके द्योत्य 


१ - तु०--अस्तर्या ( मै० सं० १.५.१० ) अत्रायं शब्दः स्त्रियां वर्तते। शतपथब्राह्मणे ( २.२.२.१० ) तु 
पुंसि श्रूयते । ३ - “ यजेर्यत्‌ ” इत्यपपाटो मुद्रितेषु । 

इति चेत्‌ स्वरसमासानुपपत्तिः, अवश्यलाव्यम्‌ अवश्यपाव्यमिति। नैष दोषः। मयूरव्यं- 
सकादित्वात्‌ ( २.१.७२ ) समासः, उत्तरपदप्रकृतिस्वरे च यत्नः करिष्यते॥ 


आसुयुवपिरपिलपित्रपिचमश्च ॥ १२६ ॥ 


आइपूर्वात्‌ सुनोतेः यु वषि रपि लपि त्रपि चम्‌ इत्येतेभ्यश्च ण्यत्‌ प्रत्ययो भवति। 
यतो5पवादः। आसाव्यमू। याव्यम्‌। वाप्यम्‌। राष्यम्‌। लाप्यमू। त्राप्यम्‌। आचाम्यम्‌। 
अनुक्तसमुच्चयार्थश्चकार:। दमि-दाभ्यम्‌॥ 


आनाय्योषनित्ये ॥ १२७ ॥ 


आनाय्य इति निपात्यतेडनित्ये उभिधेये । नयतेराड्पूर्वाण्‌ ण्यदायादेशौ निपात्येते । 
आनाय्यो दक्षिणाग्निः। रूढिरेषा। तस्मादनित्यविशेषे दक्षिणाग्नावेवावतिष्ठते। तस्य 
चानित्यत्वं नित्यमजागरणात्‌। यश्च गार्हपत्यादानीयते दक्षिणाग्निराहवनीयेन सहैकयोनि:, 
तत्रैतन्निपातनमू, न दक्षिणाग्निमात्रे । तस्य हि योनिर्विकल्प्यते-वैश्यकुलादू वित्तवतो 
भ्राष्ट्राद्‌ वा गार्हपत्यादू वा ( तु०-पार० गृ० १.२.३ ) इति। 
आनास्यो5नित्य इति चेद्‌ दक्षिणाग्नो कृतं भवेत्‌। 
एकयोनौ च त॑ विद्यादानेयो ह्ान्यथा भवेत्‌ ॥ 


प्रणाय्यो इसंमतोी ॥ १२८ ॥ 


अविद्यमाना संमतिरस्मिन्नित्यसंमतिः | संमननं संमतिः। संमतता पूजा । प्रणाय्य 
इति निपात्यतेउसंमतावभिधेये। प्रणाय्यश्चोर:। असंमताविति किम्‌ ? प्रणेयो5न्यः। 
यद्येवं कथमेतत्‌-- ज्येष्ठाय पुत्राय पिता ब्रह्म प्रब्रूयात्‌ प्रणाय्याय वा अन्तेवासिने नान्यस्मै 
कस्मैचन” ( छा० उप० ३.११.५,६ ) इति ? संमतिरभिलाषो5्प्युच्यते। तदभावेन 
निष्कामतया असंमतिरन्तेवासी भवति। तस्मै निष्कामाय मोक्षार्थ यतमानायान्तेवासिने 
प्रणाय्याय ब्रह्म प्रब्रूयादिति युज्यते॥ 


पाय्यसान्नाय्यनिकाय्यधाय्या मानहविर्निवाससामिधेनीषु ॥ १२६ ॥ 


पाय्यादयः शब्दा निपात्यन्ते यथासंख्यं माने हविषि निवासे सामिधेन्यां चाभिधेया- 
याम्‌। पाय्य इति माडो ण्यत्‌ प्रत्ययः, आदेः पत्वं च निपात्यते माने। पाय्यं मानम्‌। 
मेयमन्यत्‌ । संपूर्वान्नयतेर्ण्यदायादेशावुपसर्गदीर्घत्वं च निपात्यते। सान्‍्नाय्यं ( तै० सं० 
२.९.३.७ ) हविः। सन्‍नेयमन्यत्‌। रूढित्वाच्च हविर्विशेष एवावतिष्ठते। निपूर्वा- 
च्विनोतेण्यदायादेशावादिकुत्वं च निपात्यते । निकाय्यो निवास:। निचेयमन्यत्‌ । धाय्येति 
धाजो ण्यत्‌ प्रत्ययो निपात्यते सामिधेनी चेत्‌ सा भवति। धाय्या सामिधेनी। धेयमन्यत्‌ । 

सामिधेनीशब्द ऋग्विशेषस्य वाचकः। तत्र च धास्येति न सर्वा सामिधेन्युच्यते। कि 
तहिं? काचिदेव। रूढिशब्दो हायमू। तथा चासामिधेन्यामपि दृश्यते -- “ धाय्याः 
शंसत्यगिनिर्नेता त्वं सोमक्रतुभिः ” ( ऐ० ब्रा० ३.१८; ९.१ ) इति॥ 


क्रतो कुण्डपाय्यसंचाय्या ॥ १३० ॥ 


कुण्डपाय्य संचाय्य इत्येतौ शब्दी निपात्येते क्रतावभिधेये | कुण्डशब्दे तृतीयान्त 
उपपदे पिबतेर्धातोरधिकरणे यत्‌ प्रत्ययो निपात्यते युक्‌ू च। कुण्डेन पीयते5स्मिन्‌ सोम 
इति कुण्ड१पाय्यं: ( ऋ० ८.१७.१३ ) क्रतुः। 'यतोउनावः” ( ६.१.२१३ ) इति स्वरः। 
संपूर्वाच्चिनोतेर्ण्यदायादेशौ निपात्येते | संचीयते5स्मिन्‌ सोम इति संचाय्यः क्रतुः | क्रताविति 
किम्‌ ? कुण्डपानम्‌। संचयः:॥ 


अग्नो परिचाय्योपचाय्यसमूह्या: ॥ १३१ ॥ 


परिचाय्य उपचाय्य समूहय इत्येते शब्दा निपात्यन्तेड्ग्नावभिधेये। 
परिपूर्वाद्‌ उपपूर्वाच्च चिनोतेर्ण्यदायादेशी निपात्येते। परिचार्य॑म्‌ ( तै० सं० ५. 
४.११.३ )। उपचाय्य: ( मै० सं० ३.४.७ )। संपूर्वाद्‌ वहेः संप्रसारणं दीर्घत्व॑ं च 
निपात्यते। समूहाँ चिन्चीत प१शुकामः ( तै० सं० ५.४.११.२ )। अग्नाविति किमू ? 
परिचेयम्‌। उपचेयम्‌। संवाह्मम्‌॥ 


चित्याग्निचित्ये च ॥ १३२ ॥ 


चित्यशब्दो5ग्निचित्याशब्दश्च निपात्येते । चीयते इसौ चित्यो5ग्नि:। अग्निवयन- 
मेवाग्निचित्या ( शा० ब्रा० १६.७ )। भावे यकाएप्रत्ययस्तुक्‌ू च। तेनान्तोदात्तत्वं 
भवत्ति। अग्नावित्येव-चेयमन्यत्‌॥ 


ण्वुल्तुची ॥ १३३ ॥ 


धातोरिति वर्तते। सर्वधातुभ्यो ण्वुल्तृचौ प्रत्ययी भवतः। कारकः। कर्ता। 
हारकः। हर्ता। चकारः सामान्यग्रहणार्थ:। तुश्छन्दसि! ( ९.३.५६ ), तुरिष्ठेमेयस्सु' 
( ६.४.१९४ ) इति॥ 


नन्दिग्रहिपचादिभ्यो ल्युणिन्यचः ॥ १३४ ॥ 


आदिशब्दः प्रत्येक संबध्यते। त्रिभ्यो गणेभ्यस्नयः प्रत्यया यथासंख्यं भवन्ति। 


१ - “संचेयः ” इत्यपपाटो मुद्रितेषु । 

नन्यादिथ्यो ल्युः, ग्रहादिभ्यो णिनिः, पचादिभ्यो5चू। नन्दिग्रहिपचादयश्च न धातुपाठतः 
संनिविष्टा गृह्मन्ते । कि तरहिं ? नन्‍्दनरमणेत्येवमादिषु प्रातिपदिकगणेष्वपोद्धृत्य प्रकृतयो 
निर्दिश्यन्ते । नन्दिवाशिमदिदूषिसाधिवर्धिशोभिरोचिभ्यो ण्यन्तेभ्य: संज्ञायाम्‌ ( ग० सू० 
२२ )। नन्दनः। वाशनः। मदनः। दूषणः। साधनः। वर्धनः। शोभनः। रोचनः। 
सहितपिदमे: संज्ञायाम्‌ ( ग० सू० २३ )। सहनः। तपनः। दमनः। जल्पनः। रमणः। 
दर्पण:। संक्रन्दनः। संकर्षण:। संहर्षण:। जनार्दन:। यवनः। मधुसूदनः:। विभीषण:। 
लवण:। निपातनाणू णत्वमू। वित्तविनाशनः। कुलदमनः। शबच्रुदमनः। इति 
नन्यादिः॥ ग्रह। उत्सह। उद्दस। उद्भास। स्था। मन्त्र। संमर्द। ग्राही। उत्साही। 
उद्दासी। उद्भासी। स्थायी। मन्त्री। संमर्दी। रक्षश्रुवसवपशां नौ ( ग० सू० २४ )। 
निरक्षी। निश्चावी। निवासी। निवापी। निशायी। याचिव्याहसंव्याह॒व्रजवदवसां 
प्रतिषिद्धा- नाम ( ग० सू० २५ )। अयाची। अव्याहारी। असंव्याहारी। अब्राजी। 
अवादी। अवासी। अचामचित्तकर्तुकाणाम्‌ ( ग० सू० २६ )। प्रतिषिद्धानामित्येव- 
अकारी। अहारी। अविनायी। अविशायी। विशयी विषयी देशे ( ग० सू० २७ )। 
विशयी, विषयी देशः। अभिभावी भूते ( ग० सू० २८ )। अभिभावी। अपराधी। 
उपरोधी। परिभावी। परिभवी। इति ग्रहद्मादिस्‍.॥ पच। वच। वप। वद। चल। शल। 
तप। पत। नदट्‌ू। भषट्‌। वस। गरटू्‌। प्लवटू। चरट्‌। तरट्‌। चोरटू। ग्राहटू। 
जर। मर। क्षर। क्षम। सूदट्‌। देवटू। मोदट। सेव। मेष। कोप। मेधा। नर्त। 
ब्रण। दर्श। दंश। दम्भ। जारभर। श्वपच। पचादिराकृतिगणः। 
अज्विधिः सर्वधातुभ्य: पठ्यन्ते च पचादय:। 
अण्बाधनार्थमेव स्यात्‌ सिध्यन्ति श्वपचादय:॥ 


इगुपथज्ञाप्रीकिरः कः ॥ १३९ ॥ 


इगुपधेभ्यो जानातेः प्रीणातेः किरतेश्च कप्रत्ययो भवति। विक्षिप:। विलिखः। 
बुधः। कृशः। जानातीति ज्ञः। प्रीणातीति प्रियः। किरतीति किरः। देवसेवमेषादय: 
पचादौ पठितव्या:॥ 


आतश्चोपसर्गे ॥ १३६ ॥ 


आकारान्तेभ्यो धातुभ्य उपसर्ग उपपदे कप्रत्ययो भवति। णस्यापवादः। प्रस्थः। 
सुग्लः। सुम्लः॥ 


पाप्राध्माधेट्दूशः शः ॥ १३७ ॥ 
पादिभ्यो धातुभ्य उपसर्ग उपपदे शप्रत्ययो भवति । उत्पिबः। विपिबः। उज्जिप्र:। 

विजिप्र:। उद्धमः। विधमः। उद्धयः। विधयः। उत्पश्य:। विपश्यः। उपसर्ग इति 
केचिन्नानुवर्तयन्ति । पश्यतीति पश्यः ( छा० उप० ७.२६.२ )॥ जिप्नतेः संज्ञायां 
प्रतिषेधो वक्तव्यः॥ व्याप्र:॥ 


अनुपसर्गाल्लिम्पविन्दधारिपारिवेद्युदेजिचेतिसातिसाहिभ्यश्च॥ १ ३८॥ 


अनुपसर्गेभ्यो लिम्पादिभ्यः शप्रत्ययो भवति। लिम्पतीति लिम्पः। विन्दतीति 
विन्दः। धारयतीति धारयः। पारयतीति पारयः। वेदयतीति वेदयः। उदेजयतीत्युदेजय:। 
चेतयतीति चेतयः। सातिः सौत्रो धातु; सातयः। साहयः। अनुपसर्गादिति किम्‌ ? 
प्रलिप:॥ नौ लिम्पेरिति वक्तव्यम्‌॥ निलिम्पा नाम देवास्‍स॥ गवादिषु विन्देः 
संज्ञायाम्‌॥ गोविन्दः। अरविन्दः॥ 


ददातिदधात्योर्विभाषा ॥ १३६ ॥ 


दाओ धाजश्च विभाषा शप्रत्ययो भवति। णस्यापवादः। ददः, दायः। दध:, 
धायः। अनुपसर्गादित्येव-प्रदः। प्रधः॥ 


ज्वलितिकसन्तेभ्यो णगः ॥ १४० ॥ 


इतिशब्द आद्यर्थ:। ज्वल दीप्तौ! ( भ्वा० ५७३ ) इत्येवमादिभ्यो धातुभ्यः कस 
गतौ” ( भ्वा० ९६६ ) इत्येवमन्तेभ्यो विभाषा णप्रत्ययो भवति। अचो5पवादः। ज्वालः, 
ज्वलः। चालः, चलः। अनुपसर्गादित्येव-प्रज्वल:॥ तनोतेर्णस्योपसंख्यानं कर्तव्यम्‌॥ 
अवतनोतीत्यवतान:॥ 


श्याद्यधास्ुुसंत्रवतीणवसावहलिहश्लिषश्वसश्च ॥ १४१ ॥ 


अनुपसर्गादिति, विभाषेति च निवृत्तम्‌। श्यैड आकारान्तेभ्यश्च धातुभ्यः, 
व्यध, आखु, संख्रु, अतीणू, अवसा, अवह, लिह, श्लिष, श्वस्‌ इत्येतेभ्यश्च णप्रत्ययो 
भवति। आकारान्तत्वादेव श्यायतेः प्रत्यये सिद्धे पुनर्वचनं बाधकबाधनार्थम्‌ । उपसर्गे 
क बाधि- त्वायमेव भवति। अवश्यायः। प्रतिश्यायः। दायः। धायः। व्याधः। 
आखस्रावः। संस्रावः। अत्यायः। अवसायः। अवहारः। लेहः। श्लेष:। श्वासः॥ 


दुन्योरनुपसर्गे ॥ १४२ ॥ 


दुनोतेर्नयतेश्चानुपसर्गे णप्रत्ययो भवति। दुनोतीति दावः। नयतीति नायः। 
अनुपसर्ग इति किम्‌ ? प्रदवः। प्रणय:॥ 

विभाषा ग्रह: ॥ १४३ ॥ 


विभाषा ग्रहेर्धातोर्णप्रत्ययो भवति | अचोष्पवादः। ग्राहः, ग्रहः। व्यवस्थित- 
विभाषा चेयम्‌। जलचरे नित्य॑ ग्राहः। ज्योतिषि नेष्यते, तत्र ग्रह एव॥ भवतेश्चेति 
वक्तव्यम्‌ु॥ भवतीति भावः, भवः॥ 


गेहे कः ॥ १४४ ॥ 


ग्रहर्धातो: कप्रत्ययो भवति गेहे कर्तरे । गृह वेश्म । तात्थ्याद्‌ दाराश्च । गृहन्तीति 
गृहा दाराः। गृहाणि वेश्मानि॥ 


शिल्पिनि ष्वुन्‌ू ॥ १४९ ॥ 


धातोः ष्वुनू प्रत्ययों भवति शिल्पिनि कर्तरि॥ नृतिखनिरज्जिभ्यः परिगणन 
कर्तव्यम्‌॥ नर्तकः। खनकः। रजकः। नर्तकी। खनकी। रजकी। रज्जेरनुनासिक- 
लोपश्च॥ 


गसस्‍्थकन्‌ ॥ १४६ ॥ 
गायतेस्थकन्‌ प्रत्ययो भवति शिल्पिनि कर्तरे। गाथकः। गाथिका॥ 
ण्युट््‌च ॥ १४७ ॥ 


चकारेण ग इत्यनुकृष्यते । गायतेर्ण्युट्‌ प्रतययो भवति शिल्पिनि कर्तरि । गायनः। 
गायनी। योगविभाग उत्तरार्थ:॥ 


हश्च ब्रीहिकालयोः ॥ १४८ ॥ 


चकारेण ण्युडनुकृष्यते । जहातेर्जिहातेश्च धातोर्ण्युट्‌ प्रत्ययो भवति ब्रीही काले 
च कर्तीरि। हायना नाम ब्रीहयः, जहत्युदकमिति कृत्वा। काले--हायनः संवत्सरः, जिहीते 
भावानिति कृत्वा॥ 


प्रुसुल्वः समभिहारे वुन्‌ ॥ १४६ ॥ 


प्रु स लू इत्येतेभ्यो धातुभ्यः समभिहारे बुन्‌ प्रत्ययों भवति। प्रवकः। सरकः। 
लवकः। समभिहारग्रहणेनात्र साधुकारित्वं लक्ष्यते । साधुकारिणि वुन्विधानात्‌ सकृदपि 
यः सुष्ठु करोति, तत्र भवति। बहुशो यो दुष्टं करोति, तत्र न भवति॥ 

आशिषि च ॥ १९० ॥ 


आशिषि गम्यमानायां धातुमात्राद्‌ वुन्‌ प्रत्ययो भवति। जीवतात्‌ जीवकः। 
नन्दतात्‌ नन्दकः। आशीः प्रार्थनाविशेष:। स चेह क्रियाविषयः। अमुष्याः क्रियायाः 
कर्ता भवेदित्येवमाशास्यते॥ 


॥ इति श्रीजयादित्यविरचितायां काशिकायां वृत्तो तृतीयाध्यायस्य प्रथम: पाद:॥ 


बा ७ 


॥ तृतीयाध्यायस्य द्वितीयः पाद:॥ 


कर्मण्यणू ॥ १ ॥ 


त्रिविध॑ कर्म--निर्वर्त्यमू, विकार्यम्‌, प्राप्यं चेति। सर्वत्र कर्मण्युपपदे धातोरण्‌ 
प्रत्ययो भवति। निर्वर्त्य तावत्‌ू-कुम्भकार:। नगरकारः। विकार्यमू-काण्डलावः। 
शरलाव:। प्राप्यमू-वेदाध्याय:। चर्चापारः। ग्रामं गच्छति, आदित्यं पश्यति, हिमवन्तं 
श्रुणोतीत्यत्र न भवति, अनभिधानातू्‌॥ शीलिकामिभक्ष्याचरिभ्यो णः पूर्वपदप्रकृति- 
स्वरत्वं च वक्तव्यम्‌॥ मांसशीलः। मांसशीला। मांसकांमः। मांसकामा। मांसभक्ष:। 
मांसभक्षा। क१ल्‍याणांचार:। कशल्‍याणांचारा॥ ईक्षिक्षमिभ्यां चेति वक्तव्यम्‌॥ सुखप्र 
तीक्ष:। सुखप्रतीक्षा। ब?हुक्षम:। ब?हुक्षमा॥ 


दह्ावामश्च ॥ २ ॥ 


ह्ेज्‌ स्पर्धायां शब्दे च ( भ्वा० ७३४ ), वेज तन्तुसन्ताने' ( भ्वा० ७३२ ), 
भाड़ माने! ( जु० ६ ) इत्येतेभ्यश्च कर्मण्युपपदे5ण्‌ प्रत्ययो भवति। कप्रत्ययस्यापवाद:। 
स्वर्गह्लायः। तन्तुवायः। धान्यमाय:॥ 


आतोष्नुपसर्गे कः ॥ ३ ॥ 


आकारान्तेभ्योषनुपसरेभ्यः कर्मण्युपपदे कप्रत्ययो भवति | अणो5पवादः। गोदः। 
कम्बलदः। पा्णित्रमू। अड्गुलित्रमू। अनुपसर्ग इति किम्‌ ? गोसंदायः। वडवासंदाय:॥ 


एएजएज.ए20-902.0०7 
काशिका 56 


सुपि स्थः ॥ ४ ॥ 


सुबन्त उपपदे तिष्ठतेः कप्रत्ययो भवति । समस्थः: | विषमस्थ:। अन्न योगविभागः 
कर्तव्यः, सुपीति। सुप्याकारान्तेभ्यः कप्रत्ययो भवति। द्वाभ्यां पिबतीति द्विप:। पादपः। 
कच्छपः। ततः स्थ इति। स्थश्च सुपि कप्रत्ययो भवति। किमर्थमिदम्‌ ? कर्तीरि 
पूर्ववोग:। अनेन भावे5पि यथा स्यात्‌। आखूनामुत्त्थानम्‌, आखूत््य:। शलभोत्त्थः। 
इत उत्तर कर्मणीति च सुपीति च द्यमप्यनुवर्तते। तत्र सकर्मकेषु धातुषु कर्मणीत्येतदुप- 
तिष्ठते, अन्यत्र सुपीति॥ 


तुन्दशोकयोः परिमृजापनुदोः ॥ ५९ ॥ 


तुन्दशोकयोः कर्मणोरुपपदयो: परिमृजापनुदोर्धात्वो: कप्रत्ययो भवति । तुन्दपरिमृज 
आस्ते। शोकापनुदः पुत्रो जातः॥ आलस्यसुखाहरणयोरिति वक्तव्यम्‌॥ अलसस्तुन्दपरिमज 
उच्यते। तुन्दपरिमार्ज एवान्य:। सुखस्याहर्ता शोकापनुदः। शोकापनोद एवान्य:ः॥ 
कप्रकरणे मूलविभुजादिभ्य उपसंख्यानम्‌॥ मूलानि विभुजतीति मूलविभुजो रथः। 
नखमुचानि धनूंषि। काकगुहास्तिलाः। कौ मोदते कुमुदम्‌॥ 


प्रेदाज्ञ ॥ ६ ॥ 


सोपसर्गार्थ आरम्भ: । ददातेर्जानातेश्च धातोः प्रेणोपसृष्टात्‌ कर्मण्युपपदे कप्रत्ययो 
भवति। अणो5्पवादः। सर्वप्रदः। पथिप्रज्ञ:। प्र इति किम्‌ू ? गोसंदायः॥ 


समि ख्यः ॥ ७ ॥ 


सोपसर्गार्थ आरम्भः। संपूर्वात्‌ ख्या इत्येतस्मादू धातोः कर्मण्युपपदे कप्रत्ययो 
भवति। अणोष5्पवादः। गां संचष्टे गोसंख्य:॥ 


गापोष्टक्‌ू ॥ ८ ॥ 


कर्मण्यनुपसर्ग इति वर्तते। गायतेः पिबतेश्च धातो: कर्मण्युपपदेडनुपसर्गे टक्‌ 
प्रत्ययों भवति। कस्यापवादः। शक्र गायति शक्रगः। सामगः। शक्रगी। सामगी॥ 
सुराशीध्वोः पिबतेरिति वक्तव्यम्‌॥ सुरापः। सुरापी। शीधुपः। शीधुपी। सुराशीध्वोरिति 
किम ? क्षीरपा ब्राह्मणी । पिबतेरिति किम्‌ ? सुरां पातीति सुरापा। अनुपसर्ग इत्येव-- 
शक्रसंगायः। सामसंगायः॥ बहुल छन्दसीति वक्तव्यमू्‌॥ या ब्राह्मणी सुरापी भवति, 
नैनां देवाः पतिलोक नयन्ति। या ब्राह्मणी सुरापा भवति, नैनां देवाः पतिलोक नयन्ति॥ 

हरतेरनुद्यमनेडचू ॥ ६ ॥ 


हरतेर्धातोरनुद्यमने वर्तमानात्‌ कर्मण्युपपदे5च्‌ प्रत्ययो भवति। अणो5पवादः। 
उद्यमनमुत्केपणम्‌ । अंशं हरतीत्यंशहरः। रिक्थहरः। अनुद्यमन इति किम्‌ ? भारहारः 
॥ अचूप्रकरणे शक्तिलाइलाइकुशर्यष्टितोमरघटघटीधनुष्षु ग्रहेरुपसंख्यानम्‌॥ शक्तिग्रहः। 
लाइलग्रह:। अड्कुशग्रहः। यष्टिग्रह:। तोमरग्रह:। घटग्रहः। घटीग्रहः। धनुर्ग्रहः 
॥ सूत्रे च धार्यर्थे॥ सूत्रग्रहः। सूत्र धारयतीत्यर्थ:। सूत्रग्राह एवान्यः॥ 


वयसि च ॥ १० ॥ 


वयसि गम्यमाने हरतेः कर्मण्युपपदे5चू प्रत्ययो भवति। उद्यमनार्थो्यमारम्भः । 
कालकृता शरीरावस्था यौवनादिर्वय:ः। यदुद्यमनं क्रियमाणं संभाव्यमानं वा वयो गमयति, 
तत्रायं विधिः। अस्थिहरः श्वा। कवचहरः क्षत्रियकुमारः॥ 


आडि ताच्छीलये ॥ ११ ॥ 


आइपूर्वाद्‌ हरतेः कर्मण्युपपदे5चू प्रत्ययो भवति ताच्छील्ये गम्यमाने । ताच्छील्य॑ 
तत्स्वभावता। पुष्पाहरः। फलाहरः। पुष्पाद्याहरणे स्वाभाविकी फलानपेक्षा प्रवृत्तिसस्येत्यर्थ:। 
ताच्छील्य इति किम्‌? भारमाहरतीति भाराहारः॥ 


अर्हः ॥ १२ ॥ 


अर्ह पूजायाम्‌? ( भ्वा० ४६२ ) अस्माद्‌ धातोः कर्मण्युपपदे5चू प्रत्ययो भवति। 
अणो5पवादः। स्त्रीलिड़े विशेषः। पूजाह्ा। गन्धाहा। माला्ा॥ 


स्तम्बकर्णयो रमिजपोः ॥ १३ ॥ 


स्तम्ब कर्ण इत्येतयोः सुबन्तयोरुपपदयोर्यथासंख्यं रमिजपोर्धात्वोरचू प्रत्ययो 
भवति। रमेरकर्मकत्वाजू जपेः शब्दकर्मकत्वात्‌ कर्म न संभवतीति सुपीत्येतदिहाभिसंबध्यते 
॥ हस्तिसूचकयोरिति वक्तव्यमू्‌॥ स्तम्बे रमत इति स्तम्बेरमो हस्ती। कर्णे जपतीति 
कर्णेजपः सूचक: । हस्तिसूचकयोरिति किम्‌ ? स्तम्बे रन्‍्ता। कर्णे जपिता मशकः॥ 


शमि धातोः संज्ञायामू ॥ १४ ॥ 


शम्युपपदे धातुमात्रात्‌ संज्ञायां विषयेष्च्‌ प्रत्ययों भवति। शंकरः। शंभवः। 
शंवदः। धातुग्रहणं कि यावता धातोरिति वर्तत एव ? शमि संज्ञायामिति सिद्धे 
धातुग्रहणं कृजो हेत्वादिषु टप्रतिषेधार्थभम्‌। शंकरा नाम परिव्राजिका। शंकरा नाम 

अधिकरणे शेतेः ॥ १९ ॥ 


सुपीति संबध्यते। शेतेर्धातोरधिकरणे सुबन्त उपपदे5चू प्रत्ययो भवति। खे 
शेते खशयः। गर्तशयः ॥ पार्श्वादिषूपसंख्यानम्‌ु॥ पार््व्यां शेते पार्श्वशयः। 
उदरशयः। पृष्ठशयः ॥ दिग्धसहपूर्वाच्च॥ दिग्धेन सह शेते दिग्धसहशयः ॥ 
उत्तानादिषु कर्तुषु॥ उत्तानः शेते उत्तानशयः। अवमूर्धा शेते अवमूर्धशयः॥ गिरौ 
डशछन्दसि॥ गिरौ शेते, गिरिश ( मा० सं० १६.४ )॥ 


चरेष्टः ॥ १६ ॥ 


अधिकरण इति वर्तते। चरेर्धातोरधिकरणे सुबन्त उपपदे टप्रत्ययो भवति। 
कुरुषु चरतीति कुरुचरः। मद्रचरः। कुरुचरी। मद्रचरी। प्रत्ययान्तरकरणं डीबर्थम्‌॥ 


भिक्षासेनादायेषु च ॥ १७ ॥ 


अनधिकरणार्थ आरम्भ:। भिक्षा सेना आदाय इत्येतेषूपपदेषु चरेर्धातोष्टप्रत्ययो 
भवति। भिक्षाचर:। सेनाचर:। आदायचरः॥ 


पुरोग्रतो5ग्रेषु सर्तें: ॥ १८ ॥ 


पुरस्‌, अग्रतसू, अग्रे इत्येतेषृपपदेषु सर्तेर्धातोष्टप्रत्ययों भवति। पुरः सरति 
पुरःसरः। अग्रतःसरः। अग्रेसरः॥ 


पूर्व कर्तीरे ॥ १६ ॥ 


पूर्वशब्दे कर्त॒वाचिन्युपपदे सर्तेर्धातोष्टप्रत्ययों भवति। पूर्वः सरतीति पूर्वसरः। 
कर्तरीति किम्‌ ? पूर्व देशं सरतीति पूर्वसार:॥ 


क़ृजो हेतुताच्छील्यानुलोम्येषु ॥ २० ॥ 


कर्मण्युपपदे करोतेर्धातोष्टप्रत्ययो भवति हेती, ताच्छील्ये, आनुलोम्ये च गम्यमाने । 
हेतुरैकान्तिकं कारणम्‌। ताच्छील्यं तत्स्वभावता। आनुलोम्यमनुकूलता | हेती तावत्‌-- 
शोककरी कनन्‍्या। यशस्करी विद्या। कुलकरं धनमू। ताच्छील्ये-श्राद्धकरः। अर्थकरः। 
आनुलोम्ये-प्रैथकरः। वचनकर:। एतेष्विति किम्‌ ? कुम्भकारः। नगरकारः॥ 

दिवाविभानिशाप्रभाभास्कारान्तानन्तादिबहुनानदीकिलिपिलिबिबलि- 
भक्तिकर्तृचित्रक्षेत्रसंख्याजड्राबाहहर्यत्तद्धनुररुष्षु ॥ २१ ॥ 

कर्मणि सुपीति च द्यमप्यनुवर्तते। तत्र यथायोगं सम्बन्ध:। दिवादिषूपपदेषु 
करोतेर्धातोष्टप्रत्ययो भवति। अहेत्वाद्यर्थ आरम्भ:। दिवाशब्दोइधिकरणवचनः सुपीत्यस्य 
विशेषणमू | दिवा करोति प्राणिनश्चेष्टायुक्तानिति दिवाकरः। विभां करोतीति विभाकरः। 
निशाकरः। प्रभाकरः। भास्करः। सकारस्य निपातनादू विसर्जनीयजिह्लामूलीयोँ न 
भवतः। कारकरः। अन्तकरः। अनन्तकरः। आदिकरः। बहुकरः। नान्दीकरः। 
किंकरः। लिपिकरः। लिबिकरः। बलिकरः। भक्तिकरः। कर्तृकरः। चित्रकरः। 
क्षेत्रररः। संख्या-एककरः। द्विकरः। त्रिकरः। जड्ञाकरः। बाहुकरः। अहस्करः। 
यत्करः। तत्करः। धनुष्कर:। अरुष्करः॥ कियत्तद्‌बहुषु करुओडज्विधानम्‌॥ किंकरा। 
यत्करा। तत्करा। बहुकरा। अथवाजादिषु पाठः करिष्यते॥ 


कर्मणि भूती ॥ २२ ॥ 


कर्मणीति स्वरूपग्रहणम्‌ | कर्मशब्द उपपदे कर्मवाचिनि करोतेष्टप्रत्ययो भवति 
भूतो गम्यमानायामू्‌। भृतिर्वेतनम्‌, कर्मनिर्वेशः। कर्म करोतीति कर्मकरः। भृतक 
इत्यर्थ:। भृताविति किम्‌ ? कर्मकारः॥ 


न शब्दश्लोककलहगाथावैरचाटुसूत्रमन्त्रपदेषु ॥ २३ ॥ 


शब्दादिषूपपदेषु करोतेष्टप्रत्ययो न भवति। हेत्वादिषु प्राप्तः प्रतिषिध्यते। 
शब्दकारः। श्लोककारः। कलहकारः। गाथाकारः। वैरकारः। चाटुकारः। सूत्रकारः। 
मन्त्रकार:। पदकारः॥ 


स्तम्बशकृतोरिन्‌ू ॥ २४ ॥ 


स्तम्ब शकृत्‌ इत्येतयोः कर्मणोरुपपदयोरिन्‌ प्रत्ययो भवति॥ ब्रीहिवत्सयोरिति 
वक्तव्यम्‌॥ स्तम्बकरिब्रीहिः। शक्ृत्करिरव॑त्स:। ब्रीहिवत्सयोरिति किम्‌ ? स्तम्बकारः। 
शकृत्कारः॥ 


हरतेट्रतिनाथयोः पशौ ॥ २५ ॥ 
दृति नाथ इत्येतयोः कर्मणोरुपपदयोर्हरतेर्धातोः पशौ कर्तरि इनू प्रत्ययो भवति | 


१ - “ पचादिषु ” इति पद०। 

दृतिं हरति दृतिहरिः पशुः। नाथहरिः पशुः। पशाविति किम्‌ ? दृतिहारः। नाथहारः॥ 
फलेग्रहिरात्मंभरिश्व ॥ २६ ॥ 


फलेग्रहिः आत्मम्भरिः इत्येतौ शब्दौ निपात्येते। फलशब्दस्य उपपदस्यैकारान्त- 
त्वमिन्प्रत्ययश्च ग्रहेनिपात्यते। फलानि गृह्लातीति फलेग्रहिर्वृक्ष)। आत्मशब्दस्योप- 
पदस्य मुमागम इन्प्रत्ययश्च भुजो निपात्यते। आत्मानं बिभर्ति आत्मम्भरि:। अनुक्त- 
समुच्चयार्थश्चकारः। कुक्षिम्भरि:। उदरम्भरिः॥ 


छन्दसि वनसनरक्षिमथाम्‌ ॥ २७ ॥ 


“वन षण संभक्तौ! ( भ्वा० ३१३ ) ९क्ष पालने! ( भ्वा० ४४० ) 'मथे विलोडने' 
( भ्वा० ९८७ ) एतेभ्यः कर्मण्युपपदे छन्दसि विषय इनू प्रत्ययो भवति। ब्र१ह्ाय१वर्निं त्वा 
क्षत्र)वनिम्‌ ( तै० सं० १.३.१.२ )। गोसनिं वा्च॑मुदेय)म्‌ ( शौ० सं० ३.२०.१० )। यौ 
पंथि१रक्षी श्वानों ( शौ० सं० ८.१.६ )। ह॑विर्मथीनामभ्याई विवांसताम्‌ (ऋ० ७.१०४, 
२१ )॥ 


एजे: खश्‌ ॥ २८ ॥ 


“एजू कम्पने” ( भ्वा० १४३ ) इत्यस्माण्‌ ण्यन्तात्‌ कर्मण्युपपदे खशू्‌ प्रत्ययो 
भवति। खबकारो मुमर्थ:। शकारः सार्वधातुकसंज्ञार्थ:। अड्डमेजयति अड्डमेजय:। 
जनमेजयः ॥ खश्प्रकरणे वातशुनीतिलशर्धैष्वजधेट्तुदजहातीनामुपसंख्यानम्‌॥ 
वातमजा मृगाः। शुनिन्धयः। तिलन्तुदः। शर्धज्जहा माषा:॥ 


नासिकास्तनयोध्माधिटो: ॥ २६ ॥ 


नासिकास्तनयोः कर्मणोरुपपदयोर्ध्माधिटोर्धात्वोः खशू प्रत्ययों भवति। यथा- 
संख्यमत्र नेष्यते॥ स्तने धेट:॥ स्तनन्धयः॥ नासिकायां तु ध्मश्च धेटश्च॥ 
नासिकन्धमः | नासिकन्धयः। तच्चैतन्नासिकास्तनयोरिति लक्षणव्यभिचारचिह्नादत्पाच्तरस्यापूर्वनिपात- 
नाल्‍लभ्यते। धेटष्टित्त्वात्‌ स्त्रियां डीपू प्रत्ययो भवति। स्तनन्धयी॥ 


नाडीमुष्ट्योश्च॥ ३० ॥ 


नाडी मुष्टि इत्येतयोः कर्मणोरुपपदयोर्ध्माधिटो: खशू्‌ प्रत्ययो भवति। अत्रापि 
घ्यन्तस्यापूर्वनिपातो लक्षणव्यभिचारचिह्ममू, तेन संख्यातानुदेशो न भवति। नाडिन्धमः। 
मुष्टिन्धमः। नाडिन्धयः। मुष्टिन्धयः। अनुक्तसमुच्चयार्थश्चकारः। घटिन्धम:। घटिन्धय:। 
खारिन्धम:। खारिन्धयः। वातन्धमः पर्वतः। वातन्धय:॥ 

उदि कूले रुजिवहो:॥ ३१ ॥ 


'रुजो भड़े! ( तुदा० १२६ ) वह प्रापणे” ( भ्वा० ७३० ) इत्येताभ्यामुत्पूर्वाभ्यां 
कूले कर्मण्युपपदे खशू प्रत्ययो भवति। कूलमुद्रुजतीति कूलमुद्रुजो रथ:। कूलमुद्वहः॥ 


वहाश्रे लिहः ॥ ३२ ॥ 


वह अभ्र इत्येतयोः कर्मणोरुपपदयोलिटहिर्धातो: खशू प्रत्ययो भवति । वहं लेढीति 
वहंलिहो गौः। अभ्नैलिहो वायु:॥ 


परिमाणे पचः ॥ ३३ ॥ 


परिमाणं प्रस्थादि, तस्मिन्‌ कर्मण्युपपदे पचे: खशू्‌ प्रत्ययो भवति। प्रस्थं पचति 
प्रस्थंघचा स्थाली। द्रोणम्पच:। खारिम्पचः कटाहः॥ 


मितनखे च ॥ ३४ ॥ 


मित नख इत्येतयोः कर्मणोरुपपदयोः पचे: खशू्‌ प्रत्ययो भवति। अपरिमाणार्थ 
आरम्भः। मितं पचति मितम्पचा ब्राह्मणी। नखम्पचा यवागू:॥ 


विध्वरुषोस्तुदः ॥ ३९ ॥ 


विधु अरुस्‌ इत्येतयोः कर्मणोरुपपदयो: तुद्देर्धातो: खशू प्रत्ययो भवति । विधुन्तुदो 
राहुः। अरुन्तुदः॥ 


असूर्यललाटयो्टशितपोः ॥ ३६ ॥ 


असूर्य ललाट इत्येतयोः कर्मणोरुपपदयोर्टरशितपोर्धात्वो: खशू प्रत्ययो भवति। 
असूर्यम्पश्या राजदाराः। ललाटन्तप आदित्यः। असूर्य इति चासमर्थसमासो5्यम्‌, 
दृशिना नजः संबन्धात्‌, सूर्य न पश्यन्तीति। गुप्तिपरं चैतत्‌ । एवं नाम गुप्ता यदपरिहार्यदर्शन॑ 
सूर्यमपि न पश्यन्तीति॥ 


उग्रपश्येरमदपाणिधमाश्च ॥ ३७ ॥ 


उग्रम्पश्य इरम्मद पाणिन्धम इत्येते शब्दा निपात्यन्ते। उग्रं पश्यतीत्युग्रम्पश्य:। 
इरया माद्यतीतीरम्मदः। पाणयो ध्मायन्त एष्विति पाणिन्धमाः पन्थानः॥ 


प्रियवशे वदः खच्‌ ॥ ३८ ॥ 

प्रिय वश इत्येतयोः कर्मणोरुपपदयोर्वदेर्धातोः खचू प्रत्ययो भवति। प्रिय 
वदतीति प्रियंवदः॥ वशंवदः। चकारः 'खचि हस्वः ( ६.४.६४ ) इति विशेषणार्थ:। 
खकारो मुमर्थ: । प्रत्ययान्तरकरणमुत्तरार्थम्‌॥ खच्मकरणे गमे: सुप्युपसंख्यानम्‌॥ मितंगमो 
हस्ती। मितंगमा हस्तिनी॥ विहायसो विह च॥ विहायसा गच्छति विहंगमः॥ खच्च 
डिद्‌ वा वक्तव्य:॥ विहंगः, विहंगमः॥ डे च विहायसो विहादेशो वक्तव्यः॥ विहगः॥ 


दिषत्परयोस्तापेः ॥ ३६ ॥ 


दविषत्परयो: कर्मणोरुपपदयोस्तापेर्धातो: खचू प्रत्ययो भवति। “तप दाहे” (चुरा० 
२४२ ) चुरादिः, तप संतापे” ( भ्वा० ७११ ) भ्वादिः। द्योरपि ग्रहणम्‌। दिषन्तं 
तापयति दिषन्तपः। परन्तपः। दिषत्परयोरिति द्वितकारको निर्देशः। तेन स्त्रियां न 
भवति। द्विषतीं तापयति द्विषतीतापः॥ 


वाचि यमो व्रते ॥ ४० ॥ 


वाक्‌शब्दे कर्मण्युपपदे यमेर्धातोः खचू प्रत्ययो भवति ब्रते गम्यमाने | व्रत इति 
शास्तनरितो नियम उच्यते। वाचंयम आस्ते। व्रत इति किम्‌ ? वाग्यामः॥ 


पूसर्वयोर्दारिसहोः ॥ ४१ ॥ 


पुर्‌ सर्व इत्येतयो: कर्मणोरुपपदयोर्य थासंख्य॑ दारिसहोर्धात्वो: खचू प्रत्ययो भवति । 
पुरं दारयति पुरंदरः। सर्वसहों राजा॥ भगे च दारेरिति वक्तव्यम्‌ु॥ भगन्दरः॥ 


सर्वकूलाभ्रकरीषेषु कषः ॥ ४२ ॥ 


सर्व कूल अभ्र करीष इत्येतेषु कर्मसूपपदेषु कषेर्धातो: खचू्‌ प्रत्ययो भवति। सर्व 
कषति सर्वकषः खलः। कूलंकषा नदी। अभ्रंकषो गिरिः। करीषंकषा वात्या॥ 


मेघर्तिभयेषु क़जः ॥ ४३ ॥ 


मेघ ऋति भय इत्येतेषु कर्मसूपपदेषु कृजः खचू्‌ प्रत्ययो भवति। मेघंकरः। 
ऋतिंकरः। भयंकरः। उपपदविधौ भयादिग्रहणं तदन्तविधिं प्रयोजयति । अभयंकरः॥ 


क्षेमप्रियमद्रेएणू च ॥ ४४ ॥ 


क्षेम प्रिय मद्र इत्येतेषु कर्मसूपपदेषु करोतेरण्‌ प्रत्ययो भवति, चकारात्‌ खच्च। 
क्षेमकारः। क्षेमंकरः। प्रियकारः। प्रियंकरः। मद्रकारः। मद्रंकरः। वेति वक्तव्ये 
पुनरण्ग्रहणं हेत्वादिषु टप्रतिषेधार्थम्‌॥ 

आशिते भुवः करणभावयोः ॥ ४५ ॥ 


अन्न सुपीत्युपतिष्ठते। आशितशब्दे सुबन्त उपपदे भवतेर्धातोः करणे भावे चार्थे 
खचू प्रत्ययो भवति। आशितो भवत्यनेन आशितंभव ओदनः। भावे-आशितस्य 
भवनम्‌ आशितंभवं वर्तते॥ 


संज्ञायां भृतृवृजिधारिसहितपिदमः ॥ ४६ ॥ 


कर्मणीति सुपीति च प्रकृत॑ संज्ञावशादू यथासंभव संबध्यते | भू तू व्‌ जि धारि 
सहि तपि दम इत्येतेभ्यो धातुभ्यः संज्ञायां विषये खचू्‌ प्रत्ययो भवति। विश्वम्भरा 
वसुन्धरा। रथंतरं साम। पतिंवरा कन्या। शत्रुंजयो हस्ती। युगंधरः पर्वतः। शत्रुंसहः। 
शत्रुंतप:। अरिंदमः। संज्ञायामिति किम्‌ ? कुटुम्बं बिभर्तीति कुटुम्बभार:॥ 


गमश्च ॥ ४७ ॥ 


गमेर्धातो: सुप्युपपदे संज्ञायां विषये खचू प्रत्ययो भवति। सुतंगमो नाम, यस्य 
पुत्र: सौतंगमि:। योगविभाग उत्तरार्थ:॥ 


अन्तात्यन्ताध्वदूरपारसर्वनन्तेषु डः ॥ ४८ ॥ 


संज्ञायामिति नानुवर्तते। अन्त अत्यन्त अध्वन्‌ दूर पार सर्व अनन्त इत्येतेषु 
कर्मसूपपदेषु गमेर्डप्रत्ययो भवति। अन्तगः। अत्यन्तगः। अध्वगः। दूरगः। पारगः। 
सर्वग:।  अनन्तगः। डकारः टिलोपार्थ:। डित्यभस्याप्यनुबन्धकरणसामर्थ्यादिति 
॥ डप्रकरणे सर्वत्रपन्नयोरुपसंख्यानम्‌॥ सर्वत्रगः। पन्‍नगः॥ उरसो लोपश्च॥ 
उरसा गछ्ठतीत्युरगः ॥ सुदुरोरधिकरणे ॥ सुखेन गच्छत्यस्मिन्निति सुगः। दुर्गः 
॥ निरो देशे॥ निर्गों देशः। अपर आह--॥ डप्रकरणेःन्येष्वपि दृश्यत इति॥ 
ख्यगारगः। ग्रामगः। गुरुतल्पगः॥ 


आशिषि हनः ॥ ४६ ॥ 


ड इति वर्तते। आशिषि गम्यमानायां हन्तेर्धातोः कर्मण्युपपदे डप्रत्ययो भवति। 
तिमिं वध्यात्‌ तिमिहः। शत्रुहः। आशिषीति किमू ? शत्रुघात:॥ दारावाहनोडणन्तस्य 
च टः संज्ञायामृ॥ दारावुपपद आइपूर्वाद्‌ हन्तेरण्‌ प्रत्ययो भवति, अन्तस्य च टकारादेशो 
भवति, संज्ञायां विषये | दारु आहन्ति, दार्वाधाटः॥ चारी वा॥ आइपूर्वाद्‌ हन्तेश्चारावुप- 
पदेषणू, अन्तस्य वा टकारादेशः। चार्वाघाटः। चार्वाघातः ॥ कर्मण समि च॥ 
कर्मण्युपपदे संपूर्वात्‌ हन्तेर्धातोरणू प्रत्ययो भवति, अन्तस्य च वा टकारादेश:। वर्णान्‌ 

संहन्ति वर्णसंघाट:। वर्णसंघातः। पदानि संहन्ति पद्संघाट:। पदसंघातः॥ 
अपे क्लेशतमसोः ॥ ४० ॥ 


अप॒पूर्वाद्‌ हन्तेः क्लेशतमसोः कर्मणोरुपपदयोर्डप्रत्ययो भवति। क्लेशापहः 
पुत्रः। तमो5पहः सूर्यः। अनाशीरर्थ आरम्भः॥ 


कुमारशीर्षयोर्णिनि:ः ॥ ५१ ॥ 


हन इति वर्तते। कुमार शीर्ष इत्येतयोरुपपदयोहन्तेर्णिनिः प्रत्ययो भवति। 
कुमार- घाती। शीर्षघाती। निपातनाच्छिरसः शीर्षभावः॥ 


लक्षणे जायापत्योष्टक्‌ ॥ ५२ ॥ 


हन्तेजायापत्यो: कर्मणोरुपपदयोर्लक्षणवति कर्तीरे टक्‌ प्रत्ययो भवति। जायाघ्नो 
ब्राह्मणप:। पतिघ्नी वृषली। अथ वा लक्षणे द्योत्ये टक्‌ प्रत्ययः॥ 


अमनुष्यकर्त्‌के च ॥ ९३ ॥ 
अमनुष्यकर्तुके वर्तमानादू हन्तेर्धातोः कर्मण्युपपदे टक्‌ प्रत्ययो भवति। जायाघ्न- 
स्तिलकालकः। पतिघ्नी पाणिरेखा। श्लेष्मघ्नं मधु। पित्तघ्नं घृतमू। अमनुष्यकर्तृक 


इति किम्‌ ? आखुघातः शूद्र:। इह कस्माद्‌ न भवति-चौरघातो हस्ती ? #त्यल्युटो 
बहुलम्‌” ( ३.३.११३ ) इति बहुलवचनादणू्‌ भवति॥ 


शक्तौ हस्तिकपाटयोः ॥ ९४ ॥ 


शक्तौ गम्यमानायां हस्तिकपाटयो: कर्मणोरुपपदयोहन्तिष्टक्‌ प्रत्ययो भवति। 
मनुष्य- कर्तुकार्थ आरम्भ:। हस्तिनं हन्तुं शक्तो हस्तिघ्नो मनुष्य:। क॑ पाटयति प्रविशत 
इति कपाटधघ्नश्चौरः। शक्ताविति किमू ? विषेण हस्तिनं हन्ति हस्तिघातः॥ 


पाणिघताडघो शिल्पिनि ॥ ९९ ॥ 


पाणिघ ताडघ इत्येतौ शब्दी निपात्येते शिल्पिनि कर्तरि। पाणि ताड इत्येतयोः 
कर्मणोरुपपदयोहन्तिर्धातोः टक्‌ प्रत्ययों भवति, तस्मिंश्व परतो हन्तेष्टिलोपो घत्वं च 
निपात्यते। पाणिघः। ताडघः। शिल्पिनीति किम्‌ू ? पाणिघातः। ताडघातः ॥ राजघ 
उपसंख्यानम्‌॥ राजानं हन्ति राजघः॥ 


१ - “कः ! इति बाल०। 

आढ्यसुभगस्थूलपलितनग्नान्ध प्रियेषु च्व्यर्थेष्वच्चो क्रृजः करणे 
ख्युन्‌ ॥ ९६ ॥ 


आद्द्यादिषु कर्मसूपपदेषु च्व्यर्थेष्वच्व्यन्तेषु करोतेर्धातोः करणे कारके ख्युन्‌ 
प्रत्ययों भवति। च्वेर्विकल्पेन विधानादू द्विविधाश्च्व्यर्था:। च्व्यन्ता अच्च्यन्ताश्च । तत्र 
च्व्यन्ताः पर्युदस्यन्ते । अनाढ्यमाढ्य कुर्वन्त्यनेन आढ्यंकरणम्‌ । सुभगंकरणम्‌ । स्थूलंकरणम्‌। 
पलितंकरणम्‌ | नग्नंकरणम्‌। अन्धंकरणम्‌। प्रियंकरणम्‌ । च्व्यर्थेष्वेति किमू ? आढय॑ 
तैलेन कुर्वन्ति, अभ्यज्जयन्तीत्यर्थ: | प्रकृतेरविवक्षायामभूतप्रादुभवि5पि प्रत्युदाहरणं भवति । 
अच्चाविति किम्‌ ? आइय््ीकुर्वन्त्यनेन। ननु च ख्युना मुक्ते ल्युटा भवितव्यमू। न च 
ल्युटः ख्युनश्च विशेषो5स्ति । तत्र कि प्रतिषेधेन? एवं तर्हि प्रतिषेधसामर्थ्यात्‌ ख्युन्यसति 
ल्युडपि न भवति, तेन ल्युटो5प्ययमर्थतः प्रतिषेध:। उत्तरार्थश्च च्विप्रतिषेधः क्रियते॥ 


कर्तरि भुवः खिष्णुच्खुकजी॥ ५७ ॥ 


आद्द्यादिषु सुबन्तेषूपपदेषु च्व्यर्थेष्वच्व्यन्तेषु भवतेर्धातो: कर्तरि कारके खिष्णुच्‌ 
खुकजू इत्येतौ प्रत्ययौ भवतः। अनाढ्य आढ्यो भवति आढ्यंभविष्णु:। आद्यंभावुकः। 
सुभगंभविष्णु:। सुभगंभावुकः। स्थूलंभविष्णु:। स्थूलंभावुकः। पलितंभविष्णु:। 
पलितंभावुकः। नग्नंभविष्णु:। नग्नंभावुकः ( काठ० सं० २६.६ )। अन्ध॑भविष्णु:। 
अन्धंभावुकः। प्रियंभविष्णु:। प्रियंभावुकः। कर्तरीति किमू ? करणे मा भूत्‌। 
च्व्यर्थेष्वित्येव--आढ्यो भविता। अच्वावित्येव--आढ्चीभविता। 
उदात्तत्वादू भुवः सिद्धमिकारादित्वमिष्णुचः । 
नजस्तु स्वरसिद्धब्रर्थभू इकारादित्वमिष्यते॥ 


स्पृशोडनुदके क्विनू ॥ ९८ ॥ 


स्पृशेर्धातोरनुदके सुबन्त उपपदे क्विनू प्रत्ययो भवति। ननु च सकर्मकत्वात्‌ 
स्पृशेः कर्मवोषपदं प्राप्नोति ? नैष दोषः। कत रीति पूर्वसूत्रादनुवर्तते, तत्करतुप्रचयार्थ 
विज्ञायते। सुबन्तमात्रे चोपपदे कर्तुप्रचयो लभ्यते। घृतं स्पृशति घृतस्पुकू। मन्त्रेण 
स्पृशति मन्त्रस्पक्‌। जलेन स्पृशति जलस्पृूकूं। अनुदक इति किम्‌ ? उदकस्पर्शः। 
नकारः 'क्विष्प्रत्ययस्य कु ( 5.२.६२ ) इति विशेषणार्थ:॥ 


ऋत्विग्दधृक्स्रग्दिगुष्णिगज्चुयुजिक्रुड्चां च॥ ५६ ॥ 


ऋत्विगादयः पञ्चशब्दाः विवन्प्रत्ययान्ता निपात्यन्ते। अपरे त्रयो धातवो निर्दिश्यन्ते | 
ऋतुशब्द उपपदे यजेर्धातोः क्विनू प्रत्ययो निपात्यते। ऋतौ यजति, ऋतुं वा यजति, 

ऋतुप्रयुक्तो वा यजति ऋत्विकू। रूढिरेषा यथाकथंचिदनुगन्तव्या। धृषेः क्विनू प्रत्ययो 
द्विर्वचनमन्तोदात्तत्वं च निपात्यते। धृष्णोतीति दधृक्‌। सृजेः कर्मण क्विन्‌ अमागमश्च 
निपात्यते। सृजन्ति तामिति स्रकू। दिशेः कर्मणि क्विनू निपात्यते। दिशन्ति तामिति 
दिक्‌। उत्पूर्वात्‌ स्निहः क्विन्नुपसर्गान्तिलोपः षत्वं च निपात्यते। उष्णिक्‌ू। अज्चु युजि 
क्रुज्च॒ इत्येतेषां धातूनां क्विन्‌ प्रत्ययो भवति | निपातनैः सह निर्देशादत्रापि किज्चिदलाक्षणिक 
कार्यमस्ति । अज्चतेः सुबन्तमात्र उपपदे क्विन्‌ प्रत्ययो भवति। प्राडू। प्रत्यडू। उदड़्‌। 
युजे: क्रुज्वेश्व केवलादेव । युडू, युज्जो, युड्जः। सोपपदात्‌ तु सत्सूद्विष०” ( ३.२.६१) 
इत्यादिना क्विबू भवति। अश्वयुक्‌, अश्वयुजौ, अश्वयुजः। क्रुड्‌, क्रुज्चौ, क्रुज्चः। 
नलोपः कस्मादू न भवति ? निपातनसाहचर्यात्‌॥ 


त्यदादिषु दृशोबनालोचने कज्‌ च॥ ६० ॥ 


त्यदादिषूपपदेषु दृशेर्धातोरनालोचनेडर्थ वर्तमानात्‌ कजू प्रत्ययो भवति, चकारात्‌ 
क्विन्‌ च। त्यादृशः। त्यादृकू। तादृशः। तादृकू। यादृशः। यादृूकू। कजो जकारो 
विशेषणार्थ:। ठकूठजूकज्‌ ( ४.१.१९ ) इति। अनालोचन इति किम्‌ ? त॑ पश्यति 
तद्र्शः। तादृगादयो हि रूढिशब्दप्रकारा नैवात्र दर्शनक्रिया विद्यते ॥ समानान्ययोश्चेति 
वक्तव्यम्‌ु॥ सदृशः। सदृकू। अन्यादृशः। अन्यादृक्‌ ॥ दृशेः क्सश्च वक्तव्यः॥ 
तादृक्ष:। यादृक्ष:। सदृक्षः। अन्यादृक्ष:। कीदृक्ष:॥ 


सत्सूदिषद्गुहदुहयुजविदभिदच्छिदजिनीराजामुपसर्गे5पि क्विप्‌॥ ६१॥ 


सुपीत्यनुवर्तते | कर्मग्रहणं तु 'स्पृशोडनुदके क्विन्‌! ( ३.२.४८ ) इत्यतः प्रभृति 
न व्याप्रियते। सदादिभ्यो धातुभ्यः सुबन्त उपपद उपसर्गेष्प्यनुपसर्गेडपि क्विप्‌ प्रत्ययो 
भवति। उपसर्गग्रहणं ज्ञापनार्थम्‌ू-अन्यत्र सुब्प्रहण उपसर्गग्रहणं न भवतीति। वदः 
सुपि क्यप्‌ च” ( ३.१.१०६ ) इति। सू इति द्विषा साहचर्यात्‌ सूतेरादादिकस्य ग्रहणम्‌, 
न सुवतेस्तौदादिकस्य | 'युजिर्‌ योगे” ( रुधा० ७ ), युज समाधौ” ( दिवा० ६६ ) दयोरपि 
ग्रहणम्‌। विद ज्ञाने! ( अदा० ५७ ) विद सत्तायाम्‌” ( दिवा० ६० ) विद विचारणे' 
( रुधा० १३ ) त्रयाणामपि ग्रहणम्‌। न लाभार्थस्य विदेः ( तुदा० १४१ ), अकारस्य 
विवक्षितत्वात्‌। सतू-शुचिषत्‌ (ऋ० ४.४०.५ )। अन्तरिक्ष)सत्‌ (ऋ० ४.४०.५ )। उं 
प१सत्‌ ( तै० सं० ६.२.३.२ )। सू:-अण्डसू:। शतसू:। प्र१सूः ( तै० सं० ४.७.३.२ )। 
दिष-मित्रद्धिट्‌। प्रद्चिट्‌। द्रुह-मित्रध्ुक्‌। प्रध्ुक्‌ं। दुह-गोधुक्‌। प्रधुकूं। युजू- 
अश्वयुक्‌। प्रयुक्‌। विद--वेदवित्‌। प्रवित्‌। ब्रह्मवित्‌। भिद-काष्ठभित्‌। प्रभित्‌। 
छिद-रज्जुच्छिदू। प्रच्छिद्‌। जि-शत्रुजित्‌। प्रजित्‌। नी-सेनानी:। प्रणीः। ग्रामणीः। 
अग्रणी:। कथमत्र णत्वम्‌ ? 'स एपषां ग्रामणीः' ( ५.२.७८ ) इति निपातनात्‌। नयतेः 

धूर्वपदात्‌ संज्ञायामग:ः” ( ८.४.३ ) इति णत्वम्‌। राजू-राटू। विराट्‌। सम्राट्‌। मो 


राजि समः क्वौ! ( 5.३.२५ ) इति मत्वम्‌। “अन्येभ्यो5पि दृश्यते! ( ३.२.१७८ ), 'क्विप्‌ 
च' ( ३.२.७६ ) इति सामान्येन वशक्ष्यति तस्यैवायं प्रपञ्चः॥ 


भजो ण्विः ॥ ६२ ॥ 


उपसर्ग सुपीति वर्तते। भजेर्धातो: सुबन्त उपपद उपसर्गेउप्यनुपसर्गेडपि ण्विप्रत्ययो 
भवति। अर्ध भजत अर्धभाक्‌। उपसर्गेष्पि-प्रभाक्‌॥ 


छन्दसि सहः ॥ ६३ ॥ 


उपसर्गे सुपीत्येव । छन्‍्दसि विषये सहेर्धातोः सुबन्त उपपदे ण्विप्रत्ययो भवति। 
तुरा।षाट्‌ (ऋ० ३.४८.४ )। 'सहेः साडः सः” ( 5.३.९६ ) इति षत्वम्‌। “अन्येषामपि 
दृश्यते! ( ६.३.१३७ ) इति दीर्घत्वम्‌॥ 


वहश्च ॥ ६४ ॥ 


वहेर्धातोश्छन्दसि विषये सुबन्त उपपदे ण्विप्रत्ययो भवति। प्रष्ठवाट्‌। दित्यवाट्‌। 
योगविभाग उत्तरार्थ:॥ 


कव्यपुरीषपुरीष्येषु ज्युट्‌ ॥ ६५ ॥ 


कव्य पुरीष पुरीष्य इत्येतेषूपपदेषु छन्‍्दसि विषये वहेर्धातोर्ज्युट्‌ प्रत्ययो भवति। 
कव्य१वाहनः पितृणाम्‌ ( तै० सं० २.५.८.६ )। पुरीष१वाहणः ( मा० सं० ११.४४ ) । 
पुरीष्य१वाहनः ( मै० सं० २.७.४ )॥ 


हव्येडनन्तःपादम्‌ ॥ ६६ ॥ 


हव्यशब्द उपपदे छन्दसि विषये वहेर्धातोर्ज्युट्‌ प्रत्ययो भवति, अनन्तःपादं चेद्‌ 
वहिर्वर्ती। अगग्निश्च॑ हव्य)वाहन१: ( शौ० सं० ७.२०.१ )। अनन्तःपादमिति किम्‌ ? 
हफ्यप्वडपनिरजर: पि१ता न: ( ऋ० ९.४.२ )॥ 


जनसनखनक्रमगमो विट्‌ू ॥ ६७ ॥ 
छन्दसि उपसर्गे सुपीत्यनुवर्तते। जन जनने” (जु० २२ ), जनी प्रादुभवि' 


१ - पष्ठवाट्‌ ( मा० सं० १८.२७ ) । “ पृष्ठवाट्‌ ” इति न्‍या० । 


एएजएज.ए20-902.0०7 
काशिका २०१ 


(दिवा० ४० ) द्योरपि ग्रहणम्‌। तथा '(षणु दाने! (तना० २), वन षण संभक्तौ' 
( भ्वा० ३१३ ) द्योरपि ग्रहणमू्‌। जनादिशभ्यो धातुभ्यः सुबन्त उपपदे छन्‍्दसि विषये 
विट्‌ प्रत्ययो भवति। टकारः सामान्यग्रहणाविघातार्थों वेरपृक्तस्य” ( ६.१.६७ ) इति, 
विशेषणार्थश्च वविड्वनोरनुनासिकस्यात्‌” ( ६.४.४१ ) इति | अ१ब्जाः। गोजाः (ऋ० ४. 
४०.५ )। सन-गोषा इंन्द्रो नृषा अंसि (ऋ० ६.२.१० )। खन-बिस१खाः ( ऋ० ६. 
६१.२ )। कूपखाः। क्रम-दधि१क्राः (ऋ० ४.३८.१० )। गम-अग्रे३गा नेंतृणाम्‌ 
( तै० सं० १.३.६.१ )॥ 


अदोषनन्ने ॥ ६८ ॥ 


छन्दसीति निवृत्तम्‌। अदेर्धातोरनन्ने सुप्युपपदे विटू प्रत्ययो भवति । आममत्ति 
आमातू्‌। सस्यात्‌। अनन्न इति किम्‌ ? अन्नादः॥ 


क्रव्ये च ॥ ६६ ॥ 


क्रव्यशब्द उपपदेददेर्धातोर्विटू प्रत्ययों भवति। क्रव्यमत्ति क्रव्यात्‌। पूर्वेणैव 
सिद्धे ववनमसरूपबाधनार्थम्‌ । तेनाणू न भवति। कथं तर्ि क्रव्यादः ? कृत्तविकृत्तशब्द 
उपपदेडणू, तस्य च प्रषोदरादिषाठात्‌ क्रव्यभावः। कृत्तविक्ृत्तपक्वमांसभक्षः क्रव्याद 
उच्यते, आममांसभक्षः क्रव्यादिति॥ 


दुहः कब्‌ घश्च ॥ ७० ॥ 


बुहेर्धातोः सुप्युपपदे कपू प्रत्ययो भवति, घकारश्चान्तादेश:। कामदुघा धेनुः। 
अर्घदुघा। घ॒र्मदुघा॥ 


मन्त्रे श्वेतवहोक्थशस्पुरोडाशो ण्विन्‌ ॥ ७१ ॥ 


श्वेतवह उक्थशसू्‌ पुरोडाशू्‌ इत्येतेभ्यो ण्विन्‌ प्रत्ययो भवति मन्त्रे विषये। 
धातूप- पदसमुदाया निपात्यन्ते अलाक्षणिककार्यसिद्धबर्थम्‌। प्रत्ययस्तु विधीयत एव। 
श्वेतशब्दे कर्तृवाचिन्युपपदे वहेर्धातोः कर्मणि कारके ण्विनू प्रत्ययो भवति। श्वेता एनं 
वहन्ति श्वेतवा इन्द्रस्‍। उक्थशब्दे कर्मण करणे वा उपपदे शंसतेर्धातोर्णिवन्‌ प्रत्ययो 
भवति, नलोपश्च निपात्यते। उक्थानि शंसत्युक्थैर्वा शंसति उ१क्थ१शा ( तु०--ऋ० ४.२. 
१६ ) यजमानः। दाश्रु दाने! ( भ्वा० ६२२ ) इत्येतस्य पुर ःप्पूर्वस्य डत्वम्‌ , कर्मणि च 
प्रत्ययः। पुरो दाशन्त एन॑ पुरोडाः ( ऋ० ३.२८.२ )॥ श्वेतवहादीनां डस्पदस्येति 
वक्तव्यम्‌॥ श्वेतवोभ्याम्‌। श्वेतवोभिः। पदस्येति किमू ? श्वेतवाहौ। श्वेतवाहः॥ 

अबे यजः ॥ ७२ ॥ 


अव उपपदे यजेर्धातोण्पिन्‌ प्रत्ययो भवति मन्त्रे विषये | त्वँ यज्ञें वरुणस्यावयां 
असि ( काठ० सं० ३९.६५ )। योगविभाग उत्तार्थः॥ 


विजुपे छन्‍्दसि ॥ ७३ ॥ 


उप उपपदे यजेश्छन्दसि विषये विचू प्रत्ययो भवति। उपयड्भिरूर्ध्व वहन्ति। 
उपयदट्त्वम्‌। हन्दोग्रहणं ब्राह्मणार्थम्‌। विचः चित्करणं सामान्यग्रहणाविघातार्थम्‌-- 
वेरपृक्तस्य” ( ६.१.६७ ) इति। किमर्थमिदमुच्यते, यावता “अन्येभ्योषपि दृश्यन्ते! ( ३. 
२.७५ ) इति यजेरपि विच्‌ सिद्ध एव? यजेर्नियमार्थमेतत्‌। उपयजेश्ठन्दस्पेव, न 
भाषायामिति॥ 


आतो मनिनन्‍क्वनिब्वनिपश्च ॥ ७४ ॥ 


छन्दसीति वर्तते, सुप्युपसर्गेड8पीति च। आकारान्तेभ्यो धातुभ्यः सुप्युपपदे 
छन्दसि विषये मनिन्‌ क्वनिब्‌ वनिबू्‌ इत्येते प्रत्यया भवन्ति । चकारादू विजू भवति। 
सुदामा (ऋ० ६.२०.७ )। अश्वत्थामा। क्वनिपू-सुधीवा। सुपीवा। वनिपू-भूं 
रि१दावां (ऋ० ६.८७.४ )। घृतपावा ( शौ० सं० १३.१.२४ )। विचू खल्वपि- 
की१लाल१पा: (ऋ० १०.६१.१४ )। शुभ॥याः ( ऋ० ४.३.६ )। रामस्योपदा:॥ 


अन्येभ्यो5पि दृश्यन्ते ॥ ७५ ॥ 


छन्दसीति निवृत्तम्‌। अन्येभ्यो5पि धातुभ्यो5नाकारान्तेभ्यो मनिन्‌ क्वनिष्‌ वनिप्‌ 
इत्येते प्रत्यया दृश्यन्ते, विच्च। सुशर्मा। क्वनिप्‌ू-प्रात१रित्वाँ ( ऋ० १.१२५.१ )। 
प्रातरित्वानी ( काठ० सं० ३०.१ )। वनिपू-विजावाग्ने१ (ऋ० ३.१.२३ )। अग्रेगावा। 
विचू खल्वपि-रेडसि) (मा० सं० ६.१८ )। अपिशब्दः सर्वोपाधिव्यभिचारार्थ:। निरुपपदादपि 
भवति। धीवां ( शौ० सं० ३.५.६ )। पींवा ( मै० सं० २.५.११ )। दृशिग्रहणं 
प्रयोगानुसरणार्थम्‌॥ 


क्विप्‌च ॥ ७६ ॥ 


सर्वधातुभ्यः सोपपदेभ्यो निरुपपदेभ्यश्च छन्दसि भाषायां च क्वप्‌ प्रत्ययो 
भवति। उखायाः स्रंसते उखास्रत्‌। पर्णध्वत्‌। वाहादू भ्रश्यति वाहाभ्रटू। “अन्येषामपि 
दृश्यते! ( ६.३.१३७ ) इति दीर्घ:॥ 


१, अग्रेवावा” इति है० पाठो्युक्तः, पूर्वेण सिद्धत्वाद्‌ न्‍्यासविरोधाच्च। 
२. 'पर्ण न वे: इत्याधिकमू | द्र० टि० ४ पु० ६। 

सस्‍्थः क च ॥ ७७ ॥ 


सुप्युपसर्गेष्पीति च वर्तते। स्था इत्येतस्माद्‌ धातोः सुप्युपपदे कप्रत्ययो भवति, 
क्विप्‌ च। किमर्थमिदमुच्यते, यावता 'सुपि स्थः ( ३.२.४ ) इति कः सिद्ध एव, 
अन्येभ्यो5पि दृश्यते” ( ३.२.१७८ ) इति क्विप्‌ ? बाधकबाधनार्थ पुनर्वचनम्‌। 'शमि 
धातोः संज्ञायाम्‌! ( ३.२.१४ ) अचं बाधते-शंस्थः। शंस्थाः॥ 


सुप्यजातो णिनिस्ताच्छील्ये ॥ ७८ ॥ 


अजातिवाचिनि सुबन्त उपपदे ताच्छील्ये गम्यमाने धातोर्णिनिः प्रत्ययो भवति। 
उष्णभोजी। शीतभोजी। अजाताविति किमू ? ब्राह्मणानामन्त्रयिता। ताच्छील्य इति 
किम्‌ ? उष्णं भुडक्ते कदाचित्‌। सुपीति वर्तमाने पुनः सुब्प्रहणमुपसर्गनिवृत्त्यर्थम्‌ 
॥ उत्प्तिभ्यामाडि सर्तेरुपसंख्यानम्‌॥ उदासारिण्यः। प्रत्यासारिण्यः ॥ साधुकारिणि 
च॥ साधुकारी। साधुदायी॥ ब्रह्मणि वदः॥ ब्र१ह्म)वादिनों वदन्ति ( लै० सं० २,५.४. 
१ )॥ 


कर्तर्युपमाने ॥ ७६ ॥ 


कर्तृवाचिन्युपमान उपपदे धातोर्णिनिप्रत्ययों भवति। उपपदकर्ता प्रत्ययार्थस्य 
कर्तुरुपमानम्‌ | उष्ट्र इव क्रोशति उष्ट्रक्रोशी। ध्वाइक्षरावी। अताच्छील्यार्थ आरम्भः, 
जात्यर्थो वा। कर्तरीति किमू ? अपूपानिव भक्षयति माषान्‌। उपमान इति किमू ? उष्ट्रः 
क्रोशति॥ 


ब्रते ॥ ८० ॥ 


व्रत इति शाखत्रतो नियम उच्यते। ब्रते गम्यमाने सुबन्त उपपदे धातोर्णिनिः 
प्रत्ययो भवति | समुदायोपाधिश्चायम्‌, धातूपपदप्रत्ययसमुदायेन ब्रत॑ं गम्यते | स्थण्डिल- 
शायी। अभ्राद्धभोजी। कामचारप्राप्तो नियमः। सति शयने स्थण्डिल एव शेते नान्यत्र, 
सति भोजने5श्राद्धमेव भुड्क्ते न श्राद्धमिति। व्रत इति किम्‌ ? स्थण्डिले शेते देवदत्तः। 
अताच्छील्यार्थ आरम्भः, जात्यर्थो वा॥ 


बहुलमाभीक्ष्ण्ये ॥ ८१ ॥ 


आभीकण्ये गम्यमाने धातोर्बहुलं णिनिः प्रत्ययो भवति। आभीक्ष््यं पौन:पुन्यम्‌, 
तात्पर्यमासेवैव, ताच्छील्यादन्‍्यत्‌। कषायपायिणो गान्धाराः। क्षीरपायिण उशीनराः। 
सौवीरपायिणो बाह्लीकाः। बहुलग्रहणात्‌ कुल्माषखाद इत्यत्र न भवति॥ 

मनः ॥ ८२ ॥ 


सुपीति वर्तते। मन्यतेः सुबन्त उपपदे णिनिः प्रत्ययो भवति। दर्शनीयमानी। 
शोभनमानी। बहुलग्रहणानुवृत्तेर्मन्यतेगग्रहणम्‌, न मनुतेः। उत्तरसूत्रे हि खश्प्रत्यये 
विकरणकृतो विशेषः स्यात्‌॥ 


आत्ममाने खश्च ॥ ८३ ॥ 


आत्मनो मननमात्ममान:। आत्ममाने वर्तमानादू मन्यतेः सुप्युपपदे खशू्‌ प्रत्ययो 
भवति। चकारादू णिनिश्च। यदा प्रत्ययार्थ: कर्तात्मानमेव दर्शनीयत्वादिना धर्मेण युक्त 
मन्यते, तदाय॑ विधिः। दर्शनीयमात्मानं मन्यते दर्शनीयंमन्यः, दर्शनीयमानी । पण्डितंमन्य:, 
पण्डितमानी। आत्ममान इति किम्‌ ? दर्शनीयमानी देवदत्तस्य यज्ञदत्तः॥ 


भूते ॥ ८४ ॥ 


भूत इत्यधिकारो “वर्तमाने लट्‌” ( ३.२.१२३ ) इति यावत्‌। यदित ऊर्ध्वमनु- 
क्रमिष्यामो भूत इत्येवं तद्‌ वेदितव्यम्‌। धात्वधिकाराच्च धात्वर्थे भूत इति विज्ञायते। 
वक्ष्यति--'करणे यजः” ( ३.२.८५ )-अग्निष्टोमेनेष्टवान्‌ अग्निष्टोमयाजी। भूत इति 
किम्‌ ? अग्निष्टोमेन यजते॥ 


करणे यजः ॥ ८९ ॥ 


णिनिरनुवर्तते, न खश्‌। यजतेर्धातोः करण उपपदे णिनिप्रत्ययो भवति भूते। 
अग्निष्टोमयाजी। अग्निष्टोम: फलभावनायां करणं भवति॥ 


कर्मणि हनः ॥ ८६ ॥ 


कर्मण्युपपदे हन्तेर्धातोर्णिनिः प्रत्ययो भवति भूते काले | पितृव्यघाती । मातुलघाती 
॥ कुत्सितग्रहणं कर्तव्यम्‌॥ इह मा भूतू-चौरं हतवानू॥ 
ब्रह्मभ्रूणवृत्रेषु क्विप्‌ ॥ ८७ ॥ 
कर्मणीति वर्तते। ब्रह्मादिषु कर्मसूपपदेषु हन्तेर्धातो: क्विप्‌ प्रत्ययो भवति भूते । 


ब्रह्महा । भ्रूणहा। वृत्रहा। किमर्थमिदमुच्यते, यावता सर्वधातुभ्यः क्विब्‌ विहित एव ? 
ब्रह्मादिषु हन्तेः क्विब्वचनं नियमार्थम्‌। चतुर्विधश्चात्र नियम इष्यते। ब्रह्मादिष्वेव 


१ - “ अतः सर्वकालिका विधयो वेदितव्या: ! इत्यधिक बाल० तारा० । ३ - “ धात्वर्थभूते ” इति पद० । 

हन्तेः, नान्यस्मिन्नुपपदे । पुरुषं हतवानिति। ब्रह्मादिषु हन्तेरेव, नान्यस्मात्‌ स्यात्‌। 
ब्रह्माधीतवानिति।। ब्रह्मादिषु हन्तेर्भूतकाले क्विबेव, नान्यः प्रत्ययः। तथा भूतकाल एव, 
नान्यस्मिनू। ब्रह्माणं हन्ति हनिष्यति वेति। तदेतद्‌ वक्ष्यमाणबहुलग्रहणस्य पुरस्ताद- 
पकर्षणाद्‌ लभ्यते॥ 


बहुल छन्‍्दसि ॥ ८८ ॥ 


पूर्वण नियमादप्राप्तः क्विप्‌ प्रत्ययों विधीयते। छन्‍्दसि विषय उपपदान्तरेष्वपि 
हन्तेरबहुल क्विप्‌ प्रत्ययो भवति। मातृहा सप्तमं नरक प्रविशेत्‌। पितृहा ( छा० उप० 
७.१९.२ ) न च भवति-मातृघातः। पितृघातः॥ 


सुकर्मपापमन्त्रपुण्येषु कम: ॥ ८5 ॥ 


कर्मणीति वर्तते, तदसंभवात्‌ सुशब्दं वर्जयित्वा परिशिष्टानां विशेषणं भवति। 
स्वादिषु कर्मसूपपदेषु करोतेर्धातोः क्विप्‌ प्रत्ययो भवति। सुकृत्‌। कर्मकृत्‌। पापकृत्‌। 
मन्त्रकृत्‌। पुण्यकृत्‌। अयमपि नियमार्थ आरम्भः । त्रिविधश्चात्र नियम इष्यते । धातुनियमं 
वर्जयित्वा कालोपपदप्रत्ययनियम: | धातोरनियतत्वादन्यस्मिन्नप्युपपदे भवति। शास्रकृत्‌ । 
भाष्यकृत्‌ू॥ 


सोमे सुजः ॥ ६० ॥ 


कर्मणीति वर्तते। सोमे कर्मण्युपपदे सुनोतेर्धातोः क्विप्‌ प्रत्ययो भवति। सोमसुत्‌, 
सोमसुतौ, सोमसुतः। अयमपि नियमार्थ आरम्भः। चतुर्विधश्चात्र नियम इष्यते। 
धातुकालोपपदप्रत्ययविषय :॥ 


अग्नो चेः ॥ ६१ ॥ 


कर्मणीत्येव । अग्नो कर्मण्युपपदे चिनोतेर्धातो: क्विप्‌ प्रत्ययो भवति | अग्निचित्‌, 
अग्निचितौ, अग्निचितः। अश्नापि पूर्ववच्चतुर्विधो नियम इष्यते॥ 


कर्मण्यग्न्याख्यायामू ॥ ६२ ॥ 


चेः कर्मणीति वर्तते । कर्मण्युपपदे चिनोतेः कर्मण्येव कारके क्विप्‌ प्रत्ययो भवति 
अग्न्याख्यायामू, धातूपपदप्रत्ययसमुदायेन चेदग्न्याख्या गम्यते। श्येन इव चीयते श्येनचित्‌ । 
कड्डूचित्‌ । आख्याग्रहणं रूढिसंप्रत्ययार्थम्‌। अग्न्यर्थो हीष्टकाचय उच्यते श्येनचिदिति॥ 


१ - “ब्रजेतू ” इति है०। 

कर्मणीनिर्विक्रियः ॥ ६३ ॥ 


कर्मण्युपपदे विपूर्वात्‌ क्रीणातेर्धातोरिनिः प्रत्ययो भवति। कर्मणीति वर्तमाने 
पुनः कर्मग्रहणं कर्तुः कुत्सानिमित्ते कर्मणि यथा स्यात्‌, कर्ममात्रे मा भूत्‌। सोमविक्रयी | 
रसविक्रयी । इह न भवति-धान्यविक्राय:॥ 


दृशेः क्वनिप्‌ ॥ ६४ ॥ 


कर्मणीत्येव। दृशेर्धातोः कर्मण्युपपदे क्वनिप्‌ प्रत्ययो भवति। मेरुदृश्वा। 
परलोक- दृश्वा। “अन्येभ्योषपि दृश्यन्ते! ( ३.२.७५ ) इति क्वनिपि सिद्धे पुनर्वचन 
प्रत्ययान्तर- निवृत्त्यर्थम्‌॥ 


राजनि युधिकृजः ॥ ६५ ॥ 


कर्मणीत्येव । राजनूशब्दे कर्मण्युपपदे युध्यतेः करोतेश्च क्वनिप्‌ प्रत्ययो भवति। 
ननु च युधिरकर्मकः ? अन्तभविितण्यर्थ: सकर्मको भवति। राजयुध्वा। राजानं 
योधितवानित्यर्थ:। राजकृत्वा॥ 


सहे च ॥ ६६ ॥ 


सहशब्दे चोपपदे युधिकृजोर्धात्वोः क्वनिप्‌ प्रत्ययो भवति। असत्त्ववाचित्वाद्‌ 
नोपपदं कर्मणा विशेष्यते। सहयुध्वा। सहकृत्वा॥ 


सप्तम्यां जनेर्ड: ॥ ६७ ॥ 
सप्तम्यन्त उपपदे जनेर्धातोर्ड: प्रत्ययो भवति | उपसरे जातः उपसरज:। मन्दुरजः॥ 
पज्चम्यामजातौ ॥ ६८ ॥ 


पज्चम्यन्त उपपदे जातिवर्जिति जनेर्ड: प्रत्ययो भवति। बुद्धिज:। संस्कारजः। 
दुःखजः। अजाताविति किम्‌ ? हस्तिनो जातः। अश्वाजू जातः॥ 


उपसर्गे च संज्ञायाम्‌ ॥ ६६ ॥ 


उपसर्गे चोपपदे जनेर्ड: प्रत्ययो भवति संज्ञायां विषये। समुदायोपाधि:ः संज्ञा । 
अथेमा मानवीः प्रजा:॥ 


१ - “इमाः प्रजा मानवीः ” ( मै० सं० १.९.१० )। 

अनौ कर्मणि ॥ १०० ॥ 
अनुपूर्वाज्‌ जनेः कर्मण्युपपदे डः प्रत्ययो भवति । पुमांसमनुजातः पुमनुजः। र्यनुजः॥ 
अन्येष्वपि दृश्यते ॥ १०१ ॥ 


अन्येष्वप्युपपदेषु कारकेषु जनेड्प्रत्ययो दृश्यते। सप्तम्यामित्युक्तमसप्तम्यामपि 
दृश्यते। न जायत इत्यजः। दिला द्विजा:। 'पज्चम्यामजातौ” ( ३.२.६८ ) इत्युक्तम्‌, 
जातावपि दृश्यते। ब्राह्मणजो धर्म:। क्षत्रियजं युद्धमू। उपसर्गे च संज्ञायाम्‌! ( ३.२. 
६5 ) इत्युक्तम्‌, असंज्ञायामपि दृश्यते। अभिजाः। परिजाः केशाः। “अनौ कर्मणि! ( ३. 
२.१०० ) इत्युक्तमकर्मण्यपि दृश्यते। अनुजातः अनुजः। अपिशब्दः सर्वोपाधिव्यभि- 
चारार्थ:। तेन धात्वन्तरादपि भवति, कारकान्तरेषपि। परितः खाता परिखा। आखा॥ 


निष्ठा ॥ १०२ ॥ 


क्तक्तवतू निष्ठा? ( १.१.२६ ) इत्युक्तम्‌ , स निष्ठासंज्ञकः प्रत्ययो भूते भवति। 
कृतम्‌। कृतवान्‌। भुक्तम्‌। भुक्तवान्‌। निष्ठायामितरेतराश्रयत्वादप्रसिद्धिः। संज्ञायां 
क्तक्तवतू भाव्येते, सतोश्चानयोः संज्ञया भाव्यमू। नेष दोष:। भाविनी संज्ञा विज्ञायते । 
स भूते भवति, यस्योत्पन्नस्य निष्ठेत्येषा संज्ञा भवति | सामर्थ्यात्‌ क्तक्तवत्वोर्विधानमेतत्‌ 
॥ आदिकर्मणि निष्ठा वक्तव्या॥ प्रक्ृतः कट देवदत्तः। प्रकृतवान्‌ कर्ट देवदत्त॥ 


सुयजोड्वनिप्‌ ॥ १०३ ॥ 
सुनोतेर्यजतेश्च डवनिप्‌ प्रत्ययों भवति। सुत्वा। यज्वा॥ 
जीर्यतेरतूनू ॥ १०४ ॥ 


भूते! ( ३.२.८४ ) इति वर्तते। जीर्यतेरतृन्‌ प्रत्ययो भवति भूते । जरनू, जरन्तौ, 
जरन्तः। वासरूपेण निष्ठा। जीर्ण:। जीर्णवानिति॥ 


छन्दसि लिटू ॥ १०९ ॥ 


भूत इत्येव । छन्दसि विषये धातोर्लिट्‌ प्रत्ययों भवति । अहहं सूर्यमुभ१यतों ददर्श 
( मा० सं० ८.६ )। अनु द्यावापृधि१वी आतंतान ( तै० ब्रा० १.२.१.२३ )। ननु च 
“छन्दसि लुड्लडलिटः' ( ३.४.६ ) इति सामान्येन लिडू विहिेत एव ? धातुसंबन्धे स 
विधिः, अय॑ त्वविशेषेण॥ 


१ - “अहं+ ” इति मुद्वितेषु 

लिटः कानजू वा ॥ १०६ ॥ 


छन्दसि लिटः कानजादेशो भवति वा। अग्नि चिक्या१न॑: ( मै० सं० ३.३.६ )। 
सोम॑ सुषुवाणः ( मै० सं० ४.४.१० )। वरुणं सुषुवाणम्‌ ( तै० सं० २.१.६.१ )। नच 
भवति--अ१हं सूर्यमुभ?यतों ददर्श! (मा० सं० ८.६ )। अनु द्यावापिवी आत॑तान 
( तै० ब्रा० १.२.१.२३ )। लिड्ग्रहणं किमू, न पूर्वस्यैव प्रकृतस्यादेशविधाने विभक्ति- 
विपरिणामो भविष्यति ? लिम्मात्रस्य यथा स्यातू, यो5पि परोक्षे विहितस्तस्याप्ययमा- 
देशो भवति॥ 


क्वसुश्च ॥ १०७ ॥ 


छन्दसि लिटः क्वसुरादेशो भवति। जक्षि१वान्‌ ( शौ० सं० ४.७.३ )। प॑ 
पिवान्‌ ( ऋ० १.६१.७ )। न च भवति--अहहं सूर्य मुभयतों ददर्श) ( मा० सं० ८.६ )। 
योगविभाग उत्तरार्थ:॥ 


भाषायां सदवसश्रुवः ॥ १०८ ॥ 


सद वस श्रु इत्येतेभ्यः परस्य लिटो भाषायां विषये वा क्वसुरादेशो भवति। 
आदेशविधानादेव लिडपि तद्विषयो नुमीयते । उपसेदिवान्‌ कौत्सः पाणिनिम्‌ । तेन मुक्ते 
यथाप्राप्तं प्रत्यया भवन्ति । उपासदत्‌। उपासीदत्‌। उपससाद। अनूषिवान्‌ कौत्सः 
पाणिनिम्‌। अन्ववात्सीतू। अन्ववसत्‌। अनूवास। उपशुश्रुवान्‌ कौत्सः पाणिनिम्‌। 
उपाश्रीषीत्‌। उपाश्ुणोत्‌। उपशुश्राव। लुड्लड्विषये परस्तादनुवृत्तेः क्वसुर्भवति॥ 


उपेयिवाननाश्वाननूचानश्च ॥ १०६ ॥ 


उपेयिवान्‌ अनाश्वान्‌ अनूचान इत्येते शब्दा निपात्यन्ते। उपपूर्वादिणः क्वसुः, 
द्विर्वचनमभ्यासदीर्घत्वम्‌, तत्सामथ्यदिकादेशप्रतिबन्ध:, तत्र 'वस्वेकाजादूघसाम्‌” ( ७.२. 
६७ ) इत्यनेकाच्त्वादिण्‌ न प्राप्नोति, स निपात्यते, अभ्यासस्य श्रवण धातुरूपस्य यणादेश:। 
उपेयिवान्‌। क्रादिनियमात् प्राप्तश्च वस्वेकाजादघसाम्‌” ( ७.२.६७ ) इति प्रतिषिद्धः, 
स पुनरिट्‌ प्रतिप्रसूयते, तेनाजादी न भवति | उपेयुष:। उपेयुषा। न चात्रोपसर्गस्तन्त्रमू, 
अन्योपसर्गपूर्वान्निरुपसर्गाच्च भवत्येव॥ समीयिवान्‌। ईयिवान्‌ू। वावचनानुवृत्तेश्च 
पूर्ववल्लुडादयो5षपि भवन्ति। उपागात्‌। उपैत्‌। उपेयाय। अश्नातेः नय्पूर्वात्‌ 
क्वसुर्निपात्यते, इडभावश्च । अनाश्वान्‌। नाशीतू। नाश्नात्‌। नाश। वचेरनुपूर्वात्‌ 
कर्तरि कानजू निपात्यते। अनूचानः। अन्ववोचत्‌। अन्वब्रवीतू। अनूवाच॥ 

लुडू ॥ ११० ॥ 


भूत इत्येव । भूतेडर्थे वर्तमानाद्‌ धातोर्लुडू प्रत्ययो भवति । अकार्षीत्‌। अहार्षीतू॥ 
वसतेर्लुड्‌ रात्रिशेषे जागरणसंततौ वक्तव्य:॥ क्‍्व भवानुषितः ? अहमत्रावात्समू॥ 


अनद्यतने लड़ ॥ १११ ॥ 


भूत इत्येव | अनद्यतन इति बहुव्रीहिनिर्देश:। अविद्यमानाथततने भूते5र्थ वर्तमानादू 
धातोर्लड प्रत्ययो भवति । अकरोत्‌। अहरत्‌। बहुब्रीहिनिर्देशः किमर्थ: ? अद्य द्यो वा 
अभुक्ष्महीति व्यामिश्रे मा भूत्‌॥ परोक्षे च लोकविज्ञाते प्रयोक्तुर्द्शनविषये लड़ 
वक्तव्य-॥ अरुणद्‌ यवनः साकेतम्‌। अरुणद्‌ यवनो माध्यमिकानिति॥ 


अभिनज्ञावचने लटू ॥ ११२ ॥ 


अभिन्ञा स्मृति, तदचन उपपदे भूतानद्यतने ढटू प्रत्ययो भवति | लडो5पवादः। 
अभिजानासि देवदत्त कश्मीरेषु वत्स्याम:। वचनग्रहणं पर्यायार्थभमू। अभिजानासि, 
स्मरसि, बुध्यसे, चेतयस इति॥ 


न यदि ॥ ११३ ॥ 


यच्छब्दसहिते5भिज्ञावचन उपपदे ढटू प्रत्ययो न भवति। पूर्वेण प्राप्त: प्रतिषिध्यते । 
अभिजानासि देवदत्त यत्‌ कश्मीरेष्ववसाम | वासमात्र स्मर्यते। नत्वपरं किचिल्लक्ष्यते। 
तेनोत्तरसूत्रस्य नायं विषयः॥ 


विभाषा साकाइक्षे ॥ ११४ ॥ 


यदीति नानुवर्तते। उभयत्र विभाषेयम्‌। अभिज्ञावचन उपपदे यच्छब्दसहिते 
केवले च विभाषा टूट प्रत्ययो भवति साकाइक्षश्चेत्‌ प्रयोक्ता। लक्ष्यलक्षणयो: संबन्धे 
प्रयोक्तुराकाक्षा भवति। अभिजानासि देवदत्त कश्मीरेषु वत्स्यामस्तत्रौदनं भोक्ष्यामहे। 
अभिजानासि देवदत्त मगधेषु वस्स्यामस्तत्रौदनं भोक्ष्यामहे । यदि खल्वषि--अभिजानासि 
देवदत्त यत्‌ कश्मीरेषु वत्स्यामः, यत्‌ तत्रौदनं भोक्ष्यामहे। अभिजानासि देवदत्त यत्‌ 
कश्मीरेष्ववसाम, यत्‌ तत्रौदनमभुज्ज्महि । वासो लक्षणम्‌, भोजन तु लक्ष्यम्‌॥ 


१ - “ अवसाम : “* अभुज्ज्महि ! इत्यपि विकल्प्यते । 


एएज.ए2(-५02.0०7 


२१० काशिका 


परोक्षे लिटू ॥ ११९ ॥ 


भूतानद्यतन इति वर्तते। तस्य विशेषणं परोक्षग्रहणम्‌ । भूतानद्यतनपरोक्षेडर्थे 
वर्तमानाद्‌ धातोर्लिंटू प्रत्ययो भवति। ननु च धात्वर्थः सर्व: परोक्ष एव ? सत्यमेतत्‌। 
अस्ति तु लोके धात्वर्थेनापि कारकेषु प्रत्यक्षाभिमानः। स यत्र नास्ति, तत्‌ परोक्षमित्युच्यते । 
चकार। जहार। उत्तमविषये5पि चित्तव्याक्षेपात्‌ परोक्षता संभवत्येव । तद्यथा--सुप्तो5ह 
किल विललाप॥ अत्यन्तापह्वे च लिड्‌ वक्तव्य:॥ कलिड्रेषु प्रस्थितोषइसि ? नाहं 
कलिड्रान्‌ जगाम। दक्षिणापथं प्रविष्टोइसि ? नाहं दक्षिणापथं प्रविवेश॥ 


हशश्वतोर्लड च ॥ ११६ ॥ 


भूतानद्यतनपरोक्षेडर्थे लिटि प्राप्ते, हशश्वतोरुपपदयोर्लडू प्रत्ययो भवति, चकारालू 
लिटू च। इति ह अकरोत्‌। इति ह चकार। शश्वदकरोतू। शश्वच्‌ चकार॥ 


प्रश्ने चासन्नकाले ॥ ११७ ॥ 


भूतानद्यतनपरोक्ष इति वर्तते। तस्य विशेषणमेतत्‌ प्रष्टव्यः प्रश्न:। आसनन्‍नकाले 
पृच्छयमाने भूतानद्यतनपरोक्षेडर्थे वर्तमानादू धातोर्लडूलिटो प्रत्ययौ भवतः। कश्चित्‌ 
कड्चित्‌ प्रृच्छति। अगच्छद्‌ देवदत्तः ? जगाम देवदत्त: ? अयजदू देवदत्त:ः ? इयाज 
देवदत्तः ? प्रश्न इति किमू ? जगाम देवदत्त:। आसन्‍्नकाल इति किम्‌ ? भवन्तं 
पृच्छामि, जघान कंस किल वासुदेवः ? ॥ 


लटू स्मे ॥ ११८ ॥ 


भूतानद्यतनपरोक्ष इति वर्तते। स्मशब्द उपपदे भूतानद्यतनपरोक्षे लटू प्रत्ययो 
भवति। लिटो5्पवादः। नडेन सम पुराधीयते। ऊर्णया सम पुराधीयते॥ 


अपरोक्षे च ॥ ११६ ॥ 


अपरोक्षे च भूतानद्यतनेडर्थे वर्तमानाद्‌ धातोः सम उपपदे लटू प्रत्ययो भवति। 
एवं सम पिता ब्रवीति। इति स्मोपाध्यायः कथयति॥ 


ननौ पृष्टप्रतिवचने ॥ १२० ॥ 


अनद्यतने परोक्ष इति निवृत्तम्‌। भूतसामान्ये विधिरयम्‌ू। ननुशब्द उपपदे 
प्रश्नपूर्वके प्रतिवचने भूतेडर्थ लटू प्रत्ययो भवति। लुडोडपवादः। अकार्षीः कर्ट 
देवदत्त? ननु करोमि भोः। अवोचलस्तत्र किंचिद्‌ देवदत्त ? ननु ब्रवीमि भोः। 

पृष्टप्रतिवचन इति किम्‌? नन्‍्वकार्षीनू माणवकः॥ 


नन्‍्वोर्विभाषा ॥ १२१ ॥ 


भूत इत्येव। नशब्दे नुशब्दे चोपपदे पृष्टप्रतिवचने विभाषा लटू प्रत्ययो भवति 
भूते। अकार्षीः कर्ट देवदत्त ? न करोमि भोः। नाकार्षमू। अहं नु करोमि। अहं 
न्वकार्षम्‌॥ 


पुरि लुडू चास्मे ॥ १२२ ॥ 


अनद्यतनग्रहणमिह मण्डूकप्लुत्यानुवर्तते । पुराशब्द उपपदे स्मशब्दवर्जिते भूता- 
नद्यतने5र्थ विभाषा लुडू प्रत्ययो भवति, लटू च। ताभ्यां मुक्ते पक्षे यथाविषयमन्ये5पि 
प्रत्यया भवन्ति | वसन्तीह पुरा छात्रा:। अवात्सुरिह पुरा छात्रा:। अवसन्निह पुरा छात्राः। 
ऊषुरिह पुरा छात्रा:। असम इति किम्‌ ? नडेन सम पुराधीयते॥ 


वर्तमाने लटू ॥ १२३ ॥ 


प्रारब्धो पपरिसमाप्तश्च वर्तमानः। तस्मिन्‌ वर्तमानेडर्थे वर्तमानादू धातोर्लट्‌ 
प्रत्ययों भवति। पचति। पठति॥ 


लटः शतृशानचावप्रथमासमानाधिकरणे ॥ १२४ ॥ 


लटः शतृशानचावित्येतावादेशौ भवतः, अप्रथमान्तेन चेत्‌ तस्य सामानाधिकरण्यं 
भवति। पचन्तं देवदत्तं पश्य। पचमान देवदत्तं पश्य। पचता कृतम्‌। पचमानेन 
कृतम्‌। अप्रथमासमानाधिकरण इति किम्‌ ? देवदत्त: पचति। लडिति वर्तमाने 
पुनर्लड्‌ू- ग्रहणमधिकविधानार्थम्‌। क्वचित्‌ प्रथमासमानाधिकरणेषपि भवति। सन्‌ 
ब्राह्मण:। अस्ति ब्राह्मण:। विद्यमानो ब्राह्मणः। विद्यते ब्राह्मणः। जुह्दत्‌। जुहोति। 
अधीयानः। अधीते॥ माइड्याक्रोशे॥ मा पचन्‌। मा पचमानः। केचिद्‌ विभाषाग्रहणमनुवर्तयन्ति 
नन्‍्वोर्विभाषा' ( ३.२.१२१ ) इति। सा च व्यवस्थिता। तत्र यथादर्शनं प्रयोगा 
नेतव्या:॥ 


सम्बोधने च ॥ १२९ ॥ 


प्रथमासमानाधिकरणार्थ आरम्भ: । संबोधने च विषये लटः शतृशानचीौ प्रत्ययौ 
भवतः। हे पचन्‌। हे पचमान॥ 

लक्षणहेत्वोः क्रियायाः ॥ १२६ ॥ 


लक्ष्यते चिह्बते येन तलल्‍्लक्षणमू। जनको हेतुः। धात्वर्थविशेषणं चैतत्‌। 
लक्षणे हेतौ चार्थे वर्तमानाद्‌ धातोः परस्यथ लटः शतृशानचावादेशौ भवतः, तौ चेल्लक्षणहेतू 
क्रियाविषयों भवतः। लक्षणे--शयाना भुज्जते यवनाः। तिष्ठन्तोइनुशासति गणकाः। 
हेतौ-अर्जयन्‌ वसति | अधीयानो वसति। लक्षणहेत्वोरिति किमू ? पचति। पठति। 
क्रियाया इति किमू ? द्रव्यगुणयोर्मा भूतू। यः कम्पते सोउश्वत्थः। यदुत्प्लवते तल्लघु। 
यन्निषीदति तद्‌ गुरु। लक्षणहेत्वोरिति निर्देश: पूर्वनिपातव्यभिचारलिड्रमू॥ 


तो सत्‌ ॥ १२७ ॥ 


तौ शतृशानचौ सर्संज्ञौ भवतः। तौग्रहणमुपाध्यसंसर्गार्थम्‌। शतृशानज्मात्रस्य 
संज्ञा भवति। ब्राह्मणस्य कुर्वनू। ब्राह्मणस्य कुर्वाण:। ब्राह्मणस्य करिष्यनू। ब्राह्मणस्य 
करिष्यमाण:। सत्प्रदेशा:--पूरणगुणसुहितार्थसदव्ययतव्य०” ( २.२.११ ) इत्येवमादय :॥ 


पूड्यजो: शानन्‌ ॥ १२८ ॥ 


पूडो यजेश्च धातोः शाननू प्रत्ययो भवति | पवमानः। यजमानः। यदि प्रत्ययाः 
शानन्नादयो न लादेशाः, कथं सोम॑ पवमानः, नडमाघ्नान इति षष्टीप्रतिषेधः ? तृन्निति 
प्रत्याहारनिर्देशात्‌। क्व संनिविष्टानां प्रत्याहारः: ? 'लटः शतृ०” ( ३.२.१२४ ) इत्यतः 
प्रभति आ तृनो ( ३.२.१३५ ) नकारात्‌। 'द्विषः शतुर्वावचनम्‌” ( २.३.६६ वा० )। 
चौरस्य द्विषन्‌। चौरं द्विषन्‌॥ 


ताच्छील्यवयोवचनशक्तिषु चानश्‌ ॥ १२६ ॥ 


ताच्छील्यं तत्स्वभावता। वयः शरीरावस्था यौवनादिः। शक्तिः सामर्थ्यम्‌। 
ताच्छील्या- दिषु धातोश्चानशू्‌ प्रत्ययो भवति। ताच्छील्ये तावत्‌ू-कतीह मण्डयमानाः। 
कतीह भूषयमाणा:। वयोवचने-कतीह कवचं पर्यस्यमानाः। कतीह शिखण्ड वहमानाः। 
शक्तौ-कतीह निध्नानाः। कतीह पचमाना:॥ 


इड्धार्यो: शत्रकृच्छूणि ॥ १३० ॥ 


इडो धारेश्च धात्वोः शतृप्रत्ययो भवत्यकृच्छिणि कर्तीरि। अकृच्छुः सुखसाध्यो 
यस्य कर्तुर्धात्वर्थ: सो5कृच्छी । अधीयन्‌ पारायणम्‌ । धारयन्नुपनिषदम्‌ | अकृच्छिणीति 
किम्‌ ? कृच्छेणाधीते। कृच्छेण धारयति॥ 

दिषोऊमित्रे ॥ १३१ ॥ 


अमित्र: शत्रु:। अमित्रे कर्तरि दविषेर्धातो: शतृप्रत्ययो भवति। दिषन्‌ू, दिषन्तौ, 
दविषन्तः। अमित्र इति किम्‌ ? द्वेष्टि भार्या पतिम्‌॥ 


सुओ यज्ञसंयोगे ॥ १३२ ॥ 


यज्ञेन संयोगो यज्ञसंयोगः। यज्ञसंयुक्तेडभिषवे वर्तमानात्‌ सुनोतेर्धातो: शतृप्रत्ययो 
भवति। सर्वे सुन्वन्तः। सर्वे यजमानाः सत्रिण उच्चन्ते। संयोगग्रहणं प्रधानकर्तुप्रति- 
पत्त्यर्थमू। याजकेषु मा भूत्‌। यज्ञसंयोग इति किम्‌ ? सुनोति सुराम्‌॥ 


अर्हः प्रशंसायाम्‌ ॥ १३३ ॥ 


प्रशंसा स्तुति:। अहतिर्धातोः प्रशंसायां शतृप्रत्ययो भवति। अ्हन्निह भवान्‌ 
विद्याम्‌। अर्हन्निह भवान्‌ पूजाम्‌। प्रशंसायामिति किमू ? अ्हति चौरो वधम्‌॥ 


आ क्वेस्तच्छीलतद्धर्मतत्साधुकारिषु ॥ १३४ ॥ 


आराजभास०! ( ३.२.१७७ ) इति क्विपं वक्ष्यति । आ एतस्मात्‌ क्विप्संशब्दनादू 
यानित ऊर्ध्वमनुक्रमिष्यामस्तच्छीलादिषु कर्तुषु ते वेदितव्या। अभिविधौ चायमाडू। 
तेन क्विषोष्प्ययमर्थनिर्देशः। तदिति धात्वर्थ: शीलादिविशेषणत्वेन निर्दिश्यते | तच्छीलो 
यः स्वभावतः फलनिएपेक्षस्तत्र प्रवर्तते । तद्धर्मा तदाचारः, यः स्वधर्मे ममायमिति प्रवर्तते 
विनापि शीलेन। तत्साधुकारी यो धात्वर्थ साधु करोति। उत्तरत्रैवोदाहरिष्याम:॥ 


तृनू ॥ १३५ ॥ 


सर्वधातुभ्यस्तृन्‌ प्रत्ययो भवति तच्छीलादिषु कर्तुषु। नकारः स्वरार्थ:। तच्छीले 
तावत्‌-कर्ता कटानू। वदिता जनापवादानू। तद्धर्मणि-मुण्डयितारः श्राविष्ठायना 
भवन्ति वधूमूढाम्‌ । अन्नमपहर्तार आह्रका भवन्ति श्राद्धे सिद्धे। उन्‍्नेतारस्तौल्वलायना 
भवन्ति पुत्रे जाते। तत्साधुकारिणि-कर्ता कटमू। गन्ता खेटमू॥ तृन्विधावृत्विक्षु 
चानुपसर्गस्य॥ होतां। पोतां। अनुपसर्गस्थेति किमू ? उ१दगाता। प्रशति१ह9र्ता। तृजेव 
भवति। स्वरे विशेषः॥ नयतेः षुकू च॥ नेष्टां ॥ त्विषेर्देवतायामकारश्चोपधाया 
अनिटूत्वं च॥ त्वष्टा॥ क्षदेश्च नियुक्ते॥ क्षत्ता। क्वचिदधिकृत उच्यते॥ छन्दसि 
तृच्च॥ क्ष१त्तृभ्य॑ संग्रहीतृभ्यं: ( मा० सं० १६.२६ )। स्वरे विशेषः॥ 

अलंकृज्निराकृजूप्रजनोत्पचोत्पतोन्मदरुच्यपत्रपवृतुवृधुसहचर इष्णुच्‌ 
॥ १३६ ॥ 


अलंकृजादिभ्यो धातुभ्यस्तच्छीलादिषु कर्तृषु इष्णुच्‌ प्रत्ययो भवति। अलंकरिष्णु:। 
निराकरिष्णु:। प्रजनिष्णु:। उत्पचिष्णु:। उत्पतिष्णु:। उन्मदिष्णु:। रोचिष्णु:। 
अपत्रपिष्णु:। वर्तिष्णुः। वर्धिष्णु:। सहिष्णु:। चरिष्णुस्‍॥ अलंकृजो मण्डनार्थाद्‌ 
युचः पूर्वविप्रतिषेधेनेष्णुजू्‌ वक्तव्यः॥ 


णेश्छन्दसि ॥ १३७ ॥ 


ण्यन्तादू धातोश्छन्दसि विषये तच्छीलादिषु कर्तृषु इष्णुच्‌ प्रत्ययो भवति। दृषद॑ 
धारयिष्णवः ( शा० आ० १२.२ )। वीरुध॑: पारयिष्णवं: ( ऋ० १०.६७.३ )॥ 


भुवश्च ॥ १३८ ॥ 


भवतेर्धातोश्छन्दसि विषये तच्छीलादिष्विष्णुच्‌ प्रत्ययो भवति। भविष्णु: ( मै० 
सं० १.८.१ )। योगविभाग उत्तरार्थ:। चकारोष्नुक्तसमुच्चयार्थ:। भ्राजिष्णुना लोहितचन्दनेन॥ 


ग्लाजिस्थश्च क्स्‍नुः ॥ १३६ ॥ 


छन्दसीति निवृत्तम्‌। ग्ला जि स्था इत्येतेभ्यो धातुभ्यश्चकारादू भुवश्च तच्छीलादिषु 
क्सनुः प्रत्ययो भवति। ग्लास्नुः। जिष्णु:। स्थास्नुः। भूष्णु:। गिच्‌ चाय॑ प्रत्ययः, न 
कित्‌। तेन स्थ ईकारो न भवति। 'क्क्डिति च! ( १.१.६ ) इत्यत्र गकारो5पि चर्त्वभूतो 
निर्दिश्यते, तेन गुणो न भवति। 5युकः किति” ( ७.२.११ ) इत्यत्रापि गकारो निर्दिश्यते, 
तेन भुव इड्‌ न भवति। 
क्स्नोगित्त्वान्न स्थ ईकारः क्डितोरीत्वशासनात्‌ | 
गुणाभावशर््रिषु स्मार्यः 2युकोडनिट्त्वं गकोरितो:॥ 
॥ दंशेश्ठन्दस्युपसंख्यानम्‌॥ दडक्ष्णव: प)शर्वः ( मा० सं० १९.१५ )॥ 


त्सिगृधिधृषिक्षिपे: क्नुः ॥ १४० ॥ 


त्सादिभ्यो धातुभ्यस्तच्छीलादिषु कनुः प्रत्ययो भवति। तस्‍्नुः। गृध्नुः। धृष्णु:। 
क्षिप्णु:॥ 


१ - प्रक्षिप्तमिदं वाक्यं पद० अव्याख्यातत्वादू, महाभाष्ये चानुपलम्भात्‌। अत्नत्यो न्‍्यासाभिप्रायो वाक्यरूपेण 
प्रक्षिप्पते ( न्‍्यासपर्यालोचन पृ० ३०८ )॥ . २- 'क्षिप्नु: ” इत्यपपाठो मुद्रितेषु । 

शमित्यष्टाभ्यो घिनुणू ॥ १४१ ॥ 


इतिशब्द आद्यर्थ:। शमादिभ्यो धातुभ्यो5ष्टाभ्यस्तच्छीलादिषु कर्तुषु घिनुण्‌ 
प्रतययो भवति। “शमु उपशमे” ( दिवा० ६१ ) इत्यतः प्रभृति 'मदी हर्ष! ( दिवा० ६८) 
इत्येवमन्तः शमादिर्दिवाद्यन्तर्गण:। घकार उत्तरत्र कुत्वार्थस-। उकार उच्चारणार्थ:। 
णकारो वृद्धचर्थ:। शमी। तमी। दमी। श्रमी। भ्रमी। क्षमी। क्लमी। प्रमादी। 
उनन्‍्मादी। अष्टाभ्य इति किमू ? असिता॥ 
संपरचानुरुधाड््यमाड्यसपरिसूसंसृजपरिदेविसंज्वरपरिक्षिपपरिरटपरिवद- 
परिदहपरिमुहदुषद्धिषद्रुहदुहयुजाक्रीडविविचत्यजरजभजातिचरापचरा- 
मुषाभ्याहनश्च ॥ १४२ ॥ 

घिनुणनुवर्तते। संपृचादिभ्यो धातुभ्यो घिनुणू भवति तच्छीलादिषु। प्री 
संपर्के! ( रुधा० २४ ) इति रुधादिर्गद्यते, न त्वदादिलुग्विकरणत्वातू | परिदेविर्भ्वादिर्गृद्यते 
दिवु देवने' ( भ्वा० ३३६ ) इति। '्षिप प्रेरणे! ( दिवा० १९, तुदा० ५ ) दिवादिस्तुदादिश्च 
सामान्येन गृह्मयते । 'युज समाधौ” ( दिवा० ६६ ) दिवादिः, युजिर्‌ योगे! ( रुधा० ७ ) 
रुधादिः। दयोरपि ग्रहणम्‌ । र|ज्ज रागे! ( भ्वा० ७२५ ) इत्यस्य निपातनादनुनासिकलोपः | 
संपर्की। अनुरोधी। आयामी। आयासी। परिसारी। संसर्गी। परिदेवी। संज्वारी। 
परिक्षेपी । परिराटी। परिवादी। परिदाही। परिमोही। दोषी। देषी। द्रोही। दोही। 
योगी। आक्रीडी | विवेकी। त्यागी। रागी। भागी। अतिचारी। अपचारी। आमोषी। 
अभ्याघाती॥ 


वो कषलसकत्थस्रम्भ: ॥ १४३ ॥ 


“कष हिंसार्थ:' ( भ्वा० ४६२ ) 'लस श्लेषणक्रीडनयो:ः” ( भ्वा० ४७३ ) कत्थ 
श्लाघायाम्‌” ( भ्वा० ३० ) स्रम्भु विश्वासे! ( भ्वा० ९०७ ) एतेभ्यो धातुभ्यो विशब्द 
उपपदे घिनुणू प्रत्ययो भवति | विकाषी। विलासी। विकत्थी। विद्रम्भी॥ 


अपे च लघ: ॥ १४४ ॥ 


“लष कान्तौ” ( भ्वा० ६२८ ) अस्माद्‌ धातोरप उपपदे चकारादू वो च घिनुण्‌ 
भवति। अपलाषी। विलाषी॥ 


प्रे लपसूद्रमथवदवसः ॥ १४५ ॥ 
प्र उपपदे लपादिभ्यो घिनुण्‌ भवति। प्रलापी। प्रसारी। प्रद्रावी। प्रमाथी। 

प्रवादी। प्रवासी । वस इति 'वस निवासे' ( भ्वा० ७३१ ) इत्यस्य ग्रहणं नाच्छादनार्थस्य, 
लुग्विकरणत्वातू॥ 


निन्दहिंसक्लिशखादविनाशपरिक्षिपपरिरटपरिवादिव्याभाषासूयो वुजञ्‌ 
॥ १४६ ॥ 

निन्दादिभ्यो धातुभ्यस्तच्छीलादिषु कर्तृषु वुज्‌ प्रत्ययो भवति। पज्चम्यर्थे प्रथमा । 

'क्लिश उपतापे” ( दिवा० ५० ) 'क्लिशू विबाधने' ( क्रबा० ९३ ) दयोरपि ग्रहणम्‌ । 
निन्दकः। हिंसकः। क्लेशकः। खादकः। विनाशकः। परिक्षेपकः। परिराटकः। 


परिवादकः। व्याभाषकः। असूयकः। ण्वुलैव सिद्धे वुज्विधान ज्ञापनार्थम्‌-ताच्छीलिकेषु 
वासरूपन्यायेन तृजादयो न भवन्ति ( महाभाष्य २.१३३ ) इति॥ 


देविक्रुशोश्चोपसर्गे ॥ १४७ ॥ 


देवयतेः क्रुशेश्चोपसर्ग उपपदे वुजू प्रत्ययों भवति। आदेवकः। परिदेवकः। 
आक्रोशकः। परिक्रोशकः। उपसर्ग इति किम्‌ ? देवयिता। क्रोष्टा॥ 


चलनशब्दार्थदकर्मकादू युच्‌ू ॥ १४८ ॥ 


चलनार्थेभ्य: शब्दार्थेभ्यश्चाकर्मकेभ्यो धातुभ्यस्तच्छीलादिषु कर्तृषु युच्‌ प्रत्ययो 
भवति। चलनः। चोपनः। शब्दार्थेभ्य:--शब्दनः। रवणः। अकर्मकादिति किम्‌ ? 
पठिता विद्याम्‌॥ 


अनुदात्तेतश्च हलादेः ॥ १४६ ॥ 


अनुदात्तेद्‌ यो धातुर्हलादिरकर्मकः, ततश्च युचू प्रत्ययो भवति। वर्तनः। 
वर्धनः। अनुदात्तेत इति किमू ? भविता। हलादेरिति किमू ? एधिता। आदिग्रहणं 
किम्‌ ? जुगुप्सनः। मीमांसनः। अकर्मकादित्येव-वसिता वस्रम्‌॥ 


जुचडूक्रम्यदन्द्रम्यसृगृधिज्वलशुचलषपतपदः ॥ १५० ॥ 


जुप्रभृतिभ्यो धातुभ्यो युच्‌ प्रत्ययो भवति तच्छीलादिषु कर्तृषु। जु इति सौत्रो 
धातुः। जबवनः। चड्क्रमण:। दन्द्रमण:। सरण:ः। गर्धनः। ज्वलनः। शोचनः। 
लषण:। पतनः। पदनः। चलनार्थानां पदेश्च ग्रहणं सकर्मकार्थमिह। ज्ञापकार्थ च 
पदिग्रहणमन्ये वर्णयन्ति-- ताच्छीलिकेषु मिथो वासरूपविधिरननास्ति! ( परि० ६७ ) इति। 


१ - मूले “ -- विनाशि० ' इति क्वाचित्कः पाठः। 

तेनालंकृजस्तृन्‌ न भवति, अलंकर्तेति। तथाहि-पदेरुकआ विशेषविहितेन सामान्य- 
विहितस्य युचो5सरूपत्वात्‌ समावेशो भवेदेव, किमनेन विधानेन ? ज्ञापकार्थ पुनर्विधीयते । 
प्रायिक चैतज्‌ ज्ञापकम्‌। क्वचित्‌ समावेश इष्यत एव। गन्ता खेटं विकत्थनः॥ 


क्रुधमण्डार्थेभ्यश्च ॥ १९१ ॥ 


क्रुध कोपे! ( दिवा० ७८ ) 'मडि भूषायाम्‌” ( भ्वा० २१३ ) इत्येतदर्थेभ्यश्च 
धातुभ्यो युच्‌ प्रत्ययो भवति। क्रोधनः। रोषण:। मण्डनः। भूषण:॥ 


नयः॥ १५२ ॥ 


यकारान्ताद धातोर्युच्‌ प्रत्ययो न भवति। पूर्वेण प्राप्त: प्रतिषिध्यते । क्नूयिता । 
क्ष्मायिता॥ 


सूददीपदीक्षश्च ॥ १५९३ ॥ 


सूद दीप दीक्ष इत्येतेभ्यश्च युच्‌ प्रत्ययो न भवति। अनुदात्तित्त्वात्‌ प्राप्तः 
प्रतिषिध्यते। सूदिता। दीपिता। दीक्षिता। ननु च दीपेर्विशेषविहितो रप्रत्ययो दृश्यते, 
“नमिकम्पिस्म्थ- जसकमहिंसदीपो रः' ( ३.२.१६७ ) इति। स एवं बाधको भविष्यति, 
कि प्रतिषेधेन ? वासरूपेण युजपि प्राप्नोति। ताच्छीलिकेषु च वासरूपविधिनस्तीति 
( परि० ६७ ) प्रायिकमेतदू इत्युक्तम्‌। तथा च समावेशो दृश्यते-कम्रा युवतिः, कमना 
युवतिः। कम्प्रा शाखा, कम्पना शाखेति। सूदेर्युचि प्रतिषिद्धे कं मधुसूदनो रिपुसूदन 
इति ? अनित्योथष्य॑ प्रतिषिध इति योगविभागाद्‌ विज्ञायते। अथ वा मधुसूदनादयो 
नन्यादिषु द्रक्ष्यन्ते। कृत्यल्युटो बहुलम्‌” ( ३.३.११३ ) इति ल्युडन्ता वा॥ 


लषपतपदस्थाभूवृषहनकमगमशूभ्य उकञज्‌ ॥ १५४ ॥ 


लषादिशभ्यो धातुभ्यस्तच्छीलादिषु कर्तृषु उकजू प्रत्ययो भवति। अपलाषुक 
वृषल- संगतम्‌। प्रपातुका गर्भा भवन्ति। उपपादुक सत्त्वमू। उपस्थायुका एनं पशवो 
भवन्ति। प्रभावुकमन्नं भवति। प्रवर्षुकाः पर्जन्याः। आघातुक पाकलिकस्य मूत्रम्‌ । 
कामुका एनं ख्तरियो भवन्ति। आगामुक वाराणसी रक्ष आहुः। किशारुक ती#णमाहु:॥ 


जल्पभिक्षकुट्टलुण्टवृडः घाकन्‌ ॥ १९५ ॥ 


जल्पादिभ्यो धातुभ्यस्तच्छीलादिषु कर्तृषु षाकन्‌ प्रत्ययो भवति। षकारो डीषर्थ:। 
जल्पाकः। भिक्षाकः। कुट्टाकः। लुण्टाकः। वराकः। वराकी॥ 


१ - “कापालिकस्य शूलमू ' इति बाल०। 


एएज.ए26(-५02.0०7 


२१८ काशिका 


प्रजोरिनिः ॥ १९६ ॥ 
प्रपूर्वाज्‌ जवतेः तच्छीलादिषु कर्तृषु इनिः प्रत्ययो भवति | प्रजवी | प्रजविनौ॥ 
जिदृक्षिविश्रीण्वमाव्यथाभ्यमपरिभूप्रसूभ्यश्च ॥ १५९७ ॥ 


जि जये! ( भ्वा० ३७८ ) दूडू आदरे' ( तुदा० १२० ) 'क्षि क्षये! ( भ्वा० १४५) 
क्षि निवासगत्योः” ( तुदा० ११६ ) इति दयोरपि ग्रहणम्‌। प्रसू इति 'पू प्रेरणे' ( तुदा० 
११७ ) इत्यस्य ग्रहणम्‌ | जिप्रभृतिभ्यो धातुभ्य इनिः प्रत्ययो भवति तच्छीलादिषु कर्तृषु। 
जयी। दरी। क्षयी। विश्रयी। अत्ययी। वमी। अव्यथी। अभ्यमी। परिभवी। 
प्रसवी॥ 


स्पृष्िगृहिपतिदयिनिद्रातन्द्राश्रद्धाभ्य आलुचू ॥ १५८ ॥ 


स्पृह ईप्सायाम्‌! ( चु० २६४ ) “गृह ग्रहणे! ( चु० ३२१ ) 'पत गतौ” ( चु० 
२८६) चुरादावदन्ताः पट्यन्ते। दय दानगतिरक्षणेषु' ( भ्वा० ३२२ ) द्वा कुत्सायां गतौ' 
( अदा० ४७ ) निपूर्वस्तत्पूर्वश्च, तदो नकारान्तता च निपात्यते। डुधाञ्‌ ( जु० १० ) 
श्रत्पूर्व:। एतेभ्यस्तच्छीलादिषु कर्तृषु आलुचू प्रत्ययो भवति। स्पृहयालु:। गृहयालुः। 
पतयालुः। दयालुः। निद्रालु:। तन्द्रालु:। श्रद्धालुः॥ आलुचि शीड़ो ग्रहण कर्तव्यम्‌॥ 
शयालु:॥ 


दाधेट्सिशदसदो रुः ॥ १९६ ॥ 


दा धेट्‌ सि शद सद इत्येतेभ्यो रुः प्रत्ययो भवति। दारुः। धारुव॑त्सो मातरम्‌। 
“न लोकाव्यय०? ( २.३.६६ ) इत्युकारप्रश्लेषात्‌ षष्ठी न भवति। सेरुः। शद्रु:। सद्गु:॥ 


सृघस्यदः क्मरच्‌ ॥ १६० ॥ 


सृ घसि अदू इत्येतेभ्यो धातुभ्यः तच्छीलादिषु कर्तुषु क्मरचू प्रत्ययो भवति। 
सुूमरः। घस्मरः। अद्मरः॥ 


भज्जभासमिदो घुरच्‌ ॥ १६१ ॥ 


भज्ज भास मिद इल्येतेभ्यो घुरचू प्रत्ययो भवति तच्छीलादिषु कर्तृषु। भडगुरं 
काष्ठमू्‌। घित्त्वात्‌ कुत्वमू। भासुरं ज्योति:। मेदुरः पशु:। भज्जेः कर्मकर्तरि प्रत्ययः, 
स्वभावात्‌॥ 

विदिभिदिच्छिदे: कुरचू ॥ १६२ ॥ 


ज्ञानार्थस्य विदे: ( अदा० ५९७ ) ग्रहणं न लाभार्थस्य ( तुदा० १४१ ) स्वभावात्‌ । 
विदादिभ्यो धातुभ्यः तच्छीलादिषु कर्तृषु कुरच्‌ प्रत्ययो भवति। विदुरः पण्डितः। भिदुरं 
काष्ठमू। छिदुरा रज्जु:। भिदिच्छिद्यो: कर्मकर्तरि प्रयोग:॥ व्यधेः संप्रसारणं कुरच्च 
वक्तव्य:॥ विधुरः॥ 


इण्नशूजिसर्तिभ्यः क्वरप्‌ ॥ १६३ ॥ 


इणू नशू्‌ जि सर्ति इत्येतेभ्यो धातुभ्यस्तच्छीलादिषु कर्तृषु क्वरप्‌ प्रत्ययो भवति। 
पकारस्तुगर्थ:। इत्वरः। इत्वरी। नश्वरः। नश्वरी। जित्वरः। जित्वरी। सृत्वरः। 
सृत्वरी। 'नेड्‌ वशि कृति! ( ७.२.८ ) इतीट्प्रतिषेध:॥ 


गत्वरश्च ॥ १६४ ॥ 
ग॒त्वर इति निपात्यते । गमेरनुनासिकलोपः क्वरप्‌ प्रत्ययश्च | गत्वरः। गत्वरी॥ 
जागुरूकः ॥ १६५ ॥ 


जागर्तेरूकः प्रत्ययो भवति तच्छीलादिषु कर्तृुषु। जागरूकः॥ 
यजजपदशां यडः ॥ १६६ ॥ 


यजादीनां यडन्तानामूकः प्रत्ययो भवति तच्छीलादिषु कर्तुषु । यायजूकः | जज्जपूकः । 
दन्दशूकः॥ 


नमिकम्पिस्म्थजसकमहिसदीपो रः ॥ १६७ ॥ 


नम्यादिभ्यो धातुभ्यस्तच्छीलादिषु कर्तुषु रः प्रत्ययो भवति। नग्रं काष्ठम्‌। 
कम्प्रा शाखा। स्मेर॑ं मुखमू। अजस्र जुहोति। कम्रा युवतिः। हिंख्रं रक्षः। दीप्रं काष्ठमू। 
अजस्रमिति “जसु मोक्षणे” ( दिवा० १०१ ) नज्यूर्वो रप्रत्ययान्तः क्रियासातत्ये वर्तते॥ 


सनाशंसभिक्ष उः॥ १६८ ॥ 


सन्‌ इति सन प्रत्ययो गृह्यते, न सनिर्धातुड, अनभिधानादू व्याप्तिन्यायाद्‌ वा। 
सननन्तेभ्यो धातुभ्य आशंसेभिक्षेश्व तच्छीलादिषु कर्तृषु उः प्रत्ययो भवति। चिकीर्षु:। 
जिहीर्षु। आशंसुः। भिक्षु:। “आडः शसि इच्छायाम्‌” ( भ्वा० ४१६ ) इत्यस्य ग्रहणम्‌, 
न शंसेः स्तुत्यर्थस्य ( भ्वा० ४८२ )॥ 

विन्दुरिच्छुट॥ १६६ ॥ 


विदेनुमागम इषेश्छत्वमुकारश्च प्रत्ययो निपात्यते तच्छीलादिषु कर्तृुषु। वेदनशीलो 
विन्दु:॥ एषणशील इच्छु:॥ 


क्याच्छन्दसि ॥ १७० ॥ 


क्य इति क्यच्क्यड्क्यषां सामान्येन निर्देशः। क्यप्रत्ययान्तादू धातोश्छन्दसि 
विषये तच्छीलादिषु कर्तृषु उकारप्रत्ययो भवति। मित्र१युं: ( मै० सं० २.६.१२ )। “न 
च्ान्दस्यपुत्रस्य' ( ७.४.३५ ) इति प्रतिषेधाद्‌ न दीर्घः। स॑ स्वेद१युं: ( मै० सं० ४.१२.२. 
४४ )। सुम्नयुः (ऋ० १.७६.१० )। छन्दसीति किम्‌ ? मित्रीयिता॥ 


आदृगमहनजनः किकिनो लिटू च ॥ १७१ ॥ 


आकारान्तेभ्य ऋवर्णन्तिभ्यो गम हन जन इत्येतेभ्यश्च छन्दसि विषये तच्छीलादिषु 
किकिनीौ प्रत्ययो भवतः। लिड्वच्च तो भवतः। आदिति तकारो मुखसुखार्थ:, न त्वयं 
तपरः, मा भूत्‌ तादपि परस्तपर इति ऋकारे तत्कालग्रहणम्‌ । प१पिः सोम द१दिर्गाः ( ऋ० 
६.२३.४ )। मित्रावरुणा ततुरिम्‌ (ऋ० ४.३६.२ )। दूरे ह्ध्वा जगुरिः (ऋ० १०.१०८. 
१ )। जम्मिवर्युवाँ (ऋ० ७.२०.१ )। जशध्निरवृत्रम्‌ ( ऋ० ६.६१.२० )। जज्नि बीज?म्‌ ( 
तै० सं० ७,९.२०.१ )। अथ किमर्थ कित्त्वमू, यावता 'असंयोगाल्लिटू कित्‌” ( १.२. 
९ ) इति कित्त्वं सिद्धमेव ? ऋच्छत्यूताम्‌” ( ७.४.११ ) इति लिटि गुणः प्रतिषेधविषय 
आश्भ्यते, तस्यापि बाधनार्थ कित्त्वम्‌॥ किकिनावुत्सर्गश्छठन्दसि सदा- दिभ्यो दर्शनात्‌॥ 
सेदिः ( श० ब्रा० ७.३.१.२३ )। ने*मिः (ऋ० २.५.३ )॥ भाषायां धाउक्रृज्सुजनिगमिनमिभ्यः 
किकिनो वक्तव्यो॥ दधिः। चक्रिः। सस्रिः। जज्निः। जग्मि:। नेमि:॥ सहिवहिचलिपतिभ्यो 
यडन्तेभ्य: किकिनो वक्तव्यौ॥ दीर्घोषकितः ( ७.४.८३ )। सासहिः। वावहिः। 
चाचलिः। पापतिः॥ 


स्वपितृषोर्नजिडू ॥ १७२ ॥ 


छन्दसीति निवृत्तम्‌। स्वपेस्तृषेश्च तच्छीलादिषु कर्तुषु नजिडू प्रत्ययो भवति। 
स्वपू-स्वप्नकू। तृष्णक्‌॥ धृषेश्चेति वक्तव्यम्‌॥ धृष्णक्‌॥ 


शुवन्योरारु: ॥ १७३ ॥ 


१ - “न.......... दीर्घः ” इति पाठो न सार्वत्रिकः। 

शू हिंसायाम्‌” ( क्रया० १७ ) वदि अभिवादनस्तुत्योः' ( भ्वा० १० ) एताभ्यां 
धातुभ्यां तच्छीलादिषु कर्तृष्वारुः प्रत्ययो भवति। शरारुः। वन्दारुः॥ 


भियः क्रुक्लुकनी ॥ १७४ ॥ 


“जिभी भये! ( जु० २ ) अस्मादू्‌ धातोः तच्छीलादिषु कर्तृषु क्रुक्लुकनौ प्रत्ययो 
भवतः। भीरुः। भीलुकः॥ क्रुकन्नपि वक्तव्य-॥ भीरुकः॥ 


स्थेशभासपिसकसो वरच्‌ ॥ १७९ ॥ 


&ठा गतिनिवृत्तो” ( भ्वा० ६६२ ) ईश ऐश्वर्ये! ( अदा० १० ) 'भासू दीप्तो' 
(भ्वा० ४१५ ) 'पिसू पेस गतो” ( भ्वा० ४७६ ) 'कस गतौ' ( भ्वा० ९६६ ) एतेभ्यस्तच्छीला- 
दिषु कर्तृषु वरच्‌ प्रत्ययो भवति। स्थावरः। ईश्वरः। भास्वरः। पेस्वर:। विकस्वरः॥ 


यश्च यड: ॥ १७६ ॥ 


था प्रापणे! ( अदा० ४२ ) अस्मादू यडन्तात्‌ तच्छीलादिषु कर्तृषु वरचू प्रत्ययो 
भवति। यायावरः॥ 


भ्राजभासधुर्विद्युतोर्जिपूजुग्रावस्तुवः क्विप्‌ ॥ १७७ ॥ 


भ्राजादिभ्यो धातुभ्यस्तच्छीलादिषु कर्तृषु क्विप्‌ प्रत्ययो भवति। विश्राट्‌, विभ्राजी, 
विश्राजः। भाः, भासी, भासः। धूः, धुरी, धुरः। विद्युत्‌, विद्युती, विद्युत:। ऊर्क, ऊर्जो, 
ऊर्जः। पूः, पुरी, पुरः। जवतेदीर्धश्च निपात्यते। जूः, जुबवौ, जुवः। ग्रावस्तुत्‌, 
ग्रावस्तुतौ, ग्रावस्तुतः। किमर्थमिदमुच्यते, यावता “अन्येभ्यो5पि दृश्यन्ते', 'क्विप्‌ च! 
(३.२.७५, ७६ ) इति क्विप्‌ सिद्ध एव ? ताच्छीलिकैबाध्यते | वासरूपविधिनस्तीत्युक्तम्‌ 
( ३.२.१४६ )। अथ तु प्रायिकमेतत्‌, ततस्तस्यैवायं प्रपञ्चः॥ 


अन्येभ्योषपि दृश्यते ॥ १७८ ॥ 


अन्येभ्यो5पि धातुभ्यस्ताच्छीलिकेषु क्विप्‌ प्रत्ययो दृश्यते । युकू । छित्‌। भित्‌। 
दृशिग्रहणं विध्यन्तरोपसंग्रहार्थभमू। क्वचिदू दीर्घ:। क्वचिद्‌ द्विव॑चनम्‌। क्वचित्‌ 
संप्रसार- णम्‌। क्वचिद्‌ असंप्रसारणम्‌। तथा चाह ॥ क्विब्‌ वचिप्रच्छुयायतस्तुकटप्रुजुश्रीणां 
दीर्घोउसंप्रसारणं च॥ वचि-वाक्‌। प्रच्छि-शब्दप्राट। आयतस्तू:। कटप्रू:। जूः। 
श्री:। जुग्रहणेनात्र नार्थ:, भ्राजादिसूत्र एव गृहीतत्वातू्‌॥ द्युतिगमिजुहोतीनां दे च॥ 


१ - ' क्वचिदसंप्रसारणम्‌ ” इति नास्ति है०। 

दिद्युत्‌त' जगत्‌ ॥ जुहोतेदीर्घश्चा॥ जुहू: ॥ 'दू भये” ( भ्वा० ९४८ ) इत्यस्य 
हस्वश्च दे च॥ ददृतू॥ ध्यायतेः सम्प्रसारणं च॥ धीः॥ 


भुवः संज्ञान्तरयोः ॥ १७६ ॥ 


भवतेर्धातोः संज्ञायामन्तरे च गम्यमाने क्विप्‌ प्रत्ययो भवति | विभूर्नाम कश्चितू । 
अन्तरे-प्रतिभू:। धनिकाधमर्णयोरन्तरे यस्तिष्ठति, स प्रतिभूरुच्यते॥ 


विप्रसंभ्यो ड्वज्ञायामू ॥ १८० ॥ 


भुव इति वर्तते। वि प्र सम्‌ इत्येवंपूर्वाद्‌ भवतेर्धातोईप्रत्ययो भवति, न चेत्‌ संज्ञा 
गम्यते। विभुः सर्वगतः। प्रभुः स्वामी। संभुर्जनिता। असंज्ञायामिति किम्‌ ? विभूर्नाम 
कश्चित्‌ ॥ डुप्रकरणे मितद्गवादिभ्य उपसंख्यानम्‌॥ मितं द्रवति मितद्रुः। शंभुः॥ 


धः कर्मणि ष्ट्रनू ॥ १८१ ॥ 


धयतेर्दधातेश्च कर्मणि कारके ष्ट्रनू प्रययों भवति। षकारो डीषर्थ:। धयन्ति 
तां दधति वा भैषज्यार्थमिति धात्री। स्तनदायिनी आमलकी चोच्यते॥ 


दाम्नीशसयुयुजस्तुतुदसिसिचमिहपतदशनहः करणे ॥ १८२ ॥ 


दाप्‌ लवने! ( अदा० ९२ ) 'णीजू प्रापणे” ( भ्वा० ६४२ ) 'शसु हिंसायाम्‌! 
( भ्वा० ४८५२ ) यु मिश्रणे! ( अदा० २६ ) युजिर्‌ योगे! (रुधा० ७ ) ष्टुज्‌ स्तुतौ' 
( अदा० ३६ ) तुद व्यथने' ( तुदा० १ ) 'षिज्‌ बन्धने” ( स्वा० २) 'िच क्षरणे! 
( तुदा० १४३ ) 'मिह सेचने” ( भ्वा० ७१८ ) 'पत्ल गतौ! ( भ्वा० ५८४ ) दंश दशने' 
( भ्वा० ७१५ ) 'णह बन्धने” ( दिवा० ५५ ) एतेभ्यो धातुभ्यः करणे कारके ष्ट्रन्‌ प्रत्ययो 
भवति। दान्त्यनेनेति दात्रम्‌। नेत्रमू। शस्त्रम्‌। योत्रम्‌। योक्‍त्रम्‌। स्तोत्रमू। तोत्वम्‌। 
सेत्रम्‌। सेक्त्रम्‌। मेड्ट्रमू। पत्त्रमू। दंष्ट्रा। अजादित्वातू टापू, न डीष्‌। दंशेरनुनासिक- 
लोपेन निर्देशो ज्ञापनार्थ:-क्छितो उन्यस्मिन्नपि प्रत्यये नलोपः क्वचिद्‌ भवतीति। तेन 
ल्युट्यपि भवति। दशनम्‌। नदूध्री॥ 


हलसूकरयो: पुवः ॥ १८३ ॥ 


पू इति पूड्पूओोस्सामान्येन ग्रहणम्‌। अस्माद्‌ धातोः करणे कारके ष्ट्रन्‌ प्रत्ययो 
भवति, तच्चेत्‌ करणं हलसूकरयोरवयवों भवति। हलस्य पोत्रमू। सूकरस्य पोत्रम्‌। 
मुखमुच्यते॥ 

अर्तिलूधूसूखनसहचर इत्रः ॥ १८४ ॥ 


ऋ गतौ” ( जु० १६ ) लूज्‌ छेदने' ( क्रबा० १२ ) 'धू विधूनने” ( तुदा० १०६) 
'घू प्रेरणे! ( तुदा० ११७ ) खनु अवदारणे” ( भ्वा० ६१८ ) 'षह मर्षणे! ( भ्वा० ५६१) 
चर गतिभक्षणयो:” ( भ्वा० ३७६ ) एतेभ्यो धातुभ्यः करणे कारक इच्रः प्रत्ययो भवति। 
अरित्रमू। लवित्रमू। धवित्रम्‌। सवित्रमू। खनित्रम्‌। सहित्रम्‌। चरित्रम्‌॥ 


पुवः संज्ञायामू ॥ १८९ ॥ 


पूडूपूओो: सामान्येन ग्रहणम्‌। पवतेर्धातोः करणे कारक इन्रप्रत्ययो भवति, 
समुदायेन चेत्‌ संज्ञा गम्यते। दर्भः पवित्रम्‌। बर्तिष्पवित्रम्‌॥ 


कर्तरि चर्षिदेवतयोः ॥ १८६ ॥ 


पुव इति वर्तते। पुवः करणे कर्तरि चेत्रप्रत्ययो भवति। ऋषिदेवतयोर्यथासंख्य॑ 
संबन्ध:। ऋषौ करणे, देवतायां कर्तरि। पूयतेडनेनेति पवित्रोड्यमृषि:। देवतायामू- 
अग्निः पवित्र स मा पुनातु । वायुः सोम: सूर्य इन्द्र: पवित्र ते मा पुनन्तु ( निरु० ९.६ )॥ 


जीतः क्त:ः॥ १८७ ॥ 


जि इद्‌ यस्यासौ जीतू। जीतो धातोर्वर्तमानेडर्थे क्तप्रत्ययो भवति। भूते निष्ठा 
विहिता वर्तमाने न प्राप्नोतीति विधीयते। “जिमिदा स्नेहने” ( भ्वा० ४६५ )-मिन्नः। 
जिक्ष्विदा-क्षिवण्ण:। जिधृषा-दधृष्ट:॥ 


मतिबुद्धिपूजार्थेभ्यश्च ॥ १८८ ॥ 


मतिरिच्छा। बुद्धिज्ञानम्‌। पूजा सत्कारः। एतदर्थेभ्यश्च धातुभ्यो वर्तमानार्थे 
क्तप्रत्ययो भवति। राज्ञां मतः। राज्ञामिष्ट:। राज्ञां बुद्धः। राज्ञां ज्ञातः। राज्ञां पूजितः। 
राज्ञामर्चित:। अनुक्तसमुच्चयार्थश्चकारः। 
शीलितो रक्षितः क्षान्त आक्रृष्टो जुष्ट इत्यपि। 
रुष्टश्च. रुषितश्चोभावभिव्याहत इत्यपि ॥ १॥ 
हष्टतुष्टो तथा कान्तस्तथोभौ संयतोद्यतौ । 
कष्टं भविष्यतीत्याहुरमृतः पूर्ववत्‌ स्मृतः ॥ २॥ 
कष्ट इति भविष्यति काले। अमृत इति पूर्ववत्‌ | वर्तमान इत्यर्थ:। तथा सुप्तः, 
शयितः, आशितः, लिप्तः, तृप्त इत्येवमादयो 5पि वर्तमाने द्रष्टव्या:॥ 


॥ इति श्रीजयादित्यविरचितायां काशिकायां वृत्तो तृतीयाध्यायस्य द्वितीयः पाद:॥ 

॥ तृतीयाध्यायस्य तृतीयः पादः॥ 


उणादयो बहुलम्‌ ॥ १ ॥ 


वर्तमान इत्येव, संज्ञायामिति च। उणादय: प्रत्यया वर्तमाने5र्थे संज्ञायां विषये 

बहुल भवन्ति। यतो विहितास्ततोड5न्यत्रापि भवन्ति। केचिदविहिता एवं प्रयोगत 
उन्‍नीयन्ते। 'कृवापाजिमिस्वदिसाध्यशूभ्य उणू” ( प० उ० १.१ )। कारुः। वायुः। 
पायु:। जायु:। मायुः। स्वादुः। साधथु:। आशुः। 

बाहुलक॑ प्रकृतेस्तनुदृष्टे: प्रायसमुच्चयनादपि तेषाम्‌। 

कार्यसशेषविधेश्व तदुक्त नैगमरूढिभव॑ हि सुसाधु ॥ १॥ 

नाम च धातुजमाह निरुक्ते व्याकरणे शकटस्य च तोकम्‌। 

यनन पदार्थविशेषसमुन्त्य॑ प्रत्ययतः प्रकृतेश्च तदूह्यमु॥ २॥ 

संज्ञासु धातुरूपाणि प्रत्ययाश्व ततः परे । 

कार्याद्‌ विद्यादनूबन्धमेतच्छास्रमुणादिषु ॥ ३॥ 


भूतेषपि दृश्यन्ते ॥ २ ॥ 


पूर्वत्र वर्तमानाधिकारादू भूतार्थमिदं वचनम्‌। भूते काल उणादय:ः प्रत्यया 
दृश्यन्ते। वृत्तमिदं वर्त्म । चरितं तदिति चर्म | भसितं तदिति भस्म । दृशिग्रहणं प्रयोगानुसारार्थम्‌॥ 


भविष्यति गम्यादयः ॥ ३ ॥ 


भविष्यति काले गम्यादयः शब्दाः साधवो भवन्ति। प्रत्ययस्यैव भविष्यत्कालता 
विधीयते न प्रकृतेः। गमी ग्राममू। आगामी। प्रस्थायी। प्रतिरोधी। प्रतिबोधी। 
प्रतियोधी | प्रतियोगी । प्रतियायी। आयायी। भावी॥ अनद्यतन उपसंख्यानम्‌॥ 
श्वो गमी ग्रामम्‌॥ 


यावत्पुरानिपातयोर्लटू ॥ ४ ॥ 


भविष्यतीत्येव। यावत्पुराशब्दयोर्निपातयोरुपपदयोर्भविष्यति काले धातोर्लटू 
प्रत्ययो भवति। यावदू भुड्क्ते। पुरा भुड्क्ते। निपातयोरिति किमू ? यावदू दास्यति 
तावदू भोक्ष्वते। करणभूतया पुरा व्रजिष्यति॥ 


१ - “ आयावी ! इति है०। 

विभाषा कदाकह्यों: ॥ ५ ॥ 


कदा कर्हि इत्येतयोरुपपदयोर्वि भाषा भविष्यति काले धातोर्लट प्रत्ययो भवति। 
कदा भुड्क्‍्ते, कदा भोक्ष्यते, कदा भोक्ता। कर्हि भुड्क्ते, कर्हि भोक्ष्यते, कहिं भोक्ता॥ 


किंवृत्ते लिप्सायामू ॥ ६ ॥ 


विभाषेति वर्तते। किमो वृत्तं किवृत्तम्‌। वृत्तग्रहणेन तदू विभकत्यन्तं प्रतीयात्‌, 
डतरडतमौ चेति परिसंख्यान स्मर्यते । किंवृत्त उपपदे लिप्सायां भविष्यति काले धातोर्विभाषा 
लटू प्रत्ययो भवति। लिप्सा, लब्धुमिच्छा प्रार्थनाभिलाष:। क॑ भवन्तो भोजयन्ति ? क॑ 
भवन्तो भोजयितारः ? लब्धुकामः पृच्छति-कतरो भिक्षां दास्यति, ददाति, दाता वा ? 
कतमो भिक्षां दास्यति, ददाति, दाता वा ? लिप्सायामिति किमू ? कः पाटलिपूुत्र 
गमिष्यति॥ 


लिप्स्यमानसिद्धो च ॥ ७ ॥ 


विभाषेत्येव। लिप्स्यमानात्‌ सिद्धिलिप्स्यमानसिद्धिस्‍। लिप्स्यमानसिद्धौ 
गम्य- मानायां भविष्यति काले धातोर्विभाषा लटू प्रत्ययो भवति | अकिवृत्तार्थो्यमारम्भ:। 
यो भक्त ददाति, स स्वर्ग गच्छति। यो भक्त दास्यति, स स्वर्ग गमिष्यति। यो भक्त दाता, 
स स्वर्ग गन्ता। लिप्स्यमानाद्‌ भक्तात्‌ स्वर्गसिद्धिमाचक्षाणों दातारं प्रोत्साहयति॥ 


लोडर्थलक्षणे च ॥ ८ ॥ 


लोडर्थः प्रैषादिललक्ष्यते येन, स लोडर्थलक्षणो धात्वर्थ:, तत्र वर्तमानाद्‌ धातोर्भविष्यति 
काले विभाषा लटू प्रत्ययो भवति। उपाध्यायश्चेदागच्छति, उपाध्यायश्चेदागमिष्यति, 
उपाध्यायश्चेदागन्ता, अथ त्वं 5न्दो5धीष्व, अथ त्वं व्याकरणमधीष्व । उपाध्यायागमनम- 
ध्ययनप्रैषस्प लक्षणम्‌॥ 


लिड्‌ चोर्ध्वमौहूर्तिके॥ ६ ॥ 


भविष्यति, विभाषा, लोडर्थलक्षण इति सर्वमनुवर्तते | ऊर्ध्वमौहूर्तिके भविष्यति 
काले लोडर्थलक्षणार्थे वर्तमानाद्‌ धातोर्विभाषा लिड प्रत्ययो भवति, चकाराल्लटू च। 
ऊर्ध्व॑ मुहूर्ताद्‌ भव ऊर्ध्वमौहूर्तिक:। निपातनात्‌ समास:, उत्तरपदवृद्धि श्च । भविष्यतश्चैतदू 
विशेषणम्‌। ऊर्ध्व॑ मुहूर्तादुपरि मुहूर्तस्योपाध्यायश्चेदागच्छेतू, उपाध्यायश्चेदागच्छति, 
उपाध्यायश्चेदागमिष्यति, उपाध्यायश्चेदागन्ता, अथ त्वं छन्दो5धीष्व, अथ त्वं व्याकरणम- 
धीष्व॥ 

तुमुन्ण्वुलौ क्रियायां क्रियार्थायामू ॥ १० ॥ 


भविष्यतीत्येव। क्रियार्थायां क्रियायामुपपदे धातोर्भविष्यति काले तुमुन्ण्वुलो 
प्रत्ययो भवतः। भोक्तुं ब्रजति। भोजको ब्रजति। भुजिक्रियार्थों ब्रजिरत्रोपपदम्‌। 
क्रियायामिति किम्‌ ? भिक्षिष्य इत्यस्य जटाः। क्रियार्थायामिति किमू ? धावतस्ते 
पतिष्यति दण्ड:। अथ किमर्थ ण्वुलू विधीयते, यावता 'ण्वुल्तृचौ' ( ३.१.१३३ ) इति 
सामान्येन विहित एव, सो5स्मिन्‍नपि विषये भविष्यति ? छटा क्रियार्थोपपदेन बाध्येत । 
वासरूपविधिना सो5पि भविष्यति ? एवं तरहातजू ज्ञाप्यते-क्रियायामुपपदे क्रियार्थायां 
वासरूपेण तृजादयो न भवन्ति ( महाभाष्य २.१४१ ) इति। तेन कर्ता ब्रजति, विक्षिपो 
ब्रजतीत्येवमादि निवर्त्यते॥ 


भाववचनाश्च ॥ 9१9 ॥ 


भविष्यतीत्येव। भावे” ( ३.३.१८ ) इति प्रकृत्य ये घमादयो विहितास्ते च 
भाववचना भविष्यति काले क्रियायामुपपदे क्रियार्थायां भवन्ति। किमर्थमिदं यावता 
विहिता एव ते ? क्रियार्थोपपदे विहितेनास्मिन्विषये तुमुना बाध्येरनू । वासरूपविधिश्चात्र 
नास्तीत्युक्तम्‌ ( ३.३.१० )। अथ वचनग्रहणं किमर्थम्‌ ? वाचका यथा स्यु:। कथं च 
वाचका भवन्ति ? याभ्यः प्रकृतिभ्यो येन विशेषणेन विहिताः, यदि ताभ्यस्तथैव भवन्ति, 
नासामउ्जस्येनेति । पाकाय व्रजति। भूतये व्रजति। पुष्टये व्रजति॥ 


अण्‌ कर्मणि च ॥ १२ ॥ 


भविष्यतीत्येव | चकारः सन्नियोगार्थ:। धातोरण्‌ प्रत्ययो भवति भविष्यति 
काले कर्मण्युपपदे क्रियायां च क्रियार्थायामू। 'कर्मण्यण्‌” ( ३.२.१ ) इति सामान्येन 
विहितो वासरूपविधेरभावाद्‌ ण्वुला बाधितः पुनरण्‌ विधीयते, सो5पवादत्वादू ण्वुलं 
बाधते, परत्वात्‌ कादीन्‌ू। तेनापवादविषये5पि भवत्येव | काण्डलावो व्रजति | अश्वदायो 
ब्रजति। गोदायो व्रजति। कम्बलदायो व्रजति॥ 


लटू शेषे च ॥ १३ ॥ 


भविष्यतीत्येव । शेषः क्रियार्थोपपदादन्य:। शेषे शुद्धे भविष्यति काले, चकारात्‌ 
क्रियायां चोपपदे क्रियार्थायां धातोर्डट्‌ प्रत्ययों भवति | करिष्यामीति व्रजति । हरिष्यामीति 
ब्रजति । शेषे खल्वपषि--करिष्यति। हरिष्यति॥ 


लटः सद्‌ वा॥ १४ ॥ 

लटः स्थाने सत्संज्ञौ शतृशानचौ वा भवतः। व्यवस्थितविभाषेयम्‌। तेन यथा 
लटः शतृशानचौ तथास्यापि भवतः। अप्रथमासमानाधिकरणादिषु नित्यम्‌, अन्यत्र 
विकल्प:ः। करिष्यन्तं देवदत्तं पश्य। करिष्यमाणं देवदत्तं पश्य। हे करिष्यनू। हे 
करिष्यमाण। अर्जयिष्यमाणो वसति। प्रथमासमानाधिकरणे विकल्पः। करिष्यन्‌ 
देवदत्त:। करिष्यमाणो देवदत्त:। करिष्यति। करिष्यते॥ 


अनद्यतने लुटू॥ १५ ॥ 


भविष्यतीत्येव । भविष्यदनद्यतनेडर्थ वर्तमानादू धातोर्लुटू प्रत्ययो भवति | छटो5- 
पवादः। श्वः कर्ता। श्वो भोक्ता। अनद्यतन इति बहुब्रीहिनिर्देशः:। तेन व्यामिश्रे न 
भवति। अद्य श्वो वा भविष्यतीति॥ परिदेवने श्वस्तनी भविष्यदर्थे वक्तव्या॥ इयं 
नु कदा गन्ता, यैवं पादौ निदधाति। अयं नु कदाध्येता, य एवमनभियुक्तः॥ 


पदरुजविशस्पृशो घञु॥ १६ ॥ 


भविष्यतीति निवृत्तम्‌। इत उत्तर त्रिष्वपि कालेषु प्रत्यया:। पदादिभ्यो धातुभ्यो 
घजू्‌ प्रत्ययो भवति। पद्यतेउइसौ पादः। रुजत्यसौ रोगः। विशत्यसो वेशः॥ स्पृश 
उपताप इति वक्तव्यम्‌॥ स्पृशतीति स्पर्श उपतापः। ततोःचन्यत्र पचाद्ययू भवति। 
स्प१शो देवदत्त:। स्वरे विशेषः॥ 


सृ स्थिरे॥ १७ ॥ 


सर्तेर्धातोः स्थिरे कर्तरि घजञ् प्रत्ययों भवति। स्थिर इति कालान्तरस्थायी पदार्थ 
उच्यते। स चिरं तिष्ठन्‌ कालान्तरं सरतीति धात्वर्थस्य कर्ता युज्यते। चन्दनसारः। 
खदिरसार:। स्थिर इति किम्‌ ? सर्ता। सारकः॥ व्याधिमत्स्यबलेष्विति वक्तव्यम्‌॥ 
अतीसारो व्याधिः। विसारों मत्स्य:। सारो बलम्‌॥ 


भावे॥ १८ ॥ 


भावे वाच्ये धातोर्घजू्‌ प्रत्ययो भवति । पाक: । त्यागः। रागः। क्रियासामान्यवाची 
भवत्तिः। तेनार्थनिर्देशः क्रियमाण: सर्वधातुविषयः कृतो भवति। धात्वर्थश्च धातुनैवोच्यते । 
यस्तस्य सिद्धता नाम धर्मः तत्र घञादय:ः प्रत्यया विधीयन्ते। पुँल्लिड्रमेकवचनं चात्र न 
तन्त्रमू, लिड्ान्तरे वचनान्तरे5पि चात्र प्रत्यया भवन्त्येव। पक्तिः। पचनम्‌। पकुम्‌। 
पाकौ। पाका इति॥ 

अकर्तीरि च कारके संज्ञायाम्‌॥ १६ ॥ 


कर्तृवर्जिते कारके संज्ञायां विषये धातोर्घञर्‌ भवति । प्रास्यन्ति त॑ प्रासः | प्रसीव्यन्ति 
तं प्रसेव:। आहरन्ति तस्माद्‌ रसमित्याहारः। मधुराहार:। तक्षशिलाहारः। अकर्तरीति 
किम्‌ ? मिषत्यसो मेष: । संज्ञायामिति किम्‌ ? कर्तव्यः कटः। चकारः संज्ञाव्यभिचारार्थ:। 
को भवता दायो दत्त:। को भवता लाभो लब्धः। कारकग्रहणं पर्युदासे न कर्तव्यम्‌, 
तत्‌ क्रियते प्रसज्यप्रतिषेधेषपि समासो5स्तीति ज्ञापनार्थमू, आदेच उपदेशेषशिति' 
( ६.१.४५ ) इति। इत उत्तर भावे अकर्तरे च कारक इति च डयमनुवर्तते॥ 


परिमाणाख्यायां सर्वेभ्य॥ २० ॥ 


परिमाणाख्यायां गम्यमानायां सर्वेभ्यो धातुभ्यो घजू्‌ प्रत्ययो भवति। एकस्तण्डुल- 
निश्चायः। दौ शूर्पनिष्पावी। कु विक्षेपे” ( तुदा० ११८ )-दौ कारौ। त्रयः काराः। 
सर्वग्रहणमपो5पि बाधनार्थम्‌। पुरस्तादपवादन्यायेन ( परि० ५६ ) ह्यचमेव बाधेत 
नापम्‌। परिमाणाख्यायामिति किम्‌ ? निश्चयः। आख्याग्रहणं रूढिनिरासार्थम्‌। तेन 
संख्यापि गृद्यते, न प्रस्थायेव | घजनुक्रमणमजपोर्विषये, स्रीप्रत्ययास्तु न बाध्यन्ते । एका 
तिलोच्छितिः। द्वे प्रसुती॥ दारजारौ कर्तरि णिलुकू च॥ दारयन्तीति दाराः। 
जरयन्तीति जाराः॥ 


इडश्च॥ २१ ॥ 


इडो धातोर्घजञ्‌ प्रत्ययों भवति। अचोष्पवादः। अध्यायः। उपेत्यास्मादधीत 
उपाध्याय: ॥ अपादाने स्रियामुपसंख्यानं तदन्ताच्च वा डीष्‌॥ उपाध्याया। उपाध्यायी 
॥ शू वायुवर्णनिवृतेषु॥ शारो वायुः। शारो वर्ण:। शारो निवृतम्‌। 


गौरिवाकृतनी शारः प्रायेण शिशिरे क़ृशः॥ 
उपसर्गे रुवः॥ २२ ॥ 


उपसर्ग उपपदे रौतेर्धातोर्घञ्‌ प्रत्ययों भवति | अपोष्पवादः। संरावः। उपरावः। 
उपसर्ग इति किम्‌ ? रवः॥ 


समि युद्रुदुवः ॥ २३ ॥ 


सम्युपपदे यु द्रु दु इत्येतेभ्यो धातुभ्यो घजू प्रत्ययो भवति। संयावः। संद्रावः। 
संदावः। समीति किम्‌ ? प्रयवः॥ 


१ - “निचायः ” इति बाल०, पद०। २ - 'तिलोच्छित्तिः ! इति है० । 

श्रिणीभुवोउनुपसर्गे ॥ २४ ॥ 


श्रि णी भू इत्येतेभ्यो धातुभ्यो उनुपसर्गेभ्यो घज प्रत्ययो भवति । अजपोरपवादः। 
श्रायः। नायः। भावः। अनुपसर्ग इति किम ? प्रश्नयः। प्रणयः। प्रभव:। कथ॑ प्रभावो 
राज्ञः ? प्रकृष्टो भाव इति प्रादिसमासो भविष्यति। कथं च नयो राज्ञः ? #ृत्यल्युटो 
बहुलम्‌” ( ३.३.११३ ) इत्यज्‌ भविष्यति॥ 


वो क्षुश्रुवः ॥ २५ ॥ 
वावुपपदे क्षु श्रु इत्येताभ्यां धातुभ्यां घज्‌ प्रत्ययों भवति। अपोष्पवादः। 
विक्षावः। विश्वावः। वाविति किम्‌ ? क्षवः। श्रवः॥ 


अवोदोर्नियः ॥ २६ ॥ 


अव उद्‌ इत्येतयोरुपपदयोर्नयतेर्धातोर्घज्‌ प्रत्ययो भवति । अवनायः। उन्‍नायः। 
कथमुन्नयः पदार्थानाम्‌ ? क#ृत्यल्युटो बहुलम्‌” ( ३.३.११३ ) इत्यज्‌ भविष्यति॥ 


प्रे द्ुस्तुखुवः ॥ २७ ॥ 
प्रशब्द उपपदे द्वु स्तु खु इत्येतेभ्यो धातुभ्यो घज्‌ प्रत्ययो भवति। प्रद्रावः। 
प्रस्तावः। प्रस्नावः। प्र इति किम्‌ ? द्रवः। स्तवः। ख्रवः॥ 


निरभ्यो: पूल्वो: ॥ २८ ॥ 


पू इति पूड्पूजो: सामान्येन ग्रहणम्‌ | लूज्‌ छेदने” ( क्रया० १२ )। यथासंख्यमुप- 
सर्गसंबन्ध:। निरभिपूर्वयोः पूल्वोर्धात्वोर्घज्‌ प्रत्ययो भवति। निष्पावः। अभिलावः। 
निरभ्योरिति किमू ? पवः। लवः॥ 


उन्नयो्ग्र: ॥ २६ ॥ 


“गू शब्दे! ( क्रबा० २६ ) गू निगरणे” ( तुदा० ११६ ) द्योरपि ग्रहणम्‌। 
उन्न्योरुपपदयोर्गू इत्येतस्माद्‌ धातोर्घज्‌ प्रत्ययो भवति। उद्‌गारः समुद्रस्थ। निगारो 
देवदत्तस्य । उन्नयोरिति किमू ? गरः॥ 


कृ धान्ये ॥ ३० ॥ 


उन्न्योरिति वर्तते। कू इत्येतस्माद्‌ धातोरुन्न्योरुपपदयोर्घज्‌ प्रत्ययो भवति, 
धान्यविषयश्चेद्‌ धात्वर्थो भवति। विक्षेपार्थस्य किरतेग््रहणम्‌, न हिंसार्थस्य, अनभिधानात्‌ । 
उत्कारो धान्यस्य। निकारो धान्यस्य। धान्य इति किम्‌ ? भैक्ष्योत्करः। पुष्पनिकरः॥ 

यज्ञे समि स्तुवः॥ ३१ ॥ 


यज्ञविषये प्रयोगे संपूर्वात्‌ स्तौतेर्घज्‌ प्रत्ययो भवति। संस्तावश्छन्दोगानाम्‌ । 
समेत्य स्तुवन्ति यस्मिनू देशे छन्दोगाः, स देशः संस्ताव इत्युच्यते। यज्ञ इति किम्‌ ? 
संस्तवश्छात्रयो:॥ 


प्रेस्त्रोष्यज्ञे ॥ ३२ ॥ 


स्तृज्‌ आच्छादने” ( क्रद्या० १३ ) अस्माद्‌ धातोः प्रशब्द उपपदे घजू प्रत्ययो 
भवति, न चेद्‌ यज्ञविषयः प्रयोगो भवति | शड्डप्रस्तार:। अयज्ञ इति किम्‌ ? बर्लिष्प्रस्तरः॥ 


प्रथने वावशब्दे ॥ ३३ ॥ 


स्तृजू आच्छादने! ( क्र्ा० १३ ) अस्माद्‌ धातोर्विशब्द उपपदे घजू प्रत्ययो 
भवति प्रथने गम्यमाने, तच्चेत्‌ प्रथनं शब्दविषयं न भवति। प्रथनं विस्तीर्णता । पटस्य 
विस्तारः। प्रथन इति किमू ? तृणविस्तरः। अशब्द इति किम्‌ ? विस्तरों वचसाम्‌॥ 


छन्दोनाम्नि च ॥ ३४ ॥ 


वौ ख््र इति वर्तते। विपूर्वात्‌ स्तृणातेश्ठन्दोनाम्नि घजू प्रत्ययो भवति। वृत्तमत्र 
छन्दो गृह्मयते, यस्य गायत्रयादयो विशेषा:, न मन्त्रब्राह्मणम्‌, नामग्रहणात्‌। विष्टारपड्क्तिश्ठन्दः | 
विष्टारबृहती छन्दः। विष्टारपड्िक्तिशब्दो5त्र छन्‍्दोनाम, न घजन्तं शब्दरूपमू, तत्र 
त्ववयवत्वेन वर्तते। छन्दोनाम्नीत्यधिकरणसप्तम्येषा॥ 


उदि ग्रहः ॥ ३५ ॥ 


उदि उपपदे ग्रहेर्धातोर्घञ्‌ प्रत्ययों भवति। अपो5्पवाद:। उद्ग्राहः ॥ छन्दसि 
निपूर्वादपीष्यते खुगुद्यमननिषातनयो:॥ हकारस्य भकारः। उद्य्माभं च॑ निग्राभं च? 
ब्रह्म॑ देत।वा अंवीवृधन्‌ ( मा० सं० १७.६४ )॥ 


समि मुष्टो ॥ ३६ ॥ 


ग्रह इत्येव। सम्युपपदे ग्रहेर्धातोर्घम्‌ भवति मुष्टिविषयश्चेद्‌ धात्वर्थो भवति। 
मुष्टिरड्गुलिसंनिवेश:। अहो मल्लस्य संग्राह:। अहो मुष्टिकस्य संग्राह:। दृढमुष्टिता- 
ख्यायते। मुष्टाविति किम्‌ ? संग्रहो धान्यस्य॥ 

परिन्योर्नीणोर्यूताभ्रेषयों: ॥ ३७ ॥ 


परिशब्दे निशब्दे चोपपदे यथासंख्यं निय इणश्च धातोर्घज्‌ प्रत्ययों भवति। 
अचोड5प- वादः। यूताभ्रेषयोः, अत्रापि यथासंख्यमेव संबन्ध:। द्यूतविषयश्चेन्नयतेरर्थ:, 
अश्रेष- विषयश्चेदिणर्थ:। पदार्थानामनपचारो यथाप्राप्तकरणमश्रेष:। द्यूते तावत्‌-- 
परिणायेन शारान्‌ हन्ति। समन्ताननयनेन। अभ्रेषे--एषोऊत्र न्यायः। यूताशभ्रेषयोरिति 
किम्‌ ? परिणय:ः। न्‍्ययं गतः पापः॥ 


परावनुपात्यय इणः ॥ ३८ ॥ 


परिशब्द उपपद इणो धातोर्घजू्‌ प्रत्ययो भवति, अनुपात्यये गम्यमाने | क्रमप्राप्तस्या- 
नतिपातोषनुपात्यय:, परिपाटी। तव पर्यायः। मम पर्यायः। अनुपात्यय इति किम्‌ ? 
कालस्य पर्ययः। अतिपात इत्यर्थ:॥ 


व्युपयोः शेतेः पयायि ॥ ३६॥ 


वि उप इत्येतयोरुपपदयो  शेतेर्धातोर्घज्‌ भवति पययि गम्यमाने | तव विशाय:। 
मम विशायः। तव राजोपशायः। तव राजानमुपशयितु पर्याय इत्यर्थ:। पर्याय इति 
किम्‌? विशयः। उपशयः॥ 


हस्तादाने चेरस्तेये ॥ ४० ॥ 


हस्तादाने गम्यमाने चिनोतेर्धातोर्घज्‌ प्रत्ययो भवति, न चेत्‌ स्तेयं चौर्य भवति। 
हस्तादानग्रहणेन प्रत्यासत्तिरादेयस्य लक्ष्यते । पुष्पप्रचायः। फलप्रचाय:। हस्तादान इति 
किम्‌ ? वृक्षशिखरे फलप्रचयं करोति। अस्तेय इति किम्‌ ? फलप्रचयश्चौर्येण 
॥ उच्चयस्य प्रतिषेधो वक्तव्य:॥ 


निवासचितिशरीरोपसमाधानेष्वादेश्व कः ॥ ४१ ॥ 


चेरित्येव । निवसन्त्यस्मिन्निति निवासः। चीयतेउसौ चितिः। पाण्यादिसमुदायः 
शरीरम्‌ू। राशीकरणमुपसमाधानम्‌। एतेष्वर्थेषु चिनोतेर्घज्‌ प्रत्ययो भवति, धातोरादेश्च 
ककार आदेशः। निवासे तावत्‌ू-चिखल्लिनिकायः। चितौ--आकायमग्निं चिन्बीत। 
शरीरे--अनित्यकायः। उपसमाधाने--महान्‌ गोमयनिकायः। एतेष्विति किमू ? चयः। 
इह कस्माद्‌ न भवति-महान्‌ काष्ठनिचयः ? बहुत्वमत्र विवक्षितं नोपसमाधानम्‌॥ 


१ -  पुष्पप्रचय० ” इति बाल०। 

संघे चानोत्तराधर्य ॥ ४२ ॥ 


चेरित्येव। प्राणिनां समुदायः संघ:। स॒च द्वाभ्यां प्रकाराभ्यां भवति। 
एकधर्म- समावेशेन, औत्तराधर्येण वा। तत्र औरत्तराधर्यपर्युदासादितरो गृद्यते। 
संघे वाच्ये चिनोतेर्धातोर्घज्‌ प्रत्ययो भवति, आदेश्च कः। भिक्षुकनिकाय:। ब्राह्मणनिकाय:। 
वैयाकरणनिकाय:। अनौत्तराधर्य इति किमू ? सूकरनिचयः। प्राणिविषयत्वात्‌ 
संघस्येह न भवति। कृताकृतसमुच्चय:। प्रमाणसमुच्चय:॥ 


कर्मव्यतिहारे णच्‌ स्त्रियाम्‌ू ॥ ४३ ॥ 


कर्म क्रिया। व्यतिहारः परस्परकरणम्‌। कर्मव्यतिहारे गम्यमाने धातोर्णच्‌ 
प्रत्ययो भवति ख्रीलिड्े वाच्ये । तच्च भावे। चकारो विशेषणार्थो णचः स्रियामज्‌! ( ९. 
४.१४) इति। व्यावक्रोशी। व्यावलेखी। व्यावहासी वर्तते। सख्रियामिति किम्‌ ? 
व्यतिपाको वर्तते। बाधकविषये5पि क्वचिदिष्यते। व्यावचोरी। व्यावचर्ची। इह न 
भवति-व्यतीक्षा, व्यतीहा वर्तते। व्यात्युक्षी भवति। तदेतद्‌ वैचित्र्यं कं लभ्यते? 
कृत्यल्युटो बहुलम्‌” ( ३.३.११३ ) इति भवति॥ 


अभिविधौ भाव इनुण्‌ ॥ ४४ ॥ 


अभिविधिरभिव्याप्ति:, क्रियागुणाभ्यां कार्त्स्येन संबन्ध:। अभिविधौ गम्यमाने 
धातोर्भाव इनुण्‌ भवति। सोकूटिनम्‌। सांराविणम्‌। सान्द्राविणं वर्तते। अभिविधाविति 
किम्‌ ? संकोटः। संरावः। संद्रावः। भाव इति वर्तमाने पुनर्भावग्रहणं वासरूपनिरासार्थम्‌, 
तेन घञ्‌ न भवति। ल्युटा तु समावेश इष्यते। संकूटन वर्तते । तत्‌ कथम्‌ ? कृत्यल्युटो 
बहुलम्‌” ( ३.३.११३ ) इति॥ 


आक्रोशेषवन्योग्रहः ॥ ४५ ॥ 


दृष्टानुवृत्तिसामर्थ्याद्‌ घजनुवर्तते, नानन्तर इनुणू। अब नि इत्येतयोरुपपदयो- 
ग्रहिर्धातोर्घञ्‌ प्रत्ययो भवत्याक्रोशे गम्यमाने | आक्रोश: शपनम्‌। अवग्राहो हन्त ते वृषल 
भूयात्‌। निग्राहों हन्‍्त ते वृषत्र भूयात्‌। आक्रोश इति किमू ? अवग्रहः पदस्य । 
निग्रहश्चोरस्य॥ 


प्रे लिप्सायामू ॥ ४६ ॥ 


ग्रह इत्येव | प्रशब्द उपपदे ग्रहेर्धातोर्घज्‌ प्रत्ययो भवति लिप्सायां गम्यमानायाम्‌ । 


१ - इदं न न्याय्यम्‌ । द्र० पद०। 

पात्रप्रग्राहेण चरति भिक्षुः पिण्डार्थी । ख्तुवप्रग्राहेण चरति द्विजो दक्षिणार्थी | लिप्सायामिति 
किम्‌ ? प्रग्रहों देवदत्तस्य॥ 


परी यज्ञे ॥ ४७ ॥ 


परिशब्द उपपदे ग्रहेर्घञ्‌ प्रत्ययो भवति, यज्ञविषयश्चेत्‌ प्रत्ययान्ताभिधेयः स्यात्‌ । 
उत्तरपरिग्राह:। यज्ञ इति किम्‌ ? परिग्रहों देवदत्तस्य॥ 


नो वृ धान्ये ॥ ४८ ॥ 


वृ इति वृड्वृजोः सामान्येन ग्रहणम्‌ । निशब्द उपपदे वृ इत्येतस्मादू धातोर्धान्य- 
विशेषे5भिधेये घजू प्रत्ययो भवति | अपो5पवादः। नीवारा नाम ब्रीहयो भवन्ति। धान्य 
इति किम्‌ ? निवरा कन्या॥ 


उदि श्रयतियौतिपूद्रुवः ॥ ४६ ॥ 


उच्छब्द उपपदे श्रयत्यादिभ्यो घजू प्रत्ययो भवति। अजपोरपवाद:ः। उच्छायः। 
उद्यावः। उत्पावः। उद्द्रावः। कथं पतनान्ताः समुच्छूया: ? वक्ष्यमाणं विभाषाग्रहणमिह 
सिंहावलोकितन्यायेन संबध्यते॥ 


विभाषाड़ि रुप्लुवोः ॥ ९० ॥ 


आइयुपपदे रौतेः प्लवतेश्च विभाषा घजू प्रत्ययो भवति। आरावः, आरवः। 
आप्लावः, आप्लव:॥ 


अवे ग्रहो वर्षप्रतिबन्धे ॥ ९१ ॥ 


विभाषेति वर्तते। अब उपपदे ग्रहेर्धातोर्घज्‌ प्रत्ययो भवति विभाषा वर्षप्रति- 
बन्धेडभिधेये | प्राप्तकालस्य वर्षस्य कुतश्चिन्निमित्तादभावो वर्षप्रतिबन्ध:। अवग्राहो 
देवस्य, अवग्रहों देवस्य। वर्षप्रतिबन्ध इति किम्‌ ? अवग्रहः पदस्य॥ 


प्रे वणिजाम्‌ ॥ ५२ ॥ 


ग्रह इति वर्तते। विभाषेत्येव | प्रशब्द उपपदे ग्रहेर्धातोर्विभाषा घजू प्रत्ययो 
भवति, प्रत्ययान्तवाच्यश्चेद्‌ वणिजां संबन्धी भवति। वणिक्संबन्धेन च तुलासूत्र 
लक्ष्यते, न तु वणिजस्तन्त्रमू। तुला प्रगृद्यते येन सूत्रेण स शब्दार्थ:। तुलाप्रग्राहेण 
चरति, तुलाप्रग्रहेण चरति वणिगन्यो वा। वणिजामिति किमू ? प्रग्रहो देवदत्तस्य॥ 


१ - “अधरपरिग्राहः ” इत्यधिक कोशेषु ।तदयुक्तम्‌, याज्ञग्रन्थेष्वनुपलब्धे: । ' पूर्वपरिग्राहः ” इति साधीयः 
स्यात्‌ । 

रश्मो च ॥ ९३ ॥ 


ग्रहों विभाषा प्र इति वर्तते। प्रशब्द उपपदे ग्रहेर्धातोर्विभाषा घजू प्रत्ययो 
भवति, रश्मिश्चेतू प्रत्ययान्तेनाभिधीयते । रथादियुक्तानामश्वादीनां संयमनार्था रज्जू 
रश्मिरिह गृह्मते। प्रग्राहः, प्रग्रहः॥ 


वृणोतेराच्छादने ॥ ५४ ॥ 


विभाषा प्र इति वर्तते। प्रशब्द उपपदे वृणोतरर्धातोर्विभाषा घजू प्रत्ययो भवति, 
प्रत्ययान्तेन चेदाच्छादनविशेष उच्यते। प्रावारः, प्रवरः। आच्छादन इति किमू ? प्रवरा 
गौः॥ 


परो भुवो5्वज्ञाने ॥ ९५५ ॥ 


विभाषेत्येव । परिशब्द उपपदे भवतेर्धातोर्विभाषा घजू प्रत्ययो भवत्यवज्ञाने 
गम्यमाने। अवज्ञानमसत्कारः। परिभावः, परिभवः। अवज्ञान इति किम्‌ ? सर्वतो 
भवन परिभव:॥ 


एरचू ॥ ९६ ॥ 


भावे, अकर्तरि च कारक इति प्रकृतमनुवर्तते यावत्‌ कृत्यल्युटो बहुलम्‌! ( ३. 
३.११३ ) इति। इवर्णान्तादू धातोभवि, अकर्तरि च कारके संज्ञायामचू प्रत्ययो भवति। 
घजञो5पवादः। चकारो विशेषणार्थ:। “अन्तः ( ६.२.१४३ ) 'थाथघउक्ताजबित्रकाणाम्‌” 
(६.२.१४४ ) इति। चयः। अयः। जयः। क्षय:॥ अज्विधौ भयादीनामुपसंख्यानम्‌॥ 
नपुंसके क्तादिनिवृत्त्यर्धमू। भयम्‌। वर्षम्‌॥ जवसवौ छन्‍्दसि वक्तव्यौ॥ ऊर्वोरस्तु 
मे जवः ( पै० सं० २०.३६.७ )। पञ्चौदनस्‌ सवः ( पै० सं० ८.१६.३ )॥ 


ऋदोरप्‌ ॥ ९७ ॥ 


ऋकारान्तेभ्य उवर्णन्तिभ्यश्व अप्‌ प्रत्ययों भवति। घञो5पवादः। पित्करणं 
स्वरार्थभम्‌। करः। गरः। शरः। उवणणन्तिभ्य:--यवः। स्तवः। लवः। पवः। दकारो 
मुखसुखार्थ:। मा भूत्‌ तादपि परस्तपर:॥ 


ग्रहवृदनिश्चिगमश्च ॥ ५९८ ॥ 
ग्रह्मदिभ्यो धातुभ्यो5प्‌ प्रत्ययो भवति | घओोडपवादः । निश्चिनोतेस्त्वचो5पवाद:। 

ग्रह:। वरः। दरः। निश्चय:। गमः। निश्चिग्रहणं स्व॒रार्थम्‌ ॥ वशिरण्योरुपसंख्यानम्‌॥ 
वशः। रण: ॥ घजर्थे कविधान स्थास्नापाव्यधिहनियुध्यर्थम्‌॥ प्रतिष्ठन्ते5स्मिन्निति 
प्रस्थः पर्वतस्य । प्रस्नात्यस्मिन्‌ प्रस्नः। प्रपिबन्त्यस्यामिति प्रपा। आविध्यन्ति तेनेत्याविधः। 
विहन्यन्ते उस्मिन्निति विघ्न:। आयुध्यतेडनेनेत्यायुधम्‌॥ 


उपसर्गेषदः॥ ५४६ ॥ 


अबित्येव। उपसर्ग उपपदेडदेर्धातोरप्‌ प्रत्ययों भवति। विघसः। प्रघसः। 
उपसर्ग इति किम्‌ ? घासः॥ 


नौणच॥ ६०॥ 
निशब्द उपपदेड5देर्धातोर्णः प्रत्ययों भवति, चकारादप्‌ च। नन्‍्यादः। निघसः॥ 
व्यधजपोरनुपसर्ग ॥ ६१ ॥ 


व्यध जप इत्येतयोरनुपसर्गयोरप्‌ प्रत्ययो भवति । घओोडपवादः। व्यध:। जपः। 
अनुपसर्ग इति किमू ? आव्याधः। उपजापः॥ 


स्वनहसोर्वा ॥ ६२ ॥ 


अनुपसर्ग इत्येव । स्वनहसोरनुपसर्गयोर्वा अपू प्रत्ययो भवति। स्वनः, स्वानः। 
हसः, हासः। अनुपसर्ग इति किमू ? प्रस्वानः। प्रह्मसः॥ 


यमः समुपनिविषु च ॥ ६३ ॥ 


अनुपसर्गे वेति वर्तते। सम्‌ उप नि वि इत्येतेषूपपदेष्वनुपसर्गेंडपि यमेर्वा अप 
प्रत्ययो भवति | घओोडपवाद:। संयमः, संयाम:। उपयमः, उपयाम:। नियमः, नियामः। 
वियमः, वियाम:। अनुपसर्गात्‌ खल्वपि-यमः, यामः॥ 


नो गदनदपटस्वनः ॥ ६४ ॥ 


अबित्येव। निशब्द उपपदे गद नद पट स्वन इत्येतेभ्यो धातुभ्यो वा अप प्रत्ययो 
भवति। घजो5पवादः। निगदः, निगादः। निनदः, निनादः। निपठः, निपाठः। 
निस्वनः, निस्वानः॥ 


१ - “आव्याधा ! इति मुद्रितेषु पाठ: । 

क्वणो वीणायां च ॥ ६५ ॥ 


नो वानुपसर्ग इति वर्तते। क्वणतेर्धातोर्निपूर्वादनुपसर्गाच्च वीणायां वापू्‌ प्रत्ययो 
भवति। घजो5पवादः। सोपसर्गर्थ वीणाया ग्रहणम्‌ । निक्वण:, निक्वाण:। अनुपसर्गत्‌-- 
क्वणः, क्वाण:। वीणायां खल्वपि--कल्याणप्रक्वणा वीणा। एतेष्विति किम्‌ ? अतिक्वाणो 
वर्तते॥ 


नित्य पणः परिमाणे ॥ ६६ ॥ 


(पण व्यवहारे स्तुतो च' ( भ्वा० २६८ ) अस्माद्‌ धातोर्नित्यमप्‌ प्रत्ययो भवति 
परिमाणे गम्यमाने | नित्यग्रहणं विकल्पनिवृत्त्यर्थम्‌। मूलकपण:। शाकपणः। संव्यवहाराय 
मूलकादीनां यः परिमितो मुष्टिबध्यते, तस्पेदमभिधानम्‌ । परिमाण इति किम्‌ ? पाण:॥ 


मदोडनुपसर्गे ॥ ६७ ॥ 


म्देर्धातोरनुपसर्गादप्‌ प्रत्ययो भवति। घञो5पवादः। विद्यामद:। धनमदः। 
कुलमदः। अनुपसर्ग इति किम्‌ ? उन्मादः। प्रमाद:॥ 


प्रमदसंमदो हर्षे ॥ ६८ ॥ 


प्रमद संमद इत्येतों शब्दौ निपात्येते हर्षेउभिधेये। कन्यानां प्रमदः। कोकिलानां 
संमदः। हर्ष इति किम्‌ ? प्रमादः। संमादः। प्रसंभ्यामिति नोक्तम्‌। निपातन रूढ्यर्थम्‌॥ 
समुदोरजः पशुषु ॥ ६६ ॥ 


समुदोरुपपदयोरजतेर्धातो: पशुविषये धात्वर्थेउप्‌ प्रतययो भवति | घजो5उपवादः। 
“अज गतिक्षेपणयो:” ( भ्वा० १३६ ) इति पठ्यते। स संपूर्वः समुदाये वर्तते, उत्पूर्वश्च 
प्रेरणे | समजः पशूनाम्‌ । समुदाय इत्यर्थ:। उदजः पशूनाम्‌। प्रेरणमित्यर्थ:। पशुष्विति 
किम्‌ ? समाजो ब्राह्मणानाम्‌। उदाजः क्षत्रियाणाम्‌॥ 


अक्षेषु ग्लहः ॥ ७० ॥ 


ग्लह इति निपात्यते, अक्षविषयश्चेद्‌ धात्वर्थो भवति। ग्रहेरप्‌ सिद्ध एव, 
लत्वार्थ निपातनम्‌। अक्षस्य ग्लहः। अक्षेष्विति किम्‌ ? ग्रह: पादस्य। अनन्‍्ये ग्लहिं 
प्रकृत्यन्तरमाहु:। ते घर प्रत्युदाहरन्ति । ग्लाहः॥ 


प्रजने सर्ते: ॥ ७१ ॥ 

सर्तेर्धातोः प्रजने विषयेड5प्‌ प्रत्ययों भवति। घजो5्पवादः। प्रजन प्रथम 
गर्भग्रहणम्‌। गवामुपसरः | पशूनामुपसरः। ख्रीगवीषु पुंगवानां गर्भाधानाय प्रथममुपसरणमुच्यते॥ 

ह्ृः संप्रसारणं च न्यभ्युपविषु ॥ ७२ ॥ 
नि अभि उप वि इत्येतेषूषपदेषु हयतेर्धातोः संप्रसारणमपू प्रत्ययश्च भवति। 
घजञो5पवाद:। निहवः। अभिहवः। उपहवः। विहवः। एतेष्विति किम्‌ ? प्रह्मायः॥ 
आडि युद्धे ॥ ७३ ॥ 


आइयुपपदे हयतेर्धातोः संप्रसारणमप्‌ प्रत्यय॒श्च भवति युद्धेउभिधेये । आहूयन्ते5- 
स्मिन्नित्याहवः। युद्ध इति किमू ? आह्वायः॥ 


निपानमाहावः ॥ ७४ ॥ 


आइपूर्वस्य हयतेर्धातोः संप्रसारणमपू प्रत्ययो वृद्धिश्च निपात्यते, निपानं चेद- 
भिधेयं भवति। निपिबन्त्यस्मिन्निति निपानमुदकाधार उच्यते। आहावः पशूनाम्‌। 
कृपोपसरेषु य उदकाधारस्तत्र हि पानाय पशव आहूयन्ते | निपानमिति किम्‌ ? आह्वायः॥ 


भावेष्नुपसर्गस्थ ॥ ७५ ॥ 


अनुपसर्गस्य हयतेः संप्रसारणमपू प्रत्ययश्च भवति भावे5भिधेये। हवः। हवें 
हवे सुहवं शूरिमन्द्रमू (#० ६.४७.११ )। अनुपसर्गस्थेति किमू ? आह्वायः। भावग्रहणम्‌ 
अकर्तरे च कारके संज्ञायाम्‌! ( ३.३.१६ ) इत्यस्य निरासार्थम्‌॥ 


हनश्च वधः ॥ ७६ ॥ 


भावेष्नुपसर्गस्येति वर्तते | हन्तेर्धातोरनुपसर्गे भावे5प्‌ प्रत्ययों भवति, तत्संनि- 
योगेन च वधादेशः, स चान्तोदात्तः। तत्रोदात्तनिवृत्तिस्वरेणाप उदात्तत्वं भवति | वधश्चोरा- 
णाम्‌। वधो दस्यूनामू। भाव इत्येव-घातः। अनुपसर्गस्येत्येव-प्रघात:। विघातः। 
चकारो भिन्‍नक्रमत्वादू नादेशेन संबध्यते। कि तरहिं ? प्रकृतेन प्रत्ययेन। अप्‌ च, 
यश्चापरः प्राप्नोति। तेन घञअपि भवति। घातो वर्तते॥ 


मूर्तों घनः ॥ ७७ ॥ 


हन इत्येव । मूर्ति: काठिन्यम्‌। मूर्तावभिधेयायां हन्तेरप्‌ प्रत्ययो भवति, घनश्चादेश:। 
अभ्रघनः। दधिघनः। कथ॑ं घनं दधीति ? धर्मशब्देन धर्मी भण्यते॥ 

अन्तर्घनो देशे ॥ ७८ ॥ 


अन्तप्पूर्वाद्‌ हन्तेरप्‌ प्रत्ययो भवति, घनादेशश्च भवति देशेडभिधेये | अन्तर्घनः। 
संज्ञीभूतो वाहीकेषु देशविशेष उच्यते | अन्ये णकारं पठन्ति--अन्तर्घणो देश इति, तदपि 
ग्राह्ममेव । देश इति किम्‌ ? अन्‍्तर्घातो5न्यः॥ 


अगारैकदेशे प्रघणः प्रघाणश्च ॥ ७६ ॥ 


प्रपूर्वस्य हन्तेः प्रघण प्रघाण इत्येती शब्दौ निपात्येते अगारैकदेशे वाच्ये | प्रघण:। 
प्रघाण:। द्वारप्रकोष्ठो बाह्य उच्यते। अगारैकदेश इति किम्‌ ? प्रघातो5न्यः॥ 


उद्घनो5त्याधानम्‌ ॥ ८० ॥ 


उत्पूर्वस्य हन्तेः उद्घन इति निपात्यते5त्याधानं चेद्‌ भवति। उद्घनः। यस्मिन्‌ 
काष्टे स्थापयित्वा अन्यानि काष्ठानि तक्ष्यन्ते तदभिधीयते। उद्घातो5न्यः॥ 


अपघनोऊ5ड्ूम्‌ ॥ ८१ ॥ 


अप॒पूर्वस्य हन्तेरपघन इति निपात्यते, अड्ं चेत्‌ तद्‌ भवति। अपघनः अड्डम्‌। 
अवयवः, एकदेशो न सर्वः। कि तहिं ? पाणिः पादश्चाभिधीयते। अपघातो5न्य:॥ 


करणेज्योविद्रुषु ॥ ८२ ॥ 


हन इति वर्तते। अयसू विद्वु इत्येतेषूपपदेषु हन्तेर्धातोः करणे कारकेषप्‌ प्रत्ययो 
भवति, घनादेशश्च। अयो हन्यतेड्नेनेत्ययोघन:। विघनः। द्रुघनः। द्रुघण इति 
केचिदुदाहरन्ति । कथं णत्वम्‌ ? अरीहणादिषु पाठातू। पूर्वपदात्‌ संज्ञायामगः” ( ८. 
४.३ ) इति वा॥ 


स्तम्बे क च ॥ ८३ ॥ 


करणे हन इति वर्तते। स्तम्बशब्द उपपदे करणे कारके हन्तेः कः प्रत्ययो भवति 
चकारादप्‌ च, तत्र घनादेशः। स्तम्बघ्नः, स्तम्बधनः। स््रियां स्तम्बध्ना स्तम्बघनेतीष्यते । 
करण इत्येव-स्तम्बघात:॥ 


परो घः ॥ ८४ ॥ 


करणे हन इत्येव। परिशब्द उपपदे हन्तेर्धातोरपू प्रत्ययों भवति करणे कारके, 
घशब्दश्चादेशः। परिहन्यतेडनेनेति परिघः। पलिघः॥ 

उपघ्न आश्रये ॥ ८५ ॥ 


उपपूर्वस्य हन्तेरप्‌ प्रत्यय उपधालोपश्च निपात्यत आश्रयेडमिधेये | आश्रयशब्द:ः 
सामीय॑ प्रत्यासत्तिं लक्षयति | पर्वतोपघ्नः। ग्रामोपघ्नः। आश्रय इति किम्‌ ? पर्वतोपघात 
एवान्यः॥ 


संघोद्घौ गणप्रशंसयो:॥ ८६ ॥ 


समुदोरुपपदयोहन्तेर्धातोरप्‌ प्रत्ययो भवति, टिलोपो घत्वं च निपात्यते, यथासंख्य॑ 
गणे5भिधेये, प्रशंसायां गम्यमानायाम्‌ । संघः पशूनाम्‌। उद्घो मनुष्याणाम्‌ । गणप्रशंसयो- 
रिति किम्‌ ? संघातः॥ 


निघो निमितम्‌ ॥ ८७ ॥ 


निघ इति निपूर्वाद्‌ हन्तेरप्‌ प्रत्ययः टिलोपो घत्वं च निपात्यते, निमितं चेदभिधेयं 
भवति। समन्तादू मितं निमितम्‌, समारोहपरिणाहमू। निघा वृक्षा:। निघाः शालयः। 
निमितमिति किम्‌ ? निघातः॥ 


ड्वितः क्त्रिः ॥ ८८ ॥ 


भावे5कर्तरे च कारक इति वर्तते। डु इद्‌ यस्य, तस्माद्‌ ड्िवतो धातोः क््रः 
प्रत्ययो भवति। कक्त्रेमम्नित्यम्‌” ( ४.४.२० ) इति वचनात्‌ केवलो न प्रयुज्यते | 'डुपचष्‌ 
पाके! ( भ्वा० ७२२ )-पक्त्रिममू। 'डुवप बीजसंताने” ( भ्वा० ७२६ )-उप्क्रिमम्‌। 
डुकृजू करणे” ( तना० १० )-हक्ृत्रिमम्‌॥ 


ट्वितोउथुच्‌ ॥ ८६ ॥ 


टु इदू यस्य, तस्माट्‌ ट्रवतो धातोरथुच्‌ प्रत्ययो भवति भावादौ। ुवेप 
कम्पने! ( भ्वा० २५६ )-वेपथु:। “टुओश्वि गतिवृद्धबो: ( भ्वा० ७३६ )-श्वयथुः। 
टुक्षु शब्दे! ( अदा० २६ )-हक्षवथुः॥ 


यजयाचयतविच्ठप्रच्छरक्षो नडू ॥ ६० ॥ 


भावे5कर्तरे च कारक इति वर्तते। यजादिभ्यो धातुभ्यो न प्रत्ययो भवति। 
डकारो गुणप्रतिषेधार्थ:। यज्ञ:। याच्जा। यत्नः। विश्नः। प्रश्नः। रक्ष्ण:। प्रच्छेरसंप्रसारणं 
ज्ञापकात्‌ 'प्रश्ने चासन्‍नकाले” ( ३.२.११७ ) इति॥ 


१, मनुष्य: इति है0। २. गुणवृद्धिप्रति०' इति बाल०। 

स्वपो नन्‌ ॥ ६१ ॥ 
स्वपेर्धातोर्नन्‌ प्रत्ययो भवति। नकारः स्वरार्थ:। स्वप्न:॥ 
उपसर्गे घोः किः ॥ ६२ ॥ 


भावे5कर्तरि च कारक इति वर्तते। उपसर्ग उपपदे घुसंज्ञकेभ्यो धातुभ्यः किः 
प्रत्ययों भवति। कित्करणमातो लोपार्थम्‌। प्रदिः। प्रधिः। अन्तर्धिः॥ 


कर्मण्यधिकरणे च ॥ ६३ ॥ 


घोरित्येव । कर्मण्युपपदे घुसंज्नकेभ्यो धातुभ्यः किः प्रत्ययो भवत्यधिकरणे कारके । 
जल धीयते5स्मिन्निति जलधिः। शरधिः। अधिकरण ग्रहणमर्थान्तरनिरासार्थम्‌ । चकारः 
प्रत्ययानुकर्षणार्थ:॥ 


स्त्रियां क्तिन्‌ू ॥ ६४ ॥ 


भावे5कर्तरे च कारक इति वर्तते। मस्रीलिड़े भावादौ धातोः क्तिन्‌ प्रत्ययो 
भवति। घञजजपामपवादः। क्ृतिः। चितिः। मतिः॥ क्तिन्नाबादिशभ्यश्च वक्तव्य:॥ 
आबादय:ः प्रयोगतोउनुसर्तव्या। आप्तिः। राद्धिः। दीप्तिः। स्रस्तिः। ध्वस्तिः। 
लब्धिः॥ श्रुयजिस्तुभ्यः करणे॥ श्रूयतेषनयेति श्रुतिः। इष्टि:। स्तुतिः॥ ग्लाम्लाज्याहाभ्यो 
निः॥ ग्लानिः। म्लानिः। ज्यानिः। हानिः ॥ ऋतलारल्वादिभ्यः क्तिन्निष्ठावद्‌ 
भवतीति वक्तव्यम्‌ू ॥ कीर्णि:। गीर्णिः। जीर्णि:। शीर्णिः। लूनिः। धूनिः 
॥ संपदादिभ्यः क्विपूु॥ संपत्‌। विपत्‌। प्रतिपत्‌ ॥ क्तिन्नपीष्यते॥ संपत्तिः। 
विपत्ति:॥ 


स्थागापापचो भावे ॥ ६५ ॥ 


ख्रियामिति वर्तते। स्थादिभ्यो धातुभ्यः स््रीलिड्ढे भावे क्तिन्‌ प्रत्ययो भवति। 
अड्ोष्पवादस्य बाधकः। प्रस्थितिः। उद्गीतिः। संगीतिः। प्रपीति:। संपीतिः। 
पक्तिः। भावग्रहणमर्थान्तरनिरासार्थम्‌। कथमवस्था संस्थेति ? व्यवस्थायामसंज्ञायाम्‌ 
( १.१.३४ ) इति ज्ञापकाद नात्यन्ताय बाधा भवतीति॥ 


मन्त्रे वृषेषपचमनविदभूवीरा उदात्तः ॥ ६६ ॥ 


१ -  स्वस्तिः ” इति बाल०। २ - “ यूनिः ? “ पूनिः ” इति वा प्रायिकः पाठः । 

भावे स्रियामिति वर्तते। मन्त्रे विषये वृषादिभ्यो धातुभ्यः क्तिनू प्रत्ययो भवत्युदात्त:। 
प्रकृतिप्रत्यययोर्विभक्तिविपरिणामेन संबन्धः। कस्मादेवं कृतम्‌ ? वैचित्रयार्थम्‌। वृष्टिः 
(ऋ० १.३८.८ )। इपैष्टि: (ऋ० ४.४.७ )। पवैक्तिः (ऋ० ४.२४.५ )। म9तिः (ऋ० १. 
१४१.१ )। वित्तिं: ( मा० सं० १८.१४ )। भूतिं: ( मा० सं० १८.१४ )। वी१तिः ( शौ० 
सं० २०.६६.३ )। रातिः (ऋ० १.३४.१ )। सर्वत्र सर्वधातुभ्यः सामान्येन विहित एव 
क्तिनू। उदात्तार्थ वचनम्‌। इषेस्तु इच्छा? ( ३.३.१०१ ) इति निपातन वक्ष्यति। ततः 
क्तिन्‍्नपि विधीयते। मन्त्रादन्यत्रादिरुदात्त:॥ 


ऊतियूतिजूतिसातिहेतिकीर्तवश्व ॥ ६७ ॥ 


मन्त्र इति नानुवर्तते | ऊत्यादयः शब्दा निपात्यन्ते। उदात्त इति वर्तते। अवतेः 
ज्वरत्वरस्रिव्यविमवामुपधायाश्च” ( ६.४.२० ) इत्यूट। ऊतिः। स्वरार्थ वचनम्‌। 
यौतेर्जवतेश्च यूतिः, जूतिः। दीर्घत्वं च निपात्यते । सातिः। स्यतेरित्त्वाभावो निपात्यते । 
सनोतेर्वा जनसनखनाम्‌०” ( ६.४.४२ ) इत्यात्वे कृते स्व॒रार्थ निपातनम्‌। हन्तेहिनोतेर्वा 
हेतिः। कीर्तयतेः कीर्ति :॥ 


ब्रजयजोभवि क्यप्‌ ॥ €८ ॥ 


उदात्त इत्येव। ब्रजयजोर्धात्वोः सत्नीलिड़े भावे कक्‍्यपू प्रत्ययो भवत्युदात्तः। 
क्तिनोउपवाद:ः। व्रज्या। इज्या। पित्करणमुत्तरत्र तुगर्थम्‌॥ 


संज्ञायां समजनिषदनिपतमनविदषुज्शीड्भुजिण: ॥ ६६ ॥ 


भाव इति न स्वर्यते। पूर्व एवात्रार्थाधिकारः। समजादिभ्यो धातुभ्यः खत्रियां 
क्यप्‌ प्रत्ययो भवत्युदात्तः संज्ञायां विषये। समजन्त्यस्यामिति समज्या। निषद्या। 
निपत्या। मन्‍्या। विद्या। सुत्या। शय्या। भृत्या। इत्या। कथं तदुक्तमू-* स्त्रियां 
भावाधिकारोऊ5स्ति तेन भार्या प्रसिध्यति ' इति ? भावाधिकारों भावव्यापारों वाच्यत्वेन 
विवक्षितः, न तु शाम्रीयोइधिकार:॥ 


कृजअ: श च ॥ १०० ॥ 


करोतेर्धातोः स्त्रियां शः प्रत्ययो भवति, चकारात्‌ क्यप्‌ च। योगविभागोषत्र 
कर्तव्यः, क्तिन्‍्नपि यथा स्यात्‌। क्रिया। कृत्या। कृतिः॥ 


9 - वित्ति-भूत्योः स्वरो न संवदते । २- “मत्या ? इति न्‍्यासः । 

इच्छा॥ १०१ ॥ 


इषेर्धातो: शः प्रत्ययो यगभावश्च निपात्यते। इच्छा॥ परिचर्यापरिसयम्रिगया- 
टाट्यानामुपसंख्यानमू्‌॥ परिचर्या। परिसर्या। मृगया। अटाट्या॥ जागर्तेरकारो वा॥ 
जागरा। जागर्या॥ 


अ प्रत्ययात्‌ ॥ १०२ ॥ 


प्रत्ययान्तेभ्यो धातुभ्यः स्रियामकारः प्रत्ययो भवति । क्तिनोउपवादः। चिकीर्षा । 
जिहीर्षा। पुत्रीया। पुत्रकाम्या। लोलूया। कण्डूया॥ 


गुरोश्च हलः ॥ १०३ ॥ 


हलन्तो यो धातुर्गुरुमानू, ततः ख्लरियामकारः प्रत्ययो भवति। क्तिनोउपवादः। 
कुण्डा। हुण्डा। ईहा। ऊहा। गुरोरिति किम्‌ू ? भक्तिः। हल इति किम्‌ ? नीतिः॥ 


षिद्भिदादिभ्योषडू ॥ १०४ ॥ 


षिद्भ्यो भिदादिभ्यश्च झ्ियामड्‌ प्रत्ययो भवति। गणपरिपटितेषु 
भिदादिषु निष्कृष्य प्रकृतयो गृह्मयन्ते। जूषू-जरा। त्रपूषू-त्रपा। भिदादिभ्यः खल्वपि-- 
भिदा। छिदा। विदा। क्षिपा। गुहा गिर्योषध्योः ( ग० सू० २६ )। श्रद्धा। मेधा। 
गोधा। आरा। हारा। कारा। क्षिया। तारा। धारा। लेखा। रेखा। चूडा। पीडा। 
वपा। वसा। मृजा। क्रपेः संप्रसारणं च ( ग० सू० ३० )। कृपा। भिदा विदारणे ( 
ग० सू० ३१ )। भित्तिरन्या। छिदा द्ैधीकरणे ( ग० सू० ३३ )। छित्तिरन्या। आरा 
शख्याम्‌ ( ग० सू० ३३ )। आर्तिरिन्या। धारा प्रपाते ( ग० सू० ३४ )। धृतिरन्या॥ 


चिन्तिपूजिकथिकुम्बिचर्चश्च ॥ १०५ ॥ 


“चिति स्पृत्यामुं ( चु० २ ) 'पूज पूजायाम्‌”! ( चु० १११ ) कथ 
वाक्यप्रबन्धे! ( चु० २७६ ) 'कुबि आच्छादने” ( चु० १२३ ) चर्च अध्ययने” ( चु० 
१८१) चुरादिः। एशभ्यो धातुभ्यो युचि प्राप्ते स्रियामड्‌ प्रत्ययो भवति। चिन्ता। पूजा। 
कथा। कुम्बा। चर्चा। चकारादू युजपि भवति। चिन्तना॥ 


आतश्चोपसर्गे ॥ १०६ ॥ 


आकारान्तेभ्य उपसर्ग उपपदे स्तरियामड़्‌ प्रत्ययों भवति। क्तिनोषपवादः। प्रदा। 
उपदा। प्रधा। उपधा। श्रदन्तरोरुपसर्गवदू वृत्तिः। श्रद्धा। अन्तर्धा॥ 

ण्यासश्रन्थो युचू ॥ १०७ ॥ 


प्यन्तेभ्यो धातुभ्यः, आस अ्रन्थ इत्येताभ्यां च ख््रियां युच्‌ प्रत्ययो भवति। 
अकार- स्यापवादः:। कारणा। हारणा। आसना। अश्रन्थना। कथमास्या ? 
“ऋहलोण्यत्‌” ( ३.१.१२४ ) भविष्यति। वासरूपप्रतिषेधश्च स्रीप्रकरणविषयस्यैवोत्सर्गापवादस्य । 
श्रन्थिः क्रद्यादि्गह्मयते-“श्रन्थ विमोचनप्रतिहर्षयो:” ( क्रया० ४३ ) इति, न चुरादि:-- 
“्रन्थ ग्रन्थ संदर्भे! ( चु० २६४) इति, ण्यन्तत्वेनेव सिद्धत्वात्‌ ॥ घट्टिवन्दिविदिभ्य 
उपसंख्यानम्‌॥ घड्दना। वन्दना। वेदना। घट्टेभीवादिकस्य ग्रहणं 'घट्ट चलने! ( भ्वा० 
१५९६ ) इति, न चौरादिकस्य 'घट्ट संवरणे! (चु० ६८ ) इत्यस्य ग्रहणम्‌, तस्य 
णेरित्येव सिद्धत्वात्‌ ॥ इषेरनिच्छार्थस्य युज्वक्तव्यः॥ अध्येषणा। अन्वेषणा 
॥ परेर्वा॥ पर्येषणा। परीष्टिः॥ 


रोगाख्यायां ण्वुल्‌ू बहुलम्‌ ॥ १०८ ॥ 


रोगाख्यायां गम्यमानायां धातोर्बहुलं ण्वुलू प्रत्ययो भवति। क्तिन्‍्नादीनामपवादः । 
आख्याग्रहणं रोगस्य चेत्‌ प्रत्ययान्तेन संज्ञा भवति | बहुलग्रहणं व्यभिचारार्थम्‌ । प्रच्छर्दिका । 
प्रवाहिका । विचर्चिका। न च भवति-शिरोऊर्तिः ॥ धात्वर्थनिर्देशे ण्वुल्‌ वक्तव्यः॥ 
आशिका। शायिका वर्तते ॥ इबक्श्तिपी धातुनिर्देशे। भिदिः। छिदिः। पचतिः। 
पठतिः ॥ वर्णात्‌ कारः॥ निर्देश इति प्रक्ृतमू। अकारः। इकारः ॥ रादिफः॥ रेफः 
॥ मत्वर्थाच्छ॥ अकारलोपश्च। मत्वर्थीयः ॥ इणजादिभ्य:॥ आजिः। आतिः। 
आदिः ॥ इक्‌ क्रृष्यादिभ्य:॥ क्रषिः। किरिः॥ 


संज्ञायामू ॥ १०६ ॥ 


संज्ञायां विषये धातोर्ण्वुलू प्रत्ययों भवति | उद्दालकपुष्पभज्जिका। वारणपुष्प- 
प्रचायिका । अभ्यूषखादिका। आचोषखादिका। शालभज्जिका। तालभडज्जिका॥ 


विभाषाख्यानपरिप्रश्नयोरिजू च ॥ ११० ॥ 


पूर्व परिप्रश्नः, पश्चादाख्यानम्‌ । सूत्रेडल्पाच्तरस्य पूर्वनिपातः। परिप्रश्न आख्याने 
च गम्यमाने धातोरिजू्‌ प्रत्ययो भवति, चकाराद्‌ ण्वुलपि। विभाषाग्रहणात्‌ परोष्पि यः 
प्राप्नोति, सोषपि भवति। कां त्वं कारिमकार्षी:, कां कारिकामकार्षी:, कां क्रियामकार्षी :, 


१ - “घट्टेस्तोदादिकस्य ” इति बाल०। 
२- “चलने ” इति साम्प्रतिकधातुपाठेषु । खट्ट संवरणे” ( चु० १०० ) इत्यन्यः। 

कां कृत्यामकार्षी:, कां कृतिमकार्षी: ? सर्वा कारिमकार्षम्‌, सर्वा कारिकामकार्षम्‌, सर्वा 
क्रियामकार्षम्‌, सर्वा कृत्यामकार्षम्‌, सर्वा कृतिमकार्षम्‌ । कां गणिमजीगण:ः, कां गणिकाम- 
जीगण:, कां गणनामजीगण: ? सर्वा गणिमजीगणम्‌, सर्वा गणिकाम्‌, सर्वा गणनाम्‌ । 
एवं कां याजिम्‌, कां याजिकाम्‌, कां याचिम्‌, कां याचिकाम्‌, कां पाचिम्‌, कां पाचिकाम्‌, 
कां पचामू, कां पक्तिमू, कां पाठिमू, कां पाठिकाम्‌, कां पठितिम्‌ इति द्रष्टव्यम्‌। 
आख्यानपरिप्रश्नयोरिति किमू ? कृतिः। हतिः॥ 


पर्यायाईर्णोत्पत्तिषु ण्वुच्‌ू ॥ १११ ॥ 


पर्यायः परिपाटी क्रम:। अर्हणमर्ह:, तद्योग्यता। ऋणं ततू, यत्‌ परस्य धार्यते। 
उत्पत्तिर्जन्म । एतेष्वर्थेषु धातोर्ण्वुच्‌ प्रत्ययों भवति। क्तिन्‍्नादीनामपवादः। पययि 
तावत्‌ू-भवतः शायिका। भवतोडग्रग्रासिका। अर्हे--अर्हति भवानिशक्षुभक्षिकामूं। ऋणे-- 
इक्षुभक्षिकां मे धारयसि । ओदनभोजिकाम्‌। पयःपायिकाम्‌। उत्पत्तौ--इक्षुभक्षिका मे 
उदपादि । ओदनभोजिका। पयःपायिका। विभाषेत्येव-चिकीर्षोत्यद्यते | ण्वुलि प्रकृते 
प्रत्ययान्तरकरणं स्वरार्थम्‌॥ 


आक्रोशे नज्यनिः ॥ ११२ ॥ 


विभाषेति निवृत्तम्‌। आक्रोश: शपनमू। आक्रोशे गम्यमाने नज्युपपदे धातोरनिः 
प्रत्ययो भवति। क्तिन्‍्नादीनामपवाद:। अकरणिस्ते वृषल भूयात्‌ । आक्रोश इति किमू? 
अकृतिस्तस्य कटस्य। नजीति किम्‌ ? मृतिस्ते वृषलर भूयात्‌॥ 


कृत्यल्युटो बहुलमू ॥ ११३ ॥ 


भावे5कर्तरि च कारक इति निवृत्तम्‌। कृत्यसंज्ञकाः प्रत्यया ल्युट्‌ च बहुलमर्थेषु 
भवन्ति। यत्र विहितास्ततोडन्यत्रापि भवन्ति। भावकर्मणोः कृत्या विहिताः कारकान्तरे5पि 
भवन्ति। स्नानीयं चूर्णम्‌। दानीयो ब्राह्मणप:। करणाधिकरणयोभ॑वि च ल्युट्‌। अन्यत्रापि 
भवति। अपसेचनम्‌। अवश्रावणम्‌। राजभोजनाः शालयः । राजाच्छादनानि वासांसि। 
प्रस्कन्दनम्‌ । प्रपतनम्‌ । बहुलग्रहणादन्ये5पि कृतो यथाप्राप्तमभिधेयं व्यभिचरन्ति । पादाभ्यां 
हियते पादहारकः। गले चोप्यते गलेचोपक:॥ 


नपुंसके भावे क्तः ॥ ११४ ॥ 


नपुंसकलिड्रे भावे धातोः क्तः प्रत्ययो भवति । हसितम्‌। सहितम्‌। जल्पितम्‌॥ 

ल्युट्‌ू च ॥ ११९ ॥ 


नपुंसकलिड्रे भावे धातोर्ल्युट्‌ प्रत्ययों भवति। हसन छात्रस्य। शोभनम्‌ू। 
जल्पनम्‌ू। शयनम्‌। आसनमू। योगविभाग उत्तरार्थ:॥ 


कर्मणि च येन संस्पर्शात्‌ कर्तुः शरीरसुखम्‌ ॥ ११६ ॥ 


येन कर्मणा संस्पृश्यमानस्य कर्तु: शरीरसुखमुत्पद्यते, तस्मिन्‌ कर्मण्युपपदे धातो- 
नपुंसकलिड़े भावे ल्युट्‌ प्रत्ययो भवति। पूर्वेणैव सिद्धे प्रत्यये नित्यसमासार्थ वचनम्‌। 
उपपदसमासो हि नित्यः समासः। पयःपानं सुखमभू। ओदनभोजनं सुखम्‌। कर्मणीति 
किम ? तूलिकाया उत्त्थानं सुखम्‌। संस्पर्शादिति किमू ? अग्निकुण्डस्योपासनं सुखम्‌। 
कर्तुरिति किमू ? गुरोः स्नापनं सुखम्‌। स्नापयतेर्न गुरुः कर्ता, कि तहिं ? कर्म। 
शरीरग्रहणं किम ? पुत्रस्य परिष्वज्जनं सुखम्‌। सुखं मानसी प्रीतिः। सुखमिति किमू? 
कण्टकानां मर्दनं दुःखम्‌। सर्वत्रासमासः प्रत्युदाहियते॥ 


करणाधिकरणयोश्च ॥ ११७ ॥ 


करणेषधिकरणे च कारके धातोर्ल्युट्‌ प्रत्ययो भवति । इध्मप्रव्रश्चनः। पलाशशातनः। 
अधिकरणे-गोदोहनी। सक्तुधानी॥ 


पुंसि संज्ञायां घः प्रायेण ॥ ११८ ॥ 


करणाधिकरणयोरित्येव । पुल्लिड्रयोः करणाधिकरणयोरभिधेययोर्धातोर्घ: प्रत्ययो 
भवतति, समुदायेन चेत्‌ संज्ञा गम्यते। प्रायग्रहणमकार्त्स्यार्थम्‌। दन्तच्छदः। उरश्छदः 
पटः। अधिकरणे खल्वपि-एत्य तस्मिन्‌ कुर्वन्ति इत्याकरः। आलयः। पुंसीति किमू ? 
प्रसाधनम्‌। संज्ञायामिति किम्‌ ? प्रहरणो दण्ड:। घकारः छादेर्घे०” ( ६.४.६६ ) इति 
विशेषणार्थ:॥ 


गोचरसंचरवहब्रजव्यजापणनिगमाश्च ॥ ११६ ॥ 


गोचरादयः शब्दा घप्रत्ययान्ता निपालमन्ते पूर्वस्मिन्नेवार्थे। “हलश्च” ( ३.३. 
१२१) इति घज वक्ष्यति, तस्यायमपवाद: | गावश्चरन्त्यस्मिन्निति गोचर:। संचरन्ते5नेनेति 
संचरः। वहन्ति तेन वहः। व्रजन्ति तेन व्रजः। व्यजन्ति तेन व्यजः। निपातनादू 
“अजेव्यघञपो:” ( २.४,९६ ) इति वीभावो न भवति। एत्य तस्मिन्नापणन्त इत्यापण:। 
निगच्छन्ति तस्मिन्निति निगमः। चकारोब्नुक्तसमुच्चयार्थ:स्‍। कषः। निकषः॥ 


१. अस्य योगस्य द्वितीयो5र्थ: 'अनो भावकर्मवचनः” (६.२.१९०) इत्यत्र द्रष्टव्य:। 

अवे तृस्त्रोघज्‌ ॥ १२० ॥ 


अव उपपदे तरतेः स्तृणातेश्च धातोः करणाधिकरणयो:ः संज्ञायां घजू प्रत्ययो 
भवति। घस्यापवाद:। जकारो वृद्धबर्थ:, स्वरार्थश्च। घकार उत्तरत्र कुत्वार्थ:। अवतारः। 
अवस्तारः। कथमवतारो नद्याः, न हीय॑ संज्ञा ? प्रायानुवृत्तेरसंज्ञायामपि भवति॥ 


हलश्च ॥ १२१ ॥ 


पुंसि संज्ञायां करणाधिकरणयोश्चेति सर्वमनुवर्तते । हलन्तादू धातो: करणाधि- 
करणपयोर्घज्‌ प्रत्ययो भवति। घस्यापवाद:। लेखः। वेदः। वेष्ट:। बन्धः। मार्गः। 
अपामार्ग:। वीमार्ग:॥ 


अध्यायन्यायोद्यावसंहाराधारावायाश्व ॥ १२२ ॥ 


अध्यायादयः शब्दा घजन्ता निपात्यन्ते। 'पुंसि संज्ञायां०” ( ३.३.११८ ) घे प्राप्ते 
घज्‌ विधीयते। अहलन्तार्थ आरम्भ:। अधीयते5स्मिन्नित्य ध्याय:। नीयते5नेनेति 
न्यायः। उद्युवन्त्यस्मिन्नित्युधावः। संहियन्तेडनेनेति संहारः। आश्षियन्तेउस्मिन्नित्या- 
धारः। आवयन्त्यस्मिन्नित्यावायः:। चकारोष्नुक्तसमुच्चयार्थ:। अवहारः॥ 


उदड्रीघनुदके ॥ १२३ ॥ 


उदड्ू इति निपात्यते, अनुदकविषयश्चेद्‌ धात्वर्थो भवति। उत्पूर्वादज्चतेर्घजञ्‌ 
निपात्यते। ननु च हलश्च” ( ३.३.१२१ ) इति सिद्ध एव घज्‌ ? उदके प्रतिषेधार्थमिदं 
वचनमू। तैलोदड्डर:। अनुदक इति किम्‌ ? उदकोदज्चनः। घः कस्मादू न प्रत्युदाहियते ? 
विशेषाभावात्‌। घज्यपि थाथादिस्वरेणान्तोदात्त एव॥ 


जालमानायः ॥ १२४ ॥ 


आनाय इति निपात्यते, जाल॑ चेत्‌ तद्‌ भवति। आइपूर्वाद्‌ नयतेः करणे घजञ्‌ 
निपात्यते। आनायो मत्स्यानामू। आनायो मृगाणाम्‌ू॥ 


खनो घच ॥ १२५ ॥ 


खनतेर्धातोः करणाधिकरणयोर्घ: प्रत्ययो भवति, चकारादू घमू्‌ च। आखनः, 
आखानः॥ डो वक्तव्य-॥ आखः ॥ डरो वक्तव्यग-॥ आखरः ॥ इको वक्तव्य:॥ 
आखनिकः ॥ इकवको वक्तव्यच-॥ आखनिकवकः॥ 

ईषदूदुःसुषु कृच्छाकृच्छार्थघु खलू ॥ १२६ ॥ 
करणाधिकरणयोरिति निवृत्तम्‌। ईषत्‌ दुर्‌ सु इत्येतेषूपपदेषु कृच्छाकृच्छार्थेषु 
धातोः खलू प्रत्ययो भवति। कृच्छूं दुःखम्‌। तद्‌ दुरो विशेषणम्‌। अकृच्छुं सुखम्‌। 
तदितरयोर्विशेषणम्‌, संभवात्‌ । ईषत्करो भवता कटः। दुष्करः। सुकरः। ईषदूभोजः। 
दुर्भोज:। सुभोजः। ईषदादिष्विति किम्‌ ? कृच्छेण कार्य: कटः। कृच्छाकृच्छार्थेष्विति 
किम्‌ ? ईषत्कार्य:। लकारः स्वरार्थ:। खित्करणमुत्तरत्र मुमर्थम्‌॥ 


कर्तृकर्मणोश्च भूक़ओः ॥ १२७ ॥ 


भवते: करोतेश्च धातोर्यथासंख्यं कर्तरे कर्मण चोपपदे चकारादीषदादिषु च 
खलू प्रत्ययो भवति। ईषदाढ्यंभवं भवता। दुराब्बंभवम्‌। ईषदाढ्यंकरः। स्वाढ्यंकरो 
देवदत्तो भवता॥कर्तुकर्मणोश्च्व्यर्थयोरिति वक्तव्यम्‌॥ इह मा भूतू-स्वाब्येन भूयते॥ 


आतो युच्‌ ॥ १२८ ॥ 


ईषदादयो ्नुवर्तन्ते । कर्तृकर्मणोरिति न स्वर्यते। कृच्छाकृच्छार्थेषु ईषदादिषूप- 
पदेष्वाकारान्तेभ्यो धातुभ्यो युच्‌ प्रत्ययो भवति | खलो5पवाद:ः। ईषत्पानः सोमो भवता। 
दुष्पान:। सुपानः। ईषद्दानो गौर्भवता। दुर्दानः। सुदानः॥ 


छन्दसि गत्यर्थेभ्यः ॥ १२६ ॥ 


ईषदादिषु कृच्छाकृच्छार्थेषृषपदेषु गत्यर्थेभ्यो धातुभ्यश्छन्दसि विषये युच्‌ प्रत्ययो 
भवति। खलो5पवादः। सूंपसद१नॉउग्निः ( तै० सं० ७.५.२०.१) । सूपसदनमन्तरिक्षम्‌॥ 


अन्येभ्योषपि दृश्यते ॥ १३० ॥ 
अन्येभ्योषपि धातुभ्यो गत्यर्थेभ्यश्ठन्द्सि विषये युचू प्रत्ययो दृश्यते। 
सुदोहनाम्‌ ( निरु० ११.४३ ) अकृणोद्‌ ब्रह्मणे गामू। सुवेद१नामक्रृणोर्त्रह्म॑णे) गामू ( ऋ० 
१०.११२.८ ) ॥ भाषायां शासियुधिदृशिधृषिमृषिभ्यो युज्‌ वक्तव्य:॥ दुःशासनः। 
दुर्योधन:। दुर्दर्शनः। दुर्धर्षण:। दुर्मर्षण:॥ 
वर्तमानसामीपष्ये वर्तमानवद्‌ वा ॥ १३१ ॥ 


समीपमेव सामीप्यम्‌ | ष्यजः स्वार्थिकत्व॑ ज्ञाप्यते चातुर्वर्ण्यादिसिद्धबर्थम्‌ | वर्तमान- 
समीपे भूते भविष्यति च वर्तमानादू धातोर्वर्तमानवत्‌ प्रत्यया वा भवन्ति। वर्तमाने 


१, दुस्‌” इति मुद्रितेषु । २. हरदत्तस्तु 'आढ्बेेन सुभूयते' इति पाठ युक्‍त मेने । 

लट्‌' ( ३.२.१२३ ) इत्यारभ्य यावद्‌ उणादयो बहुलम्‌” ( ३.३.१ ) इति वर्तमाने प्रत्यया 
उक्ता:, ते भूतभविष्यतोर्विधीयन्ते । कदा देवदत्तागतोडईसि ? अयमागच्छामि। आगच्छन्तमेव 
मां विद्धि। अयमागमम्‌। एषोउस्म्यागतः। कदा देवदत्त गमिष्यसि ? एष गच्छामि। 
गच्छन्तमेव मां विद्धि। एब गमिष्यामि। गन्तास्मि। वत्करणं सर्वसादृश्यार्थम्‌। येन 
विशेषणेन वर्तमाने प्रत्यया विहिताः प्रकृत्युपपदादिना तथैवात्र भवन्ति। पवमानः। 
यजमानः। अलंकरिष्णु:। सामीप्यग्रहणं किमू ? विप्रकर्षविवक्षायां मा भूतू्‌। परुद- 
गच्छत्‌ पाटलिपुत्रमू। वर्षेण गमिष्यति। यो मन्यते गच्छामीति पद॑ं वर्तमाने काल एव 
वर्तते, कालान्तरगतिस्तु वाक्याद्‌ भवति, न च वाक्यगम्यः कालः पदसंस्कारवेलायामुप- 
युज्यत इति, तादृशं वाक्यार्थप्रतिपत्तारं प्रति प्रकरणमिद नारभ्यते। तथा च श्वः 
करिष्यति वर्षेण गमिष्यतीति सर्वमुपपग्यते॥ 


आशंसायां भूतवच्च ॥ १३२ ॥ 


वेत्येव | वर्तमानसामीष्य इति नानुवर्तते। आशंसनमाशंसा, अप्राप्तस्य प्रियार्थस्य 
प्राप्तुमिच्छा । तस्याश्च भविष्यत्कालो विषयः। तत्र भविष्यति काल आशंसायां गम्यमानायां 
धातोर्वा भूतवत्‌ प्रत्यया भवन्ति, चकारादू वर्तमानवच्च । उपाध्यायश्वेदागमत्‌, आगतः, 
आगच्छति, आगमिष्यति, एते व्याकरणमध्यगीष्महि, एते व्याकरणमधीतवन्तः, अधीमहे, 
अध्येष्यामहे । सामान्यातिदेशे विशेषानतिदेशात्‌ ( परि० १०१ ) लड़लिटो न भवतः। 
आशंसायामिति किमू ? आगमिष्यति॥ 


क्षिप्रचचने लटू ॥ १३३ ॥ 


आशंसायामित्येव | क्षिप्रवचन उपपद आशंसायां गम्यमानायां धातोर्लट प्रत्ययो 
भवति। भूतवच्चेत्यस्यायमपवाद:। उपाध्यायश्चेत्‌ ज्षिप्रमागमिष्यति, क्षिप्रं व्याकरणमध्ये- 
ष्यामहे। वचनग्रहणं पर्यायार्थम्‌। क्षिप्रं शीघ्रमाशु त्वरितमध्येष्यामहे । नेति वक्तव्ये 
लड्ग्रहणं लुटोषपि विषये यथा स्यात्‌। श्वः क्षिप्रमध्येष्यामहे॥ 


आशंसावचने लिड ॥ १३४ ॥ 


आशंसा येनोच्यते तदाशंसावचनम्‌ , तस्मिन्नुपपदे धातोर्लिड्‌ प्रत्ययो भवति। 
भूतवच्चेत्यस्थायमपवाद:। उपाध्यायश्चेदागच्छेत्‌ , आशंसे युक्तो5धीयीय | आशंसे5- 
वकल्पये युक्तो5धीयीय । आशंसे क्षिप्रमधीयीय॥ 


१ - “विशेषेण ” इति बाल०। २ -  प्रकृत्युपपदोपाधिना ' इति मुद्रितेषु पाठ: | द्र० - न्‍्यासपद० । 


३ - “ वाक्यार्थज्ञं प्रति० ” इति बाल०। 

नानद्यतनवत््‌ क्रियाप्रबन्धसामीप्ययोः ॥ १३५ ॥ 


भूतानदय्यतने भविष्यदनद्यतने च लड्लुटो विहितौ, तयोरयं प्रतिषेध:। अनद्यतनवत्‌ 
प्रत्ययविधिर्न भवति क्रियाप्रबन्धे सामीप्ये च गम्यमाने | क्रियाणां प्रबन्ध: सातत्येनानुष्ठानम्‌ । 
कालानां सामीष्यं तुल्यजातीयेनाव्यवधानम्‌। यावज्जीवं भृशमन्‍नमदात्‌ । भृशमन्नं 
दास्यति। यावज्जीवं युक्तोउध्यापिपत्‌ । यावज्जीवमध्यापयिष्यति | सामीप्ये खल्वपि-- 
येय॑ पौर्णमास्यतिक्रान्ता, एतस्यामुपाध्यायो5ग्नीनाधित, सोमेनायष्ट, गामदित । येयममावास्या- 
गामिनी एतस्यामुपाध्यायो5ग्नीनाधास्यते, सोमेन यक्ष्यते, स गां दास्यते। दौ प्रतिषेधौ 
यथाप्राप्तस्याभ्यनुज्ञापनाय॥ 


भविष्यति मर्यादावचने5वरस्मिन्‌ ॥ १३६ ॥ 


नानद्यतनवदिति वर्तते। अक्रियाप्रबन्धार्थम्‌ , असामीप्यार्थ च वचनम्‌। भविष्यति 
काले मर्यादावचने सत्यवरस्मिन्‌ प्रविभागे इनद्यतनवतृ प्रत्ययविधिर्न भवति | योउ्यमध्वा 
गन्तव्य आ पाटलिपुत्रात्‌ , तस्य यदवरं कौशाम्ब्या:, तत्र द्विरोदनं भोक्ष्यामहे, तत्र सक्तून्‌ 
पास्यामः। भविष्यतीति किमू ? योध्यमध्वा गत आ पाटलिपुत्रातू, तस्य यदवरं 
कौशाम्ब्या:, तत्र युक्ता अध्यैमहि, तत्र द्वोरोदनमभुज्जूमहि, तत्र सक्तूनपिबाम | मर्यादावचन 
इति किम्‌ ? योष्यमध्वा निरवधिको गन्तव्यः, तस्य यदवरं कौशाम्ब्याः, तत्र द्विरोदनं 
भोक्तास्महे, सक्तून्‌ पातास्म:। अवरस्मिन्निति किमू ? योष्यमध्वा गन्तव्य आ पाटलिपुत्रात्‌, 
तस्य यत्परं कौशाम्ब्याः, तत्र द्विरोदन भोक्तास्महे, तत्र सक्तून्‌ पातास्मः। इह सूत्रे देशकृता 
मर्यादा, उत्तरत्र कालकृता। तत्र च विशेष वक्ष्यति॥ 


कालविभागे चानहोरात्राणामू ॥ १३७ ॥ 


भविष्यति मर्यादावचने 5वरस्मिन्निति वर्तते। कालमर्यादाविभागे सत्यवरस्मिन्‌ 
प्रविभागे भविष्यति कालेडनद्यतनवतृ प्रत्ययविधिर्न भवति, न चेदहोरात्रसंबन्धी विभागः, 
तैस्तेषां च विभागे प्रतिषेधः। पूर्वेणेव सिद्धे वचनमिदमहोरात्रनिषेधार्थमभ्‌। योगविभाग 
उत्तरार्थ:। यो5यं संवत्सर आगामी, तत्र यदवरमाग्रहायण्या:, तत्र युक्ता अध्येष्यामहे, 
तत्रौदनं भोक्ष्यामहे। भविष्यतीत्येव-यो5यं वत्सरोउतीतः, तस्य यदवरमाग्रहायण्या:, 
तत्र युक्ता अध्यैमहि, तत्रौदनमभुज्ज्महि । मर्यादावचन इत्येव--यो5यं निरवधिकः काल 
आगामी, तस्य यदवरमाग्रहायण्या:, तत्र युक्ता अध्येतास्महे, तत्रौदनं भोक्तास्महे । अवरस्मि- 
न्नित्येव-परस्मिन्‌ विभाषां ( ३.३.१३८ ) वक्ष्यति । अनहोरात्राणामिति किम्‌ ? त्रिविध- 
मुदाहरणम्‌। यो5यं मास आगामी, तस्य यो5वरः पज्चदशरात्र:, यो<यं त्रिंशद्रात्न आगामी, 


9 - पुत्रोउध्या० ” इति बाल० । ' पुत्रानध्या० ” इति है०। 

तस्य योज्वरोष5र्धमासः, योउयं त्रिशदहोरात्र आगामी, तस्य योड्वरः पञ्चदशरात्र:, तत्र 
युक्ता अध्येतास्महे, तत्र सक्तून्‌ पातास्मः। सर्वथाहोरात्रस्पर्शे प्रतिषेधः॥ 


परस्मिन्‌ विभाषा ॥ १३८ ॥ 


भविष्यति मर्यादावचने कालविभागे चानहोरात्राणामिति सर्वमनुवर्तते । कालमर्यादा- 
विभागे सति भविष्यति काले परस्मिन्‌ प्रविभागे विभाषानद्यतनवत् प्रत्ययविधिर्न भवति, 
न चेदहोरात्रसंबन्धी प्रविभाग:। अवरस्मिनूवर्ज पूर्वमनुवर्तते। अवरस्मिन्‌ पूर्वेण 
प्रतिषेध उक्त:, संप्रति परस्मिन्नप्राप्त एव विकल्प उच्यते | यो5यं संवत्सर आगामी, तस्य 
यत्परमाग्रहायण्या:, तत्र युक्ता अध्येष्यामहे, अध्येतास्महे। तत्र सक्तून्‌ पास्यामः, तत्र 
सक्तून्‌ पातास्म:। अनहोरात्राणामित्येव--योजयं त्रिंशद्रात्र आगामी, तस्य यः परः पञ्चदशरात्र:, 
तत्र युक्ता अध्येतास्महे, तत्र सक्तून्‌ पातास्म:। भविष्यतीत्येव-यो5यं संवत्सरो5तीतः, 
तस्य यत्‌ परमाग्रहायण्याः, तत्र युक्ता अध्यैमहि, तत्रौदनमभुज्ज्महिे। मर्यादावचन 
इत्येव-योडयं निरवधिकः काल आगामी, तस्य यत्‌ परमाग्रहायण्या:, तत्र युक्ता 
अध्येतास्महे, तत्र सक्तून्‌ पातास्म:। कालविभाग इत्येव-योडयमध्वा गन्तव्य आ 
पाटलिपुत्रात्‌, तस्य यत्‌ पर कौशाम्ब्या:, तत्र युक्ता अध्येतास्महे, ओदन भोक्तास्मह इति। 
सर्वत्रानद्यतनवत्‌ प्रत्यया उदाहार्याः॥ 


लिड्निमित्ते छूडू क्रियातिपत्तो ॥ १३६ ॥ 


भविष्यतीत्यनुवर्तते । हतुहेतुमतोर्लिंड” (३.३.१९६ ) इत्येवमादिक लिडो 
निमित्तम्‌। तत्र लिड्निमित्ते भविष्यति काले हरूड़ू प्रत्ययो भवति क्रियातिपत्तो सत्याम्‌। 
कुतश्चिद्‌ वैगुण्यादनभिनिर्वृत्ति: क्रियायाः क्रियातिपत्तिः। दक्षिणेन चेदायास्यन्न शक 
पयर्भिविष्यत्‌। यदि कमलकमाह्नास्यन्न शकर्ट पयभिविष्यत्‌। अभोक्ष्यत भवान्‌ घृतेन 
यदि मत्समीपमागमिष्यत्‌। भविष्यत्कालविषयमेतद्‌ वचनम्‌। भविष्यदपर्यभवनं च 
हेतुमत्‌, तत्र हेतुभूतं च कमलकाह्वानम्‌ | लिड्लिलिड़े बुद्ध्वा तदतिपत्तिं च प्रमाणान्तरादव- 
गम्य वक्ता वाक्य प्रयुडक्ते--यदि कमलकमाह्वास्यन्न शकर्ट पर्याभविष्यदिति, हेतुहेतु- 
मतोराह्नानापर्याभवनयोर्भविष्यत्कालविषययोरतिपत्तिरितो वाक्यादवगम्यते॥ 


भूते च ॥ १४० ॥ 


लिडूनिमित्ते छूडू क्रियातिपत्ताविति सर्वमनुवर्तते। पूर्वण भविष्यति विहितः, 
संप्रति भूते विधीयते। भूते च काले लिडूनिमित्ते क्रियातिपत्तो सत्यां रूडू प्रत्ययो भवति। 
उताप्योः०” ( ३.३.१५२ ) इत्यारभ्य लिड्निमित्तेषु विधानमेतत्‌ । प्राकू ततो विकल्प 


१. सन्दिग्धमिदं वाक्यम्‌। २. संवत्सरः' इत्याधिकः पाठो मुद्रितेषु, स त्वपपाठ एव। 

वक्ष्यति। दृष्टो मया भवत्युत्रोउन्नार्थी चड़्क्रम्यमाण:, अपरश्च द्विजो ब्राह्मणार्थी, यदि स 
तेन दृष्टोउभविष्यत्‌, तदाभोक्ष्यत। न तु भुक्तवानू, अन्येन पथा स गतः॥ 


वोताप्योः ॥ १४१ ॥ 


भूते लिडूनिमित्ते छूड़ क्रियातिपत्ताविति सर्वमनुवर्तते। वा आ उताप्योर्वोताप्यो: । 
मर्यादायामयमाड्‌ नाभिविधौ। “उताप्योः समर्थयोर्लिंड” ( ३.३.१५२ ) इति वक्ष्यति। 
प्रागेतस्मात्‌ सूत्रावधेर्यदित ऊर्ध्वमनुक्रमिष्यामः, तत्र भूते लिडूनिमित्ते क्रियातिपत्तो लड़ 
वा भवतीत्येतदधिकृतं वेदितव्यम्‌। वक्ष्यति---विभाषा कथमि लिडू च! ( ३.३.१४३ )। 
कं नाम तत्र भवान्‌ वृषल्मयाजयिष्यत्‌ । यथाप्राप्तं च, याजयेत्‌॥ 


गर्हायां लडपिजात्वोः ॥ १४२ ॥ 


ग्हा कुत्सेत्यनर्थान्तरम्‌ । ग्हायां गम्यमानायामपिजात्वोरुपपदयोर्धातोर्लटू प्रत्ययो 
भवति। वर्तमाने लट्‌” ( ३.२.१२३ ) उक्तः कालसामान्ये न प्राप्नोतीति विधीयते। 
कालविशेषविहितांश्चापि प्रत्ययानयं परत्वाद्‌ू अस्मिन्‌ विषये बाधते। अपि तत्र भवान्‌ 
वृषलं याजयति, जातु तत्र भवान्‌ वृषलं याजयति। गर्हामहे, अहोः्न्याय्यमेततू्‌ | लिडू- 
निमित्ताभावादिह क्रियातिपत्तो छूढ़ न भवति॥ 


विभाषा कथमि लिडू च ॥ १४३ ॥ 


गहयामिति वर्तते। कथंशब्द उपपदे गर्हायां गम्यमानायां धातोर्लिड प्रत्ययो 
भवत्ति, चकाराल्लटू च । विभाषाग्रहणं यथास्वं कालविषये विहितानामबाधनार्थम्‌ । 
कथ॑ं नाम तत्र भवान्‌ वृषलं याजयेत्‌ । कथं नाम तत्र भवान्‌ वृषलं याजयति। कथ्थ नाम 
तत्र भवान्‌ वृषलं याजयिष्यति | कथ॑ं नाम तत्र भवान्‌ वृषलं याजयिता। कथ॑ नाम तत्र 
भवान्‌ वृषलमयीयजत्‌। कथ॑ं नाम तत्र भवान्‌ वृषलमयाजयत्‌ | कं नाम तत्र भवान्‌ 
वृषलं याजयांचकार। अत्र लिडूनिमित्तमस्तीति भूतविवक्षायां क्रियातिपत्तौ वा लड़ू। 
भविष्यद्विवक्षायां सर्वत्र नित्येनेव छडा भवितव्यम्‌॥ 


किंवृत्ते लिड्लटो ॥ १४४ ॥ 


गहयामित्येव । विभाषा न स्वर्यते। किवृत्त उपपदे गर्हायां गम्यमानायां धातो- 
लिंडलटो प्रत्ययी भवतः। सर्वलकाराणामपवादः। लिड्ग्रहणं लटो5परिग्रहार्थम्‌। को 
नाम वृषलो य॑ तत्र भवान्‌ याजयेतू। यं तत्र भवान्‌ वृषलं याजयिष्यति। कतरो नाम, 


१ - “कथमि ! इति है०। २- “ याजयेत्‌ ! इत्यपपाटो है०, बाल०। 

कतमो नाम य॑ तत्र भवान्‌ वृषलं याजयेत्‌, याजयिष्यति। भूते क्रियातिपत्तो वा ढूड्‌। 
भविष्यति तु नित्यमू। को नाम वृषलो यं तत्र भवानयाजयिष्यत्‌॥ 


अनवक्लप्त्यमर्षयोरकिंवृत्तेषपि ॥ १४५ ॥ 


गहयामिति निवृत्तम्‌ । अनवक्लुप्तिरसंभावना। अमर्षोकक्षमा | किवृत्ते उकिवृत्ते 
चोपपदे 5नवक्लप्त्यमर्षयोर्धातोर्लिंड्लटो प्रत्ययी भवतः। सर्वलकाराणामपवाद:। बह्चः 
पूर्वनिपातो लक्षणव्यभिचारचिह्ममू। तेन यथासंख्यं न भवति। अनवक्लप्ती तावत्‌- 
नावकल्‍्पयामि, न संभावयामि, न श्रद्दधे, तत्र भवान्‌ नाम वृषलं याजयेतू। तत्र भवान्‌ 
नाम वृषलं याजयिष्यति | को नाम वृषलः, य॑ं तत्र भवान्‌ याजयेत्‌ । को नाम तत्र भवान्‌ 
वृषलं याजयिष्यति। अमर्षे--न मर्षयामि तत्र भवान्‌ वृषलं याजयेत्‌, याजयिष्यति । को 
नाम वृषल:, य॑ तत्र भवान्‌ याजयेतू, याजयिष्यति | भूतविवक्षायां तु क्रियातिपत्तौ वा ढूड्‌ 
भवति। भविष्यति नित्यम्‌। नावकल्पयामि तत्र भवान्‌ नाम वृषलमयाजयिष्यत्‌॥ 


किकिलास्त्यर्थेषु लटू ॥ १४६ ॥ 


अनवक्लप्त्यमर्षयोरिति वर्तते । किकिलशब्दः समुदाय एव उपपदम्‌। अस्त्यर्था 
अस्तिभवतिविद्यतय:ः। किकिलास्त्यर्थेषूषपदेष्वनवक्लप्त्यमर्षयोर्धातोर्लट्‌ प्रत्ययो भवति । 
लिडो5पवादः। किंकिल नाम तत्र भवान्‌ वृषलं याजयिष्यति | अस्ति नाम तत्र भवान्‌ 
वृषलं याजयिष्यति। भवति नाम तत्र भवान्‌ वृषलं याजयिष्यति। विद्यते नाम तत्र 
भवानू वृषलं याजयिष्यति। न श्रद्दधे, न मर्षयामि। लिडूनिमित्तमिह नास्ति तेन लड़ 
न भवति॥ 


जातुयदोलिंडू ॥ १४७ ॥ 


अनवक्लप्त्यमर्षयोरित्येव। जातु यदित्येतयोरुपपदयोरनवक्लप्त्यमर्षयोर्गम्य- 
मानयोर्धातोर्लिडू प्रत्ययो भवति। लटोडपवाद:ः। जातु तत्र भवान्‌ वृषलं याजयेत्‌। 
यन्नाम तत्र भवान्‌ वृषलं याजयेत्‌। न श्रद्दधे, न मर्षबामि ॥ जातुयदोर्लिड्विधाने 
यदायद्योरुपसंख्यानम्‌॥ यदा भवद्दिधः क्षत्रियं याजयेत्‌। यदि भवद्धिधः क्षत्रिय 
याजयेत्‌। न श्रद्दधे, न मर्षयामि। क्रियातिपत्तो भूते वा छड़। भविष्यति नित्यम्‌॥ 


यच्चयत्रयो: ॥ १४८ ॥ 


अनवक्लप्त्यमर्षयोरित्येव । यच्च यत्र इत्येतयोरुपपदयोरनवक्ल्प्त्यमर्षयोर्गम्य- 


१ - “वृषलं ' इत्यधिक मुद्रितेषु । 

मानयोर्धातोर्लिड प्रत्ययों भवति। लटोष्पवादः। योगविभाग उत्तरार्थ:। यथासंख्य॑ 
नेष्यते। यच्च तत्र भवान्‌ वृषलं याजयेत्‌ । यत्र तत्र भवान्‌ वृषलं याजयेत्‌ । क्रियातिपत्तो 
यथायथं लड़ भवति॥ 


गहायां च ॥ १४६ ॥ 


अनवक्लप्त्यमर्षयोरिति निवृत्तम्‌ | गर्हा निन्‍्दा कुत्सेत्यनर्थान्तरम्‌। यच्च यत्रेत्येतयो- 
रुपपदयोर्धातोर्लिंडि प्रत्ययो भवति गर्हायां गम्यमानायाम्‌ | सर्वलकाराणामपवादः | यच्च 
तत्र भवान्‌ वृषलं याजयेतू। यत्र तत्र भवान्‌ वृषलं याजयेदू ऋद्धो वृद्धः सन्‌ ब्राह्मणः। 
गहामहे, अहोष्न्याय्यमेतत्‌। क्रियातिपत्ती यथायथं छड़ भवति॥ 


चित्रीकरणे च ॥ १५९० ॥ 


यच्चयत्रयोरित्येव । चित्रीकरणमाश्चर्यमद्भुतं विस्मयनीयम्‌ | यच्चयत्रयोरुपपदयो- 
श्चित्रीकरणे गम्यमाने धातोर्लिंड प्रत्ययों भवति। सर्वलकाराणामपवादः। यच्च तत्र 
भवान्‌ वृषलं याजयेत्‌। यत्र तत्र भवान्‌ वृषलं याजयेत्‌, आश्चर्यमेतत्‌ | क्रियातिपत्तौ 
यथायथं लड़ भवति॥ 


शेषे लडयदी ॥ १५१ ॥ 


यच्चयत्राभ्यामन्यत्र चित्रीकरणं शेष:। शेष उपपदे चित्रीकरणे गम्यमाने धातोर्लट्‌ 
प्रत्ययो भवति, यदिशब्दश्चेद्‌ न प्रयुज्यते। सर्वलकाराणामपवाद:। आश्चर्य चित्रमद्भुतम्‌, 
अन्धो नाम पर्वतमारोक्ष्यति। बधिरो नाम व्याकरणमध्येष्यते। अयदाविति किम्‌ ? 
आश्चर्य यदि स भुज्जीत। यदि सो5धीयीत। लिडूनिमित्ताभावादिह छूडू न भवति॥ 


उताप्यो: समर्थयोर्लिंडू॥ १९२ ॥ 


उत अपि इत्येतयोः समर्थयोर्धातोर्लिडि प्रत्ययो भवति | सर्वलकाराणामपवाद:। 
बाढमित्यस्मिन्नर्थ समानार्थत्वमनयोः । उत कुर्यात्‌ । अपि कुर्यात्‌। उताधीयीत | अप्यधीयीत । 
बाढमध्येष्यत इत्यर्थ:। समर्थयोरिति किम्‌ ? उत दण्ड: पतिष्यति। अपि द्वार धास्यति। 
प्रश्नः प्रच्छादन॑ च गम्यते। वोताप्यो: ( ३.३.१४१ ) इति विकल्पो निवृत्त:। इतः 
प्रभृति भूतेजपि लिडूनिमित्ते क्रियातिपत्तो नित्यं छडू। भविष्यति तु सर्वत्रैव नित्यः॥ 


कामप्रवेदने इकच्चिति॥ १५३ ॥ 


स्वाभिप्रायाविष्करणं कामप्रवेदनम्‌। काम इच्छाभिलाष इत्यनर्थान्तरम्‌ । तस्य 
प्रवेदन॑ प्रकाशनम्‌ | तस्मिन्‌ गम्यमाने 5कच्चित्युपपदे धातोर्लिंडि प्रत्ययो भवति। सर्वल- 

काराणामपवादः | कामो मे भुउ्जीत भवान्‌ू। अभिलाषो मे भुज्जीत भवान्‌ । अकच्चितीति 
किम्‌ ? 

कच्चिज्जीवति ते माता कच्चिज्जीवति ते पिता। 

माराविद त्वां प्रृच्छामि कच्चिज्जीवति पार्वती॥ 


संभावनेडलमिति चेत्‌ सिद्धाप्रयोगे॥ १९४ ॥ 


लिडित्येव | संभावन क्रियासु योग्यताध्यवसानम्‌, शक्तिश्रद्धानम्‌ू। तदिदानीम- 
लमर्थेन विशेष्यते। तच्चेत्‌ संभावनं पर्याप्तमवितर्थ भवति। सिद्धाप्रयोग इत्यलमो 
विशेषणम्‌। सिद्धश्चेदलमो5प्रयोग:। क्व चासौ सिद्धः ? यत्र गम्यते चार्थो न चासो 
प्रयुज्यते। तदीदृशसंभावनोपाधिकेडर्थ वर्तमानाद्‌ धातोर्लिंडू प्रत्ययो भवति। सर्व- 
लकाराणामपवाद:। अपि पर्वत शिरसा भिन्द्यात्‌। अपि द्रोणपा्क भुज्जीत। अलमिति 
किम्‌ ? विदेशस्थायी देवदत्तः प्रायेणागमिष्यति ग्रामम्‌ | सिद्धाप्रयोग इति किम्‌ ? अल 
देवदत्तो हस्तिनं हनिष्यति। क्रियातिपत्तो भूते भविष्यति च नित्यं ढढू भवति॥ 


विभाषा धातों संभावनवचने5यदि॥ १९५ ॥ 


संभावनेडलमिति चेत्‌ सिद्धाप्रयोग इति सर्वमनुवर्तते। संभावनमुच्यते येन स 
संभावनवचन:। संभावनवचने धातावुपपदे यच्छब्दवर्जिते धातोर्विभाषा लिडू भवति। 
पूर्वेण नित्यप्राप्ती विकल्पार्थ वचनम्‌। संभावयामि भुज्जीत भवान्‌। संभावयामि 
भोक्ष्यते भवानू। अवकल्पयामि भुज्जीत भवान्‌ , भोक्ष्यते भवान्‌। श्रद्धधे भुज्जीत 
भवान्‌, भोक्ष्यते भवानू। अयदीति किम्‌ ? संभावयामि यद्‌ भुज्जीत भवान्‌ू॥ 


हेतुहेतुमतोरलिडू॥ १९६ ॥ 


हेतु: कारणमू्‌। हेतुमत्‌ फलम्‌। हेतुभूते हेतुमति चार्थे वर्तमानादू धातोर्लिडि 
प्रत्ययों भवति | सर्वलकाराणामपवादः। दक्षिणेन चेदू यायाद्‌ू न शकटं प्यभवेत्‌ । यदि 
कमलकमाहयेद्‌ न शकटं पर्याभवेत्‌। दक्षिणेन यान॑ हेतु:। अपयर्भिवन हेतुमत्‌। 
विभाषा चायमिष्यते | भविष्यति च काले। तेन छडपि भवति। दक्षिणेन चेद्‌ यास्यति 
न शकटं पयभिविष्यति। तत्र विभाषाग्रहणं तावदनन्तरमेवानुवर्तते । लिडिति वर्तमाने 
पुनर्लिडिग्रहणं कालविशेषप्रतिपत्त्यर्थम्‌। तेनेह न भवति-हन्तीति पलायते, वर्षतीति 
धावति। क्रियातिपत्तो लड़ भवति॥ 


इच्छार्थेषु लिडलोटो॥ १५७ ॥ 


इच्छार्थेषु धातुषूषपदेषु धातोर्लिडूलोटो प्रत्ययो भवतः। सर्वलकाराणामपवादः | 
इच्छामि भुज्जीत भवान्‌। इच्छामि भुड्क्तां भवान्‌। कामये। प्रार्थये॥ कामप्रवेदन इति 

वक्तव्यम्‌॥ इह मा भूत्‌ू-इच्छन्‌ करोति॥ 


समानकर्तुकेषु तुमुन्‌॥ १९८ ॥ 


इच्छार्थेषु धातुषु समानकर्तुकेषूपपदेषु धातोस्तुमुन्‌ प्रत्ययो भवति। तुमुन्प्रकृत्य- 
पेक्षमेव समानकर्तुकत्वम्‌ । इच्छति भोक्तुमू। कामयते भोक्तुम्‌ | वष्टि भोक्तुमू। वाउ्छति 
भोक्तुमू। समानकर्त॒केष्विति किमू ? देवदत्तं भुउ्जानमिच्छति यज्ञदत्त:। इह कस्मादू न 
भवति--इच्छन्‌ करोति ? अनभिधानात्‌॥ 


लिडू च॥ १९६ ॥ 


इच्छार्थेषु समानकर्त॒केषु धातुषूषपदेषु धातोर्लिंडू प्रत्ययो भवति | भुज्जीयेतीच्छति । 
अधीयीयेतीच्छति | क्रियातिपत्तो लड़ भवति। योगविभाग उत्तरार्थ:॥ 


इच्छार्थेभ्यो विभाषा वर्तमाने ॥ १६० ॥ 


इच्छार्थेभ्यो धातुभ्यो वर्तमाने काले विभाषा लिडू प्रत्ययो भवति। लटि प्राप्ते 
वचनम्‌। इच्छति। इच्छेत्‌। वष्टि। उश्यात्‌। कामयते। कामयेत॥ 


विधिनिमन्त्रणामन्त्रणाधीष्टसंप्रश्नप्रार्थनेषु लिडू ॥ १६१ ॥ 


विधि:ः प्रेरणम्‌ | निमन्त्रणं नियोगकरणम्‌। आमनन्‍्त्रणं कामचारकरणम्‌। अधीष्ट: 
सत्कारपूर्वको व्यापार:। संप्रश्नः संप्रधारणम्‌ । प्रार्थनं याच्ञा । विध्यादिष्वर्थेषु धातोर्लिडि 
प्रत्ययों भवति। सर्वलकाराणामपवादः। विध्यादयश्च प्रत्ययार्थविशेषणम्‌ | विध्यादि- 
विशिष्टेषु कर्त्रादिषु लिडू प्रतययो भवति | विधी तावत्‌-कटं कुर्यात्‌ । ग्रामं भवानागच्छेतू । 
निमन्त्रणे--इह भवान्‌ भुज्जीत। इह भवानासीत। आमनन्‍्त्रणे--इह भवानासीत। इह 
भवान्‌ भुज्जीत। अधीष्टे--अधीच्छामो भवन्तम्‌, माणव्क भवानुपनयेत | संप्रश्ने-कि 
नु खलु भो व्याकरणमधीयीय। प्रार्थने--भवति मे प्रार्थना व्याकरणमधीयीय॥ 


लोटू च ॥ १६२ ॥ 


लोटू प्रत्ययो भवति धातोर्विध्यादिष्वर्थेचु। योगविभाग उत्तरार्थ:। विधौ 
तावत्‌-कटं तावद भवान्‌ करोतु। ग्रामं भवानागच्छतु । निमन्त्रणे--अमुत्र भवानास्ताम्‌ । 
अमुत्र भवान्‌ भुड्क्तामू। आमन्त्रणे--इह भवान्‌ भुड्क्तामू। अधीष्टे--अधीच्छामो 
भवन्तम्‌ , माणवक्क भवानध्यापयतु, माणवक भवानुपनयताम्‌। संप्रश्ने-कि नु खलु भो 
व्याकरणमध्ययै । प्रार्थनेी--भवति मे प्रार्थना व्याकरणमध्ययै | छन्‍्दो5ध्ययै॥ 


१ -  अध्यापयेत्‌ ” इति न्‍्यासः। 

प्रैघातिसर्गप्राप्तकालेषु कृत्याश्य ॥ १६३ ॥ 


प्रेषणं प्रेषः। कामचाराभ्यनुज्ञानमतिसर्ग:। निमित्तभूतस्य कालस्यावसरः प्राप्त 
कालता। ऐतेष्वर्थेषु धातोः कृत्यसंज्ञकाः प्रत्यया भवन्ति, चकाराल्‍लोटू च। भवता कटः 
करणीय:, कर्तव्यः, कृत्य:, कार्य :। लोटू खल्वपि-करोतु कर्ट भवानिह प्रेषितः, भवानति- 
सृष्टः, भवतः प्राप्तकालः कटकरणे। किमर्थ प्रैषादिषु कृत्या विधीयन्ते, न सामान्येन 
भावकर्मणोर्विहिता एव, ते प्रैषादिष्वन्यत्र च भविष्यन्ति ? विशेषविहितेनानेन लोटा 
बाध्यन्ते। वासरूपविधिना भविष्यन्ति ? एवं तर्हि ज्ञापपति-रूयधिकारात्‌ परेण 
वासरूपविधिनविश्यं भवतीति | विधिप्रैषयो: को विशेष: ? केचिदाहुः - अन्ञातज्ञापनं 
विधि: प्रेषणं प्रेष इति॥ 


लिड्‌ चोर्ध्वमौहूर्तिके ॥ १६४ ॥ 


प्रैघादयो वर्तन्ते। प्रैषादिषु गम्यमानेषूर्ध्वमौहूर्तिकेडर्थे वर्तमानाद्‌ धातोर्लिंडि 
प्रत्ययो भवति। चकारादू यथाप्राप्तं च। ऊर्ध्व मुहूर्तादुपरि मुहूर्तस्य भवता खलु कटः 
कर्तव्यः, करणीयः, कार्य:। भवान्‌ खलु कटं॑ कुर्यात्‌। भवान्‌ खलु करोतु। भवानिह 
प्रेषित:। भवानतिसृष्टः। भवानू प्राप्तकाल:॥ 


स्मे लोट्‌ ॥ १६५ ॥ 


प्रैषादिषूर्ध्वमौहूर्तिक इति वर्तते । स्मशब्द उपपदे प्रेषादिषु गम्यमानेषूर्ध्वमौहूर्तिकेडर्थे 
वर्तमानाद्‌ धातोलेंटू प्रत्ययो भवति। लिड्कृत्यानामपवाद:। ऊर्ध्व मुहूर्ताद्‌ भवान्‌ कट 
करोतु सम, ग्रामं गच्छतु सम, माणवकमध्यापयतु स्म॥ 


अधीष्टे च ॥ १६६ ॥ 


सम इति वर्तते। अधीष्टं व्याख्यातम्‌ ( ३.३.१६१ )। स्मशब्द उपपदे5धीष्टे 
गम्यमाने धातोलेंटि प्रत्ययो भवति | लिडो5पवादः। अड्ढड सम राजन्‌ माणवकमध्यापय। 
अड्ड सम राजन्नग्निहोत्र जुहुधि॥ 


कालसमयवेलासु तुमुन्‌ ॥ १६७ ॥ 


कालादिषूपपदेषु धातोस्तुमुन्‌ प्रत्ययो भवति। कालो भोक्तुमू। समयो भोक्तुम्‌। 
वेला भोक्तुम्‌। इह कस्माद्‌ न भवति--कालः पचति भूतानि ( मै० उ० ६.१५ ) इति ? 
प्रेघादिग्रहणमिहाभिसंबध्यते। इह कस्मादू न भवति-कालो भोजनस्य ? वासरूपेण 


१ - “समयो भोक्तुम्‌ ” इति नास्ति मुद्रितेषु । 

ल्युडपि भवति। उक्तमिदम्‌-ख्यधिकारात्‌ परत्र वासरूपविधिरनित्यः ( ३.३.१६३ ) 
इति॥ 


लिडू यदि ॥ १६८ ॥ 


कालादयोड्नुवर्तन्ते। यच्छब्द उपपदे कालादिषु धातोर्लिडू प्रत्ययो भवति। 
तुमुनो पपवाद:। कालो यद्‌ भुज्जीत भवान्‌ू। समयो यद्‌ भुज्जीत भवान्‌। वेला यद्‌ 
भुज्जीत भवान्‌ू॥ 


अरे कृत्यतृचश्च ॥ १६६ ॥ 


अर्हतीत्यर्ह:, तद्योग्यः। अरे कर्तरि वाच्ये गम्यमाने वा धातोः कृत्यतृचः प्रत्यया 
भवन्ति, चकाराल्लिडू च। भवता खलु कन्या वोढव्या, वाह्या, वहनीया। भवान्‌ खलु 
कन्याया वोढा। भवान्‌ खलु कन्यां वहेत्‌। भवानेतदर्हेदिति। अथ कस्मादर्हे कृत्यतृचो 
विधीयन्ते, यावता सामान्येन विहितत्वादर्हे 5पि भविष्यन्ति ? योउ्यमिह लिड विधीयते, 
तेन बाधा मा भूदिति। वासरूपविधिश्चानित्य:॥ 


आवश्यकाधमर्ण्ययोर्णिनिः ॥ १७० ॥ 


अवश्यंभाव आवश्यकम्‌ | उपाधिरयम्‌, नोपपदम्‌ | अवश्यंभावविशिष्ट आधमर्ण्य- 
विशिष्टे च कर्तरि वाच्ये धातोर्णिनिः प्रत्ययों भवति। अवश्यंकारी। मयूरव्यंसकादि- 
त्वात्‌ समास:। आधमर्ण्ये खल्वपि--शतं दायी। सहस्न॑ दायी। निष्क दायी॥ 


कृत्याश्व ॥ १७१ ॥ 


आवश्यकाधमर्ण्ययोरिति वर्तते । कृत्यसंज्ञकाश्च प्रत्यया आवश्यकाधमर्ण्ययोरुपा- 
घिभूतयोर्धातोर्भवन्ति । भवता खल्ववश्यं कटः कर्तव्य:-॥ अवश्यं करणीयः। अवश्यं 
कार्य:। अवश्य॑ कृत्य:। आधमर्ण्ये--भवता शत दातव्यम्‌। सहसख्न॑ देयम्‌। किमर्थमिदम्‌, 
यावता सामान्येन विहिता अस्मिन्‍नपि विषये भविष्यन्ति ? विशेषविहितेन णिनिना 
बाध्येरन्‌ । कर्तरि णिनिः, भावकर्मणो: कृत्याः, तत्र कुतो बाधप्रसड्ूः ? तत्र केचिदाहु:-- 
भव्यगेयादय: कर्तृवाचिनः कृत्याः, त इहोदाहरणमिति॥ 


शकि लिड्‌ च ॥ १७२ ॥ 


शकीति प्रकृत्यर्थविशेषणम्‌ । शक्‍्नोत्यर्थोपाधिके धात्वर्थे लिड्‌ प्रत्ययो भवति, 
चकारात्‌ कृत्याश्व। भवता खलु भारो वोढव्यः, वहनीयः, वाह्यः। भवान्‌ खलु भारं 
वहेत्‌। भवानिह शक्तः। सामान्यविहितानां पुनर्वचनं लिडा बाधा मा भूदिति॥ 

आशिषि लिड्लोटो ॥ १७३ ॥ 


आशंसनमाशी:, अप्राप्तस्येष्टस्यार्थस्य प्राप्तुमिच्छा | प्रकृत्यर्थविशेषणं चैतत्‌। 
आशीर्विशिष्टेषर्थे वर्तमानाद्‌ धातोलिंड्लोटो प्रत्ययी भवतः। चिरं जीव्यादू भवान्‌। चिरं 
जीवतु भवानू। आशिषीति किमू्‌ ? चिरं जीवति देवदत्तः॥ 


क्तिच्ततौ च संज्ञायामू ॥ १७४ ॥ 


आशिषीत्येव। आशिषि विषये धातोः क्तिच्क्तौ प्रत्ययी भवतः, समुदायेन चेत्‌ 
संज्ञा गम्यते। तनुतात्‌ तन्तिः। सनुतात्‌ सातिः। भवतात्‌ भूतिः। क्तः खल्वपि-देवा 
एन॑ देयासुर्देवदत्त:। सामान्येन विहितः क्तः पुनरुच्यते, क्तिचा बाधा मा भूदिति । चकारो 
विशेषणार्थ:--“न क्तिचि दीर्घश्च' ( ६.४.३६ ) इति॥ 


माडि लुडू ॥ १७९ ॥ 


माइ््युपपदे धातोर्लुडू प्रत्ययो भवति | सर्वलकाराणामपवाद:। मा कार्षीत्‌। मा 
हार्षीतू। कथं मा भवतु तस्य पापमू्‌, मा भविष्यतीति ? असाधुरेवायम्‌। केचिदाहुः-- 
अडिदपरो माशब्दो विद्यते, तस्याय॑ प्रयोग:ः॥ 


स्मोत्ते लड़ च ॥ १७६ ॥ 


स्मशब्दोत्तरे माड्युपपदे धातोर्लडू प्रत्ययो भवति, चकाराल्लुडू च। मा सम 
करोत्‌। मा सम कार्षीतृ। मा सम हरतू। मा सम हार्षीत्‌॥ 


॥ इति श्रीजयादित्यविरचितायां काशिकायां वृत्तो तृतीयाध्यायस्य तृतीयः पाद:॥ 


बा ७ व 


१ - “मनुतात्‌ मन्तिः ” इत्यपपाटो मुद्रितेष्वधिकः। 

॥ तृतीयाध्यायस्य चतुर्थः पाद:॥ 


धातुसंबन्धे प्रत्यया: ॥ १ ॥ 


धात्वर्थ धातुशब्दः। धात्वर्थानां संबन्धो धातुसंबन्ध:, विशेषणविशेष्यभाव:। 
तस्मिन्‌ सत्ययथाकालोक्ता अपि प्रत्ययाः साधवो भवन्ति। अग्निष्टोमयाज्यस्य पुत्रों 
जनिता। कृतः कटः श्वो भविता। भावि कृत्यमासीतू्‌। अग्निष्टोमयाजीति भूतकालः, 
जनितेति भविष्यत्कालः। तत्र भूतः कालो भविष्यत्कालेनाभिसंबध्यमानः साधुर्भवति। 
विशेषणं गुणत्वादू विशेष्यकालमनुरुध्यते, तेन विपर्ययो न भवति। प्रत्ययाधिकारे पुनः 
प्रत्ययग्रहणमधात्वधिकारविहिता अपि प्रत्ययास्तद्विता धातुसंबन्धे सति कालभेदे साधवों 
यथा स्युरिति। गोमान्‌ आसीतू। गोमान्‌ भविता। गावो विद्यन्तेडस्येति वर्तमानविहितो 
मतुबासीद्‌ भवितेति संबन्धादतीते भविष्यति च साधुर्भवति॥ 


क्रियासमभिहारे लोटू लोटो हिस्वी वा च तध्वमो: ॥ २ ॥ 


धातुसंबन्ध इति वर्तते। पौन पुन्यं भृशार्थों वा क्रियासमभिहार: । प्रकृत्यर्थविशेषणं 
चैतत्‌। समभिहारविशिष्टक्रियावचनादू धातोरलेंट प्रत्ययो भवति सर्वेषु कालेषु । सर्वलकारा- 
णामपवाद:। तस्य च लोटो हि स्व इत्येतावादेशौ भवतः, तध्वंभाविनस्तु वा भवतः। 
योगविभागोजत्र कर्तव्यः। क्रियासमभिहारे लोड भवति। ततो लोटो हिस्वो। लोडित्येव । 
लोड्धर्माणी हिस्वी भवत इत्यर्थ:। तेनात्मनेपदपरस्मैपदत्वं भेदेनावतिष्ठते, तिड़्त्व॑ च 
दयोरपि भवति। लुनीहिलुनीहीत्येवायं लुनाति, इमौ लुनीतः, इमे लुनन्ति | लुनीहिलुनी- 
हीत्येव त्वं लुनासि, युवां लुनीथः, यूयं लुनीयथ। अथवा लुनीतलुनीतेत्येव यूयं लुनीथ। 
लुनीहिलुनीहीत्येवाहं लुनामि, आवां लुनीवः, वयं लुनीम:। भूते--लुनीहिलुनीहीत्येवाय- 
मलावीतू, अलाविष्टामू, अलाविषुः | एवं मध्यमोत्तमयोरुदाहार्यम्‌ू । भविष्यति-लुनीहिलुनी- 
हीत्येवायं लविष्यति, लविष्यतः, लविष्यन्ति | एवं मध्यमोत्तमयोरुदाहार्यम्‌। अधीष्वाधीष्वे- 
त्येवायमधीते, इमावधीयाते, इमे5धीयते । अधीष्वाधीष्वेत्येव त्वमधीषे, युवामधीयाथे, 
यूयमधीध्वे। अथवा अधीध्वमधीध्वमित्येव यूयमधीध्वे। अधीष्वाधीष्वेत्येवाहमधीये, 
आवामधीवहे, वयमधीमहे। एवं सर्वेषु लकारेषूदाहार्यम्‌। क्रियासमभिहाराभिव्यक्तौ 
द्विवचनमयं लोडपेक्षते--क्रियासमभिहारे दे भवतः ( वा० ८.१.१२ ) इति। यड्प्रत्ययः 
पुनरस्मिन्नेवार्थे विधीयमानः स्वयमेव शक्तत्वादू नापेक्षते द्विर्वचनम्‌॥ 


समुच्चयेउन्यतरस्याम्‌ ॥ ३ ॥ 


अनेकक्रियाध्याहारः समुच्चय:। समुच्चीयमानक्रियावचनादू धातोरन्यतरस्यां 

लोटू प्रत्ययो भवति, तस्य लोटो हिस्वावादेशी भवतः, तध्वंभाविनस्तु वा भवतः। 
भ्राष्ट्रट, मठमट, खदूरमट, स्थाल्यपिधानमटेत्येवायमटति, इमावटतः, इमेउटन्ति । भ्राष्ट्रमट, 
मठमट, खदूरमट, स्थाल्यपिधानमटेत्येव त्वमटसि, युवामटथः, यूयमटथ | अथवा श्राष्ट्रमटत, 
मठमटत, खदूरमटत, स्थाल्यपिधानमटतेत्येव यूयमटथ। श्राष्ट्रमट, मठमट, खदूरमट, 
स्थाल्यपिधानमटेत्येवाहमटामि, आवामटाव:, वयमटाम:। अथवा भ्राष्ट्रमटति, मठमटति, 
खदूरमटति, स्थाल्यपिधानमटतीत्येवायमटति, इमावटतः, इमेउटन्ति। श्राष्ट्रमटसि, 
मठमटसि, खदूरमटसि, स्थाल्यपिधानमटसीत्येव त्वमटसि, युवामटथ:, यूयमटथ । भ्राष्ट्रमटामि, 
मठमटामि, खदूरमटामि, स्थाल्यपिधानमटामीत्येवाहमटामि, आवामटावः, वयमटाम:। 
छन्दो5धीष्व, व्याकरणमधीष्व, निरुक्तमधीष्वेत्येवायमधीते, इमावधीयाते, इमे5धीयते । 
छन्दो5धीष्व, व्याकरणमधीष्व, निरुक्तमधीष्वेत्येव त्वमधीषे, युवामधीयाथे, यूयमधी ध्वे । 
अथ वा घन्‍्दो5्धीध्वम्‌ , व्याकरणमधीध्वम्‌ , निरुक्तमधीध्वमित्येव यूयमधीध्वे । छन्दो5धीष्व, 
व्याकरणमधीष्व, निरुक्तमधीष्वेत्येवाहमधीये, आवामधीवहे, वयमधीमहे। अथ वा 
व्याकरणमधीते, छन्दो5धीते, निरुक्तमधीत इत्येवायमधीते, इमावधीयाते, इमेडधीयते। 
छन्दो5धीषे, व्याकरणमधीषे, निरुक्तमधीष इत्येव त्वमधीषे, युवामधीयाथे, यूयमधी ध्वे । 
छन्दो5धीये, व्याकरणमधीये, निरुक्तमधीय इत्येवाहमधीये, आवामधीवहे, वयमधीमहे॥ 


यथाविध्यनुप्रयोग:ः पूर्वस्मिन्‌ ॥ ४ ॥ 


पूर्वस्मिन्‌ लोड्विधाने यथाविध्यनुप्रयोगो भवति। यस्माद्‌ धातोलोंडू विहितः, 
स एव धातुरनुप्रयोक्तव्य:। धातुसंबन्धे प्रत्ययविधानादनुप्रयोग: सिद्ध एव, यथाविध्यर्थ 
तु वचनम्‌। तथा चैवोदाहतम्‌-लुनीहिलुनीहीत्येवायं लुनातीति । छिनत्तीति नानुप्रयुज्यते । 
अधीष्वाधीष्वेत्येवायमधीते । पठतीति नानुप्रयुज्यते॥ 


समुच्चये सामान्यवचनस्य ॥ ५ ॥ 


द्वितीये लोड्विधाने समुच्चये सामान्यवचनस्य धातोरनुप्रयोगः कर्तव्यः। ओदनं 
भुडक्ष्य, सक्तून्‌ पिब, धानाः खादेत्येवायमभ्यवहरति | सर्वविशेषानुप्रयोगनिवृत्त्यर्थ वचनम्‌ । 
लाघव॑ च लौकिके शब्दव्यवहारे नाद्रियते। श्राष्ट्रमट, मठमट, खदूरमट, स्थाल्यपिधान- 
मटेत्येवायमटतीत्यत्रापि कारकभेदात्‌ क्रियाभेदे सति सामान्यवचनता सम्भवत्येव॥ 


छन्दसि लुडलडूलिट: ॥ ६ ॥ 


धातुसम्बन्ध इत्येव। छन्दसि विषये धातुसंबन्धे सर्वेषु कालेषु लुड्लडूलिटः 
प्रत्यया भवन्ति | अन्यतरस्यामिति वर्तते। तेनान्येषपि लकारा यथायथं भवन्ति | लुडू-- 
शकलाइयगुष्टको5करत्‌। अह ं तेभ्यॉउकरं १ नमः ( मा० सं० १६.८ )। लड्--अग्निमद्य 

होतारम्‌ ( शा० श्रौ० ९.२०.५ ) अवृणीतायं यजमानः। लिटू--अशैद्या म?मार३ (ऋ० १०. 
५०.५ )। अद्य ग्रियते॥ 


लिडर्थ लेट ॥ ७ ॥ 


छन्दस्यन्यतरस्यामिति वर्तते। लिडर्थ, यत्र लिडू विधीयते विध्यादि:, हितुहेतुमतोर्लिडि” 
( ३.३.१९६ ) इत्येवमादिः, तत्र छन्दसि विषयेषन्यतरस्यां लेटू प्रत्ययों भवति। 
जोषिंष)त्‌ (ऋ० २.३९.१ )। तारिषत्‌ू (ऋ० १.२९.१२ )। मन्दिषत्‌। नेता इन्द्रो 
नेषत्‌ ( शा० श्रो० ७.६.१ )। तक्षिषत्‌। पतांति दिद्युत्‌ (ऋ० ७,२५.१ )। प्र१जाप॑तिर्‌ 
उद॥धिं च्यांवयाति ( तै० सं० ३.५.५.२ )॥ 


उपसंवादाशडूयोश्च ॥ ८ ॥ 


उपसंवाद:ः परिभाषणम्‌, कर्तव्ये पणबन्धः, यदि मे भवानिदं कुर्याद्‌ अहमपि 
भवत इदं दास्यामीति। कारणतः कार्यानुसरणं तर्कः, उत्प्रेज्षा, आशड्रा। उपसंवाद 
आशश्जायां च गम्यमानायां छन्दसि विषये लेटू प्रत्ययों भवति। उपसंवादे--अहमेव 
पशूनामीशै ( काठ० सं० २५.१ )। मंद्ग्रा ए१व॑ वो ग्रहा गृह्यान्तै३ ( मै० सं० ४.५.८ ) 
इति। महदेव१त्यान्येशव व१: पात्राण्युच्यान्ते१ ( तै० सं० ६.४.७.२ )। आशड्ायां च- 
नेज्जिह्याय $न्‍त्यो न॑रक॑पंताम ( ऋ० खिल १०.१०६.१ )। जिह्माचरणेन नरकपात 
आशडदइृुब्बते। लिडर्थ एवायं नित्यार्थ तु वचनम्‌। पूर्वसूत्रेडन्यतरस्यामिति वर्तते॥ 


तुमर्थ सेसेनसे उसेन्क्सेकसेनध्ये अध्यैन्कध्यैकध्यैन्शध्येशध्यैन्तवैतवेड्तवेनः 
॥ ६ ॥ 


घन्दसीत्येव | तुमुनो5र्थस्तुमर्थ:। तत्र छन्‍्दसि विषये धातोः सयादय:ः प्रत्यया 
भवन्ति। तुमर्थों भावः। कथं ज्ञायते ? वचनसामर्थ्यात्‌ तावदयं कर्तुरपकृष्यते। न 
चान्यस्मिन्नर्थे तुमुन्नादिश्यते। “अनिर्दिष्टार्थश्चि प्रत्ययाः स्वार्थ भवन्ति” ( परि० ११३)। 
स्वार्थश्च धातूनां भाव एवं। से-वक्षे रायः। सेन्‌-ता वामेषे) रथानाम्‌ ( ऋ० ५९.६६. 
३ )। असे, असेन्‌-क्रत्वे१ दक्षांय जी१वर्से ( शौ० सं० ६.१६.२ )। स्वरे विशेषः। क्से, 
कसेनू-प्रेष) भगांय) ( तै० सं० १.२.११.१ )। श्रियर्से ( ऋ० ५९.५६.३ )। अध्यै, 
अध्यैनू-काममुपाचरध्ये । स्वरे विशेषः। कध्यै-इ१नद्राग्नी आहुवर्ध्यैँ ( मा० सं० ३. 
१३)। कध्यैनू-श्रियध्ये। शध्यै, शध्यैन-वायवे) पिबंध्ये (ऋ० ७.६२.२ )। सपैह 
मांद१यधध्य ( मा० सं० ३.१३ )। तबै-सोम+मिन्द्रांय) पात)वै । तवेडू--दश१मे मासि सूत॑वे 

१ - “वो ” इति मै० सं० नास्ति। २- “ कर्मण्युपाचरध्यै ” इति बाल०। 

३ - सोम१मिद्धांय) पात॑वे (ऋ० ८.६६.१० )। 

( ऋ० १०.१८४.३ )। तवेनू-स्वर्देवेषु गन्तवे ( शौ० सं० ६.५.१७ )। कर्तवे ( ऋ० 
<.८६.२० )। हर्तवे॥ 


प्रये रोहिष्ये अव्यथिष्ये ॥ १० ॥ 


तुमर्थ छन्दसीत्येव | प्रयै रोहिष्ये अव्यथिष्यै इत्येते शब्दा निपात्यन्ते छन्‍्दसि 
विषये । प्रपूर्वस्थ यातेः कैप्रत्ययः-प्र)यै दे१वेभ्यं: ( ऋ० १.१४२.६ )। प्रयातुम्‌ । 
रुहेरिष्यैप्रत्यय:--अ0 पामोष॑धीनां रोहिष्ये ( तै० सं० १.३.१०.२ )। रोहणाय। व्यथे- 
नज्पूर्वस्पेष्यैप्रत्यय:--अव्यथिष्ये ( काठ० सं० ३. ७ )। अव्यथनाय॥ 


दृशे विख्ये च ॥ ११ ॥ 


तुमर्थे छन्‍्दसीत्येव । दृशे विख्ये इत्येती छन्‍्दसि विषये निपात्येते । दृशेः केप्रत्यय: । 
दृशे विश्वाय? सूर्यम्‌ ( ऋ० १.५०.१ )। द्रष्टुम्‌। विख्ये त्वा हरामि। विख्यातुम्‌॥ 


शकि णमुल्कमुलो ॥ १२ ॥ 


छन्दसीत्येव । शक्‍्नोतौ धातावुपपदे छन्दसि विषये तुमर्थे णमुल्‌ कमुलू इत्येतौ 
प्रतययो भवतः। णकारों वृद्धबर्थ:। ककारो गुणवृद्धिप्रतिषेधार्थ:। लकारः स्वार्थः। 
अग्नि बैंदे१वां विभांज) नांश?क्नुव १न्‌ ( मै० सं० १.६.४ )। विभक्तुमित्यर्थ:।. अपफलुफ) 
नाशक्‍्नोत्‌ ( मै० सं० १.६.५ )। अपलोप्तुमित्यर्थ:॥ 


ईश्वरे तोसुन्कसुनो ॥ १३ ॥ 


तुमर्थ छन्दसीत्येव | ईश्वरशब्द उपपदे छन्दसि विषये तुमर्थे धातोस्तोसुन्कसुन्प्रत्ययौ 
भवतः। ईश्वरोषउभिचरितोः। अभिचरितुमित्यर्थ:। ईश्वरों विलिखः। विलेखितुम्‌ 
इत्यर्थ:। ईश्वरो वितृदः। वितर्दितुमित्यर्थ:॥ 


कृत्यार्थे तवैकेन्केन्यत्वनः ॥ १४ ॥ 


घ्न्दसीत्येव | कृत्यानामर्थों भावकर्मणी। तस्मिन्‌ कृत्यार्थे छन्‍्दसि विषये तवै 
केन्‌ केन्य त्वन्‌ इत्येते प्रत्यया भवन्ति | तवै-अन्वेंत)वै (ऋ० ७.४४,५ )। अन्वेतव्यम्‌। 
परिधात१वै ( शौ० सं० २.१३.२ )। परिधातव्यम्‌। परिस्तरितवै ( काठ० सं० ३२.७ )। 
परिस्तरितव्यमू। केनू--नावगाहे। नावगाहितव्यम्‌। केन्य-दिदृक्षेण्यः ( ऋ० १.१४६. 
५ )। शुश्रूषेण्यः ( तै० आ० ४.१.१ )। दिदृक्षितव्यम्‌। शुश्रूषितव्यम्‌। त्वनू-कर्त्वी 


१ - “ अपलुपं नाशक्नुवन्‌ ' इति बाल०। . २- “विलिखितुम्‌ ” इति मुद्रितः पाठ: । 


एएजएज.ए20-902.00०7 
काशिका २६३ 


हविः ( शौ० सं० १.४.३ )। कर्तव्यम्‌। तुमर्थे छन्‍्दसीति सयादिसूत्रेषपि तवै विहितः, 
तस्य तुमर्थावन्यत्र कारके विधिर्रष्टव्य:॥ 


अवचक्षे च ॥ १९ ॥ 


कृत्यार्थे छन्दसीत्येव। अवपूर्वाच्‌ चक्षिड एश्‌ प्रत्ययो निपात्यते। रिपुणा 
नाव१चक्षें ( मा० सं० १७.६३ )। नावख्यातव्यमित्यर्थ:॥ 


भावलक्षणे स्थेण्कृज्वदिचरिहुतमिजनिभ्यस्तोसुन्‌ ॥ १६ ॥ 


कृत्यार्थ इति निवृत्तम्‌। तुमर्थ इति वर्तते। प्रकृत्यर्थविशेषणं भावलक्षणग्रहणम्‌ । 
भावों लक्ष्यते येन तस्मिन्नर्थे वर्तमानेभ्य: स्थादिभ्यो धातुभ्यश्छन्दसि विषये तुमर्थे तोसुन्‌ 
प्रत्ययो भवति। आ संस्थातोर्वेद्यां शेरते (काठ० सं० ११.६ )। आ समाप्तेः सीदन्तीत्यर्थ: । 
इणू-पुरा सूर्यस्योदेतोराधेयः ( काठ० सं० ८.३ )। कृजू-पुरा वत्सानामपाकर्तोः 
( काठ० सं० ३१.१५ )। वदि-पुरा प्रवदितोरग्नो प्रहोतव्यम्‌ । चरि-पुरा प्रचरितोराग्नी- 
ध्रीये होतव्यम्‌ ( गो० ब्रा० २.२.१० )। हु-आ होतोरप्रमत्तस्तिष्ठती । तमि--आ 
तमितोरासीत ( तै० ब्रा० १.४.४.४ )। जनि--आ विज॑नितोः संभवामेति ( तै० सं० २. 
५.१,५ )॥ 


सृपितृदो: कसुन्‌ ॥ १७ ॥ 


भावलक्षणे छन्दसीति वर्तते। सृपितृदोर्धात्वोर्भावलक्षणेडर्थे वर्तमानयोश्छन्दसि 
विषये तुमर्थे कसुन्‌ प्रत्ययो भवति। पुरा क्रूरस्य॑ विसूपों विरष्शिन्‌ ( तै० सं० १.१.६.३)। 
पुरा ज॑च्रुभ्य॑ आतृ्द: ( ऋ० ८.१.१२ )॥ 


अलंखल्वोः प्रतिषेधयोः प्राचां क्‍तवा ॥ १८ ॥ 


छन्दसि भावलक्षण इति सर्व निवृत्तम्‌। अलं खलु इत्येतयोः प्रतिषिधवाचिनोरुप- 
पदयोर्धातोः कत्वा प्रत्ययो भवति प्राचामाचार्याणां मतेन। अल कृत्वा । खलु कृत्वा । 
अल॑ बाले रुदित्वा। अलंखल्वोरिति किम्‌ ? मा कार्षी:। प्रतिषेधयोरिति किम्‌ ? 
अलंकारः। प्राचांग्रहणं विकल्पार्थभमू। अलं रोदनेन। वासरूपविधिश्चेत्‌ पूजार्थम्‌॥ 


उदीचां माडो व्यतीहारे ॥ १६ ॥ 


क्त्वातु वर्तते। माडो धातोर्व्यतीहारे वर्तमानादुदीचामाचार्याणां मतेन क्‍त्वा 


१ - है० कृतः सन्दर्भस्थलनिर्देशो उशुद्धः । 

प्रत्ययो भवति। अपमित्य याचते। अपमित्य हरति। अपूर्वकालत्वादप्राप्तः क्त्वा 
विधीयते। उदीचांग्रहणात्‌ तु यथाप्राप्तमपि भवति। याचित्वापमयते। हत्वापमयते। 
मेड: कृतात्वस्यायं निर्देश: कृतो ज्ञापनार्थ:--नानुबन्धकृतमनेजन्तत्वम्‌” ( परि० ७ ) इति, 
तेन दाधा घ्वदाप्‌! ( १.१.२० ) इति दैषो5पि प्रतिषेधो भवति॥ 


परावरयोगे च ॥ २० ॥ 


परावराभ्यां योगः परावरयोगः। परेण पूर्वस्य योगे गम्यमानेडउवरेण च परस्य, 
धातोः क्त्वा प्रत्ययों भवति। परेण तावत्‌--अप्राप्य नदीं पर्वतः स्थित:। परनदीयोगेन 
पर्वतो विशिष्यते। अवरयोगे--अतिक्रम्य तु पर्वत नदी स्थिता। अवरपर्वतयोगेन नदी 
विशिष्यते॥ 


समानकर्तुकयोः पूर्वकाले ॥ २१ ॥ 


समानः कर्ता ययोर्धात्वर्थयोस्तत्र पूर्वकाले धात्वर्थ वर्तमानाद्‌ धातोः क्त्वाप्रत्ययो 
भवति। शक्तिशक्तिमतोर्भेदस्याविवक्षितत्वात्‌ समानकर्तृकता। भुकक्‍त्वा व्रजति। पीत्वा 
ब्रजति । द्विवचनमतन्त्रमू। स्नात्वा पीत्वा भुकत्वा दत्त्वा त्रजति। समानकर्तृकयोरिति 
किम ? भुक्तवति ब्राह्मणे व्रजति देवदत्त:। पूर्वकाल इति किम्‌ ? ब्रजति च जल्पति 
च॥ आस्य॑ व्यादाय स्वपिति चक्नुः संमील्य हसतीत्युपसंख्यानमू, अपूर्वकालत्वातू॥ 


आभीष्ण्ये णमुलू च ॥ २२ ॥ 


समानकर्तृकयोः पूर्वकाल इत्येव। आभीक्ष्ण्यं पौनःपुन्यम्‌। प्रकृत्यर्थविशेषणं 
चैतत्‌। आभीक्ष्ण्यविशिष्टेडर्थे वर्तमानाद्‌ धातोर्णमुलू प्रत्ययो भवति, चकारात्‌ क्त्वा च। 
दिवचनसहितौ क्त्वाणमुलावाभीक्ष्ण्यं दोतततः, न केवलौ। “आभीकण्ये दे भवतः 
( वा० ८.१.१२ ) इत्युपसंख्यानाद्‌ द्विर्वचनम्‌। भोजंभोजं ब्रजति। भुक्त्वाभुक्त्वा 
व्रजति। पायंपायं व्रजति। पीत्वापीत्वा व्रजति॥ 


न यद्यनाकाइक्षे ॥ २३ ॥ 


यच्छब्द उपपदे धातोः क्त्वाणमुलो प्रत्ययौ न भवतो5नाकाइक्षे वाच्ये। यत्र 
पूर्वोत्तरि क्रिये स्तः, तच्चेदू वाक्‍्यं न परं किडज्चिदाकाड्क्षति इति। णमुलनन्तरः, कत्वा तु 
पूर्वसूत्रविहितो5पि प्रतिषिध्यते। यदयं भुड्क्‍्ते ततः पठति । यदयमधीते ततः शेते। 
अनाकाइक्ष इति किम्‌ू ? यदयं भुक्‍त्वा वब्रजति अधीत एवं ततः परम्‌॥ 


१ - “० काइक्षते ? इत्यपपाटो मुद्रितेषु । २ - “पचति ! इति मुद्रितेषु पाठ: । 

विभाषाग्रेप्रथमपूर्वेषु ॥ २४ ॥ 


अप्राप्तविभाषेयम्‌। आभीक्ष्ण्य इति नानुवर्तते। अग्रे प्रथम पूर्व इत्येतेषूपपदेषु 
समानकर्तृकयोः पूर्वकाले धातोः क्त्वाणमुलौ प्रत्ययौ विभाषा भवतः। अग्रे भोज॑ व्रजति । 
अग्रे भुक्त्वा ब्रजति। प्रथम भोजं व्रजति। प्रथम भुकत्वा व्रजति। पूर्व भोज॑ व्रजति । 
पूर्व भुक्त्वा त्रजति। विभाषाग्रहणमेताभ्यां मुक्ते लडादयो5पि यथा स्युः। अग्रे भुड्क्ते 
ततो व्रजति। ननु च वासरूप इति भविष्यति ? कक्‍्त्वाणमुलौ यत्र सह विधीयेते तत्र 
वासरूपविधिनस्तीत्येतदनेन ज्ञाप्यते । तेनाभीक््ये लडादयो न भवन्ति | उपपदसमासः 
कस्मादू न भवति ? उक्त तत्रैवकारस्य प्रयोजनम्‌-अमैव यत्तुल्यविधानमुपपद॑ तत्‌ 
समस्यते, नान्यदिति॥ 


कर्मण्याक्रोशे करृमः खमुज्‌ ॥ २५ ॥ 


कर्मण्युपपदे कुजो धातोः खमुजू प्रत्ययो भवत्याक्रोशे गम्यमाने | चोरंकारमाक्रोशति । 
चोरो5सि दस्युरसीत्याक्रोशति । चोरकरणमाक्रोशसंपादनार्थमेव, न त्वसौ चोरः क्रियते॥ 


स्वादुमि णमुलू ॥ २६ ॥ 


समानकर्तृकयो:ः पूर्वकाले कृज इति चानुवर्तते। स्वादुमीत्यर्थग्रहणम्‌ | स्वादर्थेषूप- 
पदेषु क़ृजो णमुलू प्रत्ययो भवति। स्वादुंकारं भुडक्ते। संपन्‍नंकारं भुड्क्ते। लवणंकारम्‌ । 
स्वादुमीति मकारान्तनिपातनमीकाराभावार्थम्‌, च्व्यन्तस्यापि मकारार्थम्‌, दीर्घाभावार्थ च । 
अस्वादी स्वादीं कृत्वा भुडक्ते स्वादुकारं भुडक्‍्ते। वासरूपेण कत्वापि भवति। स्वादुं 
कृत्वा भुड्क्ते। तुमर्थाधिकाराच्च सर्व एते भावे प्रत्ययाः। यद्येवं स्वादुंकारं भुड्क्ते 
देवदत्त इति णमुला कर्तुरनभिहितत्वात्‌ कर्तरि कस्मात्‌ तृतीया न भवति ? भुजिप्रत्ययेना- 
भिहितः कर्ता। न चास्मिन्‌ प्रकरणे शक्तिशक्तिमतोर्भेदो विवक्ष्यते, समानकर्त्‌कत्वं हि 
विरुध्यते। प्रधानशक्त्यभिधाने वा गुणशक्तिरभिहितवत्‌ प्रकाशते॥ 


अन्यथैवंकथमित्थंसु सिद्धाप्रयोगश्चेत्‌ ॥ २७ ॥ 


कृज इत्येव। अन्यथादिषूपपदेषु कृजओ णमुलू प्रत्ययो भवति, सिद्धाप्रयोगश्चेत्‌ 
करोतिर्भवति। कथ॑ पुनरसौ सिद्धाप्रयोग:ः ? निरर्थकत्वाद्‌ न प्रयोगमर्हतीत्येवमेव प्रयुज्यते । 
अन्यथा भुड्क्‍्त इति यावानर्थ:, तावानेवान्यथाकारं भुड्क्त इति गम्यते। अन्यथाकारं 
भुड्क्ते। एवंकारं भुड्क्ते। कथंकारं भुड्क्ते। इत्थंकारं भुड़क्ते। सिद्धाप्रयोग इति 
किम? अन्यथा कृत्वा शिरो भुड्क्‍्ते॥ 

यथातथयोरसूयाप्रतिवचने ॥ २८ ॥ 


कृजः सिद्धाप्रयोग इति वर्तते। यथातथाशब्दयोरुपपदयो: क़जो णमुलू प्रत्ययो 
भवत्यसूयाप्रतिवचने गम्यमाने | यद्यसूयन्‌ प॒च्छति प्रतिवक्ति तत्र प्रतिवचनम्‌। यथाकारमहं 
भोक्ष्ये तथाकारमहम्‌, कि तवानेन ? असूयाप्रतिवचन इति किम्‌ ? यथा कृत्वाह भोक्ष्ये, 
तथा व्ं द्रक्ष्यसि । सिद्धाप्रयोग इत्येव--यथा कृत्वाहं शिरो भोक्ष्ये, कि तवानेन॥ 


कर्मणि दृशिविदोः साकल्ये ॥ २६ ॥ 


कर्मण्युपपदे साकल्यविशिष्टेडर्थ दृशिविदोर्धात्वोर्णमुलू प्रत्ययो भवति। कन्यादर्श 
वरयति। यायाः कन्याः पश्यति तास्ता वरयतीत्यर्थ:। ब्राह्मणवेदं भोजयति। यंय॑ 
ब्राह्मणं जानाति लभते विचारयति वा तान्‌ू सर्वानू भोजयतीत्यर्थ:। साकल्य इति किम्‌? 
ब्राह्मणं दृष्ट्वा भोजयति॥ 


यावति विन्दजीवोः ॥ ३० ॥ 


यावच्छब्द उपपदे विन्दतेर्जीवतेश्च णमुलू प्रत्ययो भवति। यादद्वेदं भुड्क्ते। 
यावल्लभते तावदू भुड्क्‍्त इत्यर्थ:। यावज्जीवमधीते | यावज्जीवति तावदधीत इत्यर्थ:॥ 


चर्मोदरयोः पूरेः ॥ ३१ ॥ 


कर्मणीत्येव | चर्मोदरयो: कर्मणोरुपपदयो: पूरयतेर्णमुलू प्रत्ययो भवति। चर्मपूरं 
स्तृणाति। उदरपूरं भुड्क्ते॥ 


वर्षप्रमाण ऊलोपश्चास्यान्यतरस्याम्‌ ॥ ३२ ॥ 


कर्मणीत्येव । पूरयतेर्धातोर्णमुलू प्रत्ययो भवति, ऊलोपश्चास्य पूरयतेरन्यतरस्यां 
भवति, समुदायेन चेद्‌ वर्षस्य प्रमाणमियत्ता गम्यते। गोष्पदपूरं वृष्टो देवः। गोष्पदप्रं 
वृष्टो देवः। सीतापूरं वृष्टो देवः। सीताप्रं वृष्टो देवः॥ अस्यग्रहणं किमर्थम्‌ ? उपपदस्य 
मा भूतू-मूषिकाबिलपूर वृष्टो देव:। मूषिकाबिलप्रमू॥ 


चेले क्नोपेः ॥ ३३ ॥ 


कर्मणीत्येव । क्नूयी शब्दे उन्दने च! ( भ्वा० ३२६ ) अस्माण्ण्यन्ताद धातोश्चे- 
लार्थेषु कर्मसूपपदेषु णमुलू प्रत्ययो भवति, वर्षप्रमाणे गम्यमाने। चेलक्नोप॑ वृष्टो देवः। 
वद्रक्नोपम्‌, वसनक्नोपम्‌॥ 

निमूलसमूलयो: कषः ॥ ३४ ॥ 


कर्मणीत्येव | निमूलसमूलशब्दयो: कर्मवाचिनोरुपपदयो: कषेर्धातोर्णमुलू प्रत्ययो 
भवति। निमूलकाषं कषति। समूलकाषं कषति। निमूलं समूलं कषतीत्यर्थ:। इतः 
प्रभृति कषादीनू यान्‌ वक्ष्यति, तत्र 'कषादिषु यथाविध्यनुप्रयोग:” ( ३.४.४६ ) इति॥ 


शुष्कचूर्णरूक्षेषु पिषः ॥ ३९ ॥ 


कर्मणीत्येव । शुष्कादिषु कर्मवाचिषूपपदेषु पिषेर्धातोर्णमुलू प्रत्ययों भवति। 
शुष्क- पेषं पिनष्टि। शुष्क पिनष्दीत्यर्थ:। चूर्णपेषं पिनष्टि। चूर्ण पिनष्टीत्यर्थः। 
रूक्षपेषं पिनष्टि। रूक्ष पिनष्टीत्यर्थ:॥ 


समूलाकृतजीवेषु हन्कृञ्ग्रह: ॥ ३६ ॥ 


कर्मणीत्येव॥ समूल अक़ृत जीव इत्येतेषु शब्देषु कर्मसूपपदेषु यथासंख्य॑ हन्‌ 
कृज्‌ ग्रह इत्येतेभ्यो धातुभ्यो णमुलू प्रत्ययो भवति | समूलघातं हन्ति । समूल हन्तीत्यर्थ:। 
अकृतकारं करोति। जीवग्राहं गृह्लाति॥ 


करणे हनः ॥ ३७ ॥ 


करण उपपदे हन्तेर्धातोर्णमुलू प्रत्ययो भवति। पाणिघातं वेदिं हन्ति। पादघात॑ 
भूमिं हन्ति। (िंसार्थानां च समानकर्मकाणाम्‌” ( ३.४.४८ ) इति णमुलं वक्ष्यति। 
अहिंसार्थोज्यमारम्भ:, नित्यसमासार्थों वा यथाविध्यनुप्रयोगार्थश्च | पूर्वविप्रतिषेधेन 
हन्तेहिंसार्थस्यापि प्रत्ययोडनेनैवेष्वते। असिघातं हन्ति। शरघातं हन्ति॥ 


स्नेहने पिष: ॥ ३८ ॥ 


करण इत्येव। स्निद्मयते येन तत्‌ स्नेहनमू। स्नेहनवाचिनि करण उपपदे 
पिषेर्धातोर्ण- मुलू प्रत्ययो भवति | उदपेषं पिनष्टि | तैलपेषं पिनष्टि | तैलेन पिनष्टीत्यर्थ:॥ 


हस्ते वर्तिग्रहोः ॥ ३६ ॥ 


करण इत्येव। हस्त इत्यर्थग्रहणम्‌। वर्ति्ण्यन्तः। हस्तवाचिनि करण उपपदे 
वर्तयतेर्गुह्लातेश्च णमुलू प्रत्ययो भवति। हस्तेन वर्तयति हस्तवर्त वर्तयति | करवर्तम्‌। 
पाणिवर्तमू। ग्रहेः खल्वपि-हस्तेन गृह्लाति हस्तग्राहं गृह्लाति | करग्राहमू। पाणिग्राहम्‌॥ 

स्वे पुष: ॥ ४० ॥ 


करण इत्येव। स्व इत्यर्थग्रहणम्‌। स्ववाचिनि करण उपपदे पुषेर्धातोर्णमुल्‌ 
प्रत्ययो भवति। आत्मात्मीयज्ञातिधनवचनः स्वशब्द:। स्वपोषं पुष्णाति। आत्मपोषम्‌ । 
गोपोषम्‌ । पितृपोषम्‌। मातृपोषम्‌। धनपोषम्‌। रेपोषम्‌॥ 


अधिकरणे बन्ध: ॥ ४१ ॥ 


अधिकरणवाचिन्युपपदे बध्नातेर्धातोर्णमुलू प्रत्ययो भवति | चक्रबन्ध॑ बध्नाति। 
कूटबन्ध॑ बध्नाति। मुष्टिबन्धं बध्नाति। चोरकबन्ध॑ बध्नाति। चोरके बध्नातीत्यर्थ:॥ 


संज्ञायामू ॥ ४२ ॥ 


संज्ञायां विषये बध्नातेर्धातोर्णमुलू प्रत्ययो भवति । क्रौज्चबन्धं बध्नाति | मयूरिका- 
बन्ध॑ बध्नाति | मयूरिकाबन्ध॑ बद्धः। अट्टालिकाबन्ध॑ बद्धः। बन्धविशेषाणां नामधेयान्येतानि॥ 


करत्रोर्जीवपुरुषयोर्नशिवहोः ॥ ४३ ॥ 


जीवपुरुषयो: कर्तृवाचिनोरुपपदयोर्यथासंख्यं नशिवहोर्धात्वोर्णमुलू प्रत्ययो भवति । 
जीवनाशं नश्यति। जीवो नश्यतीत्यर्थ:। पुरुषवाहं वहति। पुरुषः प्रेष्यो भूत्वा 
वहतीत्यर्थ:। कर्तरीति किम्‌ ? जीवेन नष्टः। पुरुषेणोढ़:॥ 


ऊर्ध्वे शुषिपूरो: ॥ ४४ ॥ 


कर्तग्रहणमनुवर्तते । ऊर्ध्वशब्दे कर्तृवाचिन्युपपदे शुषिपूरोर्धात्वोर्णमुलू प्रत्ययो 
भवति | ऊर्ध्वशोषं शुष्यति | ऊर्ध्व शुष्पतीत्यर्थ:। ऊर्ध्वपूरं पूर्यते | ऊर्ध्व पूर्यत इत्यर्थ:॥ 


उपमाने कर्मणि च ॥ ४५ ॥ 


उपमीयतेड5नेनेत्युपमानम्‌ । उपमाने कर्मण्युपपदे, चकारात्‌ कर्तरि, धातोर्णमुल्‌ 
प्रत्ययो भवति। घृतनिधायं निहितः। घृतमिव निहित इत्यर्थ:। सुवर्णनिधायं निहितः। 
सुवर्णमिव निहित इत्यर्थ:। कर्तरे खल्वपि--अजकनाशं नष्टः। अजक इव नष्टः। 
चूडकनाशमू्‌। दन्तनाशम्‌ू॥ 
कषादिषु यथाविध्यनुप्रयोग: ॥ ४६ ॥ 


“निमूलसमूलयो:०? ( ३.४.३४ ) इत्येतदारभ्य कषादयः। एतेषु यथाविध्यनुप्रयोगो 


१, “आत्मीय०” इति मुद्रितेषु । 

भवति। यस्मादू्‌ धातोर्णमुलू प्रत्ययों भवति, स एवानुप्रयोक्तव्यः। ननु धातुसंबन्धे 
प्रत्ययविधानादनुप्रयोग: सिद्ध एव ? यथाविधीति नियमार्थ वचनम्‌। तथा चैवोदाहतम्‌॥ 


उपदंशस्तृतीयायाम्‌ ॥ ४७ ॥ 


दंश दशने' ( भ्वा० ७१५ ) अस्माद्‌ धातोरुपपूर्वात्‌ तृतीयान्त उपपदे णमुल्‌ 
प्रत्ययो भवति। मूलकोपदंशं भुड्क्ते। मूलकेनोपदंशम्‌। आर्द्रकोपदंशम्‌। आर्द्रकेणोपदंशम्‌ । 
अत्र विकल्पेनोपपदसमास:ः तृतीयाप्रभृतीन्यन्यतरस्याम्‌” ( २.२.२१ ) इति। मूलकादि 
चोपदंशेः कर्म । भुजेः करणम्‌ । सर्वस्मिन्नेवात्र णमुल्प्रकरणे क्रियाभेदे सति वासरूपविधिना 
क्त्वापि भवति। मूलकेनोपदश्य भुड्क्ते॥ 


हिंसार्थानां च समानकर्मकाणाम्‌ ॥ ४८ ॥ 


तृतीयायामित्येव । हिंसा प्राण्युपघात:। तदर्थानां धातूनामनुप्रयोगधातुना समान- 
कर्मकाणां तृतीयान्त उपपदे णमुलू प्रत्ययो भवति । दण्डोपघातं गा: कालयति । दण्डेनोपघातम्‌ । 
दण्डताडम्‌। दण्डेन ताडमू। समानकर्मकाणामिति किम ? चोर दण्डेनोपहत्य गोपालको 
गाः कालयति॥ 


सप्तम्यां चोपपीडरुधकर्ष: ॥ ४६ ॥ 


उपशब्दः प्रत्येकमभिसंबध्यते। उपपूर्वेभ्यः पीडरुधकर्षेभ्यः सप्तम्यन्त 
उपपदे, चकारात्‌ तृतीयान्त उपपदे, णमुलू प्रत्ययो भवति | पाश्वोपपीड शेते। पार्श्वयोरुपपीडम्‌ । 
पाश्वभ्यामुपपीडम्‌ । व्रजोपरोधं गाः स्थापयति। ब्रज उपरोधम्‌। ब्रजेनोपरोधम्‌। 
पाण्युपकर्ष धानाः संगह्ाति । पाणावुपकर्षम्‌। पाणिनोपकर्षम्‌। कर्षतेरिदं ग्रहणम्‌, न 
कृषतेः॥ 


समासत्तो ॥ ९० ॥ 


सप्तम्यां तृतीयायामिति वर्तते । समासत्ति: सन्निकर्ष:। समासत्तौ गम्यमानायां 
तृतीयासप्तम्योरुपपदयोर्धातोर्णमुलू प्रत्ययो भवति। केशग्राहं युध्यन्ते। केशेषु ग्राहम्‌। 
केशैग्रहिम्‌। हस्तग्राहम्‌। हस्तेषु ग्राहम्‌। हस्तैग्रहिम्‌। युद्धसंरम्भादत्यन्तं सन्निक्रृष्यन्त 
इत्यर्थ:॥ 


प्रमाणे च ॥ ९१ ॥ 


तृतीयासप्तम्योरित्येव | प्रमाणमायामः, दैर्घ्यम्‌ | प्रमाणे गम्यमाने तृतीयासप्तम्योरुप- 
पदयोर्धातोर्णमुल्‌ प्रत्ययो भवति | दबडूगुलोत्कर्ष खण्डिकां छिनत्ति। द्यड्गुल उत्कर्षम्‌, 
क्यड्गुलेनोत्कर्षम्‌। त््यड्गुलोत्कर्षम्‌॥ 

अपादाने परीप्सायाम्‌ ॥ ५२ ॥ 


परीप्सा त्वरा। परीप्सायां गम्यमानायामपादान उपपदे धातोर्णमुलू प्रत्ययो 
भवति। शब्योत्त्थायं धावति। शब्याया उत्त्थायम्‌। एवं नाम त्वरते यदवश्यं कर्तव्यमपि 
नापेक्षते। शप्योत्त्थानमात्रमाद्रियते। रन्ध्रापकर्ष पयः पिबति। भ्राष्ट्रापकर्षमपूपान्‌ 
भक्षयति। परीप्सायामिति किमू ? आसनादुत्त्थाय गच्छति॥ 


द्वितीयायां च ॥ ५३ ॥ 


परीप्सायामित्येव । द्वितीयान्त उपपदे परीप्सायां गम्यमानायां धातोर्णमुलू प्रत्ययो 
भवति। यष्ग्राहं युध्यन्ते। यष्टिं ग्राहम्‌। लोष्टग्राहमू्‌। लोष्टं ग्राहम्‌ । एवं नाम त्वरते 
यदायुधग्रहणमपि नाद्रियते। लोष्टादिक यत्‌ किड्चिदासन्नमू, तदू गृह्लाति॥ 


स्वाड्रेउध्रुवे ॥ ५४ ॥ 


द्वितीयायामित्येव । अधुरुवे स्वाड्रवाचिनि द्वितीयान्त उपपदे धातोर्णमुलू प्रत्ययो 
भवति। अक्षिनिकाणं जल्पति। भ्रूविक्षेपं कथयति। अध्रुव इति किम्‌ ? उत्त्षिप्प शिरः 
कथयति। यस्मिन्नड्रे छिन्नेडपि प्राणी न प्रियते तदध्रुवम्‌ | “अद्रवं मूर्तिमत्स्वाड्रम्‌” ( का० 
४.१.९४ ) ॥ 


परिक्लिश्यमाने च ॥ ९९ ॥ 


स्वाड्रे दितीयायामित्येव। परिक्लिश्यमाने स्वाड्वाचिनि द्वितीयान्त उपपदे 
धातोर्णमुलू प्रत्ययो भवति। परिक्लेश: सर्वतो विबाधनम्‌, दुःखनम्‌। उरःपेषं युध्यन्ते । 
उरश्तिपेषं युध्यन्ते। शिरःपेषम्‌। शिरश्रतिपेषम्‌। कृत्स्नमुरः पीडयन्तो युध्यन्ते। 
ध्रुवार्थोह्यमारम्भ:॥ 


विशिपतिपदिस्कन्दां व्याप्यमानासेव्यमानयोः ॥ ५६ ॥ 


द्वितीयायामित्येव | द्वितीयान्त उपपदे विश्यादिभ्यो धातुभ्यो णमुलू प्रत्ययो 
भवति व्याप्यमान आसेव्यमाने चार्थे गम्पमाने | विश्यादिभिः क्रियाभिरनवयवेन पदार्थानां 
संबन्धो व्याप्ति:। तात्पर्यमासेवा। द्रव्ये व्याप्तिः, क्रियायामासेवा। गेहानुप्रवेशमास्ते । 
समासेन व्याप्त्यासेवयोरुक्तत्वादू नित्यवीप्सयोः” ( ५.१.४ ) इति दिरवचनं न भवति। 
असमासपक्षे तु व्याप्यमानतायां द्रव्यवचनस्य द्वि्वचनम्‌, आसेव्यमानतायां तु क्रिया- 
वचनस्य। तथा च वक्ष्यति--सुप्सु वीप्सा, तिड्क्षु नित्यता ( का० ८.१.४ ) इति। 

गेहंगेहमनुप्रवेशमास्ते। आसेवायाम्‌-गेहमनुप्रवे शमनुप्रवेशमास्ते । पति-गेहानुप्रपात- 
मास्ते। गेहंगेहमनुप्रषातमास्ते । गेहमनुप्रपातमनुप्रपातमास्ते । पदि-गेहानुप्रपादमास्ते । 
गेहंगेहमनुप्रपादमू । गेहमनुप्रपादमनुप्रपादमू। स्कन्दि-गेहावस्कन्दमास्ते। गेहंगेहम- 
वस्कन्दम्‌ । गेहमवस्कन्दमवस्कन्दम्‌। व्याप्यमानासेव्यमानयोरिति किम्‌ ? गेहमनुप्रविश्य 
भुडक्ते। ननु चाभीक्ष्ण्ये गमुल्‌ विहित एव। आसेवा चाभीकष्यमेव | किमर्थ पुनरासेवायां 
णमुलुच्यते ? क्त्वानिवृत्त्यर्थमिति चेतू, न, इष्टत्वात्‌ तस्थ। द्वितीयोपपदार्थ तरहिं 
वचनमू्‌। उपपदसमासः पक्षे यथा स्यात्‌। तेन हि सत्युपपदाभावः॥ 


अस्यतितृषोः क्रियान्तरे कालेषु ॥ ९७ ॥ 


द्वितीयायामित्येव । क्रियामन्तरयति क्रियान्तरः, क्रियाव्यवधायकः। क्रियान्तरे 
धात्वर्थ वर्तमानाभ्यामस्यतितृषिभ्यां द्वितीयान्तेषु कालवाचिषूपपदेषु णमुलू प्रत्ययो भवति | 
उ्यहात्यासं गाः पाययति। द्बहमत्यासं गाः पाययति। त्यहात्यासं गाः पाययति। 
ज्यहमत्यासं गा: पाययति। द्द्यहतर्ष गाः पाययति | उहं तर्ष गाः पाययति । अत्यसनेन 
तर्षणेन च गवां पानक्रिया व्यवधीयते विच्छिद्यते। अद्य पाययित्वा द्यहमतिक्रम्य पुनः 
पाययतीत्यर्थ:। अस्यतितृषोरिति किम्‌? उ्यहमुपोष्य भुड्क्ते। क्रियान्तर इति किम्‌ ? 
अहरत्यस्येषून्‌ गतः। न गतिरव्यवधीयते । कालेष्विति किम्‌ू ? योजनमत्यस्य गा: पाययति । 
अध्वकर्मकमत्यसनं व्यवधायकम्‌, न कालकर्मकम्‌॥ 


नाम्न्यादिशिग्रहोः ॥ ५८ ॥ 


द्वितीयायामित्येव। नामशब्दे द्वितीयान्त उपपद आदिशेग्रहेश्च धातोर्णमुल्‌ 
प्रत्ययों भवति। नामादेशमाचष्टे। नामग्राहमाचष्टे॥ 


अव्ययेड्यथाभिप्रेताख्याने कम: कत्वाणमुलो ॥ ९६ ॥ 


अव्यय उपपदेष्यथाभिप्रेताख्याने गम्यमाने करोतेः क्त्वाणमुलो भवतः। 
ब्राह्मण पुत्रस्ते जातः। कि तर्हि वृषत्र नीचैःकृत्याचक्षे। नीचैः कृत्वा। नीचैःकारम्‌। 
उच्चैर्नाम प्रियमाख्येयम्‌। ब्राह्मण कन्या ते गर्भिणी। कि तर्हि वृषलोच्चैःकृत्याचक्षे। 
उच्चैः कृत्वा। उच्चैःकारम्‌। नीचैर्नामाप्रियमाख्येयम्‌। अयथाभिप्रेताख्यान इति किम्‌? 
उच्चैः कृत्वाचष्टे पुत्र॒स्ते जात इति। क्त्वाग्रहणं किमू, यावता सर्वस्मिन्नेवात्र प्रकरणे 
वासरूपेण क्त्वा भवतीत्युक्तम्‌ ? समासार्थ वचनमू्‌। तथा हि क्त्वा च!ः ( २.२.२२ ) 
इत्यस्मिन्‌ सूत्रे 'तृतीयाप्रभृतीन्यन्यतरस्याम्‌” ( २.२.२१ ) इति वर्तते। णमुलधिकारे 
पुनर्णमुल्ग्रहणं तुल्यकक्षत्वज्ञापनार्थम्‌। तेनोत्तरत्र द्योरप्यनुवृत्तिर्भविष्यति॥ 

तिर्यच्यपवर्गे ॥ ६० ॥ 


तिर्यक्‌शब्द उपपदे कृजः क्त्वाणमुलो प्रत्ययौ भवतो5पवर्गे गम्यमाने । अपवर्गः 
समाप्ति:। तिर्यक्कृत्य गतः। तिर्यक्‌ कृत्वा गतः। तिर्यकूकारं गतः। समाप्य गत 
इत्यर्थ:। अपवर्ग इति किमू ? तिर्यक्‌ कृत्वा काष्ठं गतः। तिर्यचीति शब्दानुकरणम्‌। 
न च प्रकृतिवदनुकरणेन भवितव्यम्‌ , अनुक्रियमाणरूपविनाशप्रसड्रातू। 'एतदोडश्‌! ( 
२.४.३३ ), अदसो मात्‌” ( १.१.१२ ) इति॥ 


स्वाड्रे तस्प्रत्यये कृभ्वो: ॥ ६१ ॥ 


तसू प्रत्ययो यतः स्वाझत्‌ तदेवमुच्यते । तस्प्रत्यये स्वाइवाचिन्युपपदे करोतेर्भवतेश्च 
धात्वोः क्त्वाणमुलौ प्रत्ययौ भवतः। यथासंख्यमत्र नेष्यते, अस्वरितत्वात्‌। मुखतःकृत्य 
गतः। मुखतः कृत्वा गतः। मुखतःकारं गतः। मुखतोभूय तिष्ठति। मुखतो भूत्वा 
तिष्ठति। मुखतोभावं तिष्ठति। प्रष्ठतःकृत्य गतः। प्रृष्ठतः कृत्वा गतः। प्रृष्ठतःकारं 
गतः। पृष्ठतोभूय गतः। प्रष्ठतो भूत्वा। पृष्ठतोभावम्‌। स्वाड़ इति किम्‌ ? सर्वतः 
कृत्वा गतः। तस्पग्रहणं किमू ? मुखीकृत्य गतः। मुखीभूय गतः। प्रत्ययग्रहणं किम्‌ ? 
मुखे तस्यतीति मुखतः, मुखतः कृत्वा गतः॥ 


नाधार्थप्रत्यये च्व्यर्थ ॥ ६२ ॥ 


नार्थो धार्थश्च प्रत्ययो यस्मात्‌ स एवमुच्यते। नाधार्थप्रत्यये शब्दे च्व्यर्थ उपपदे 
कृभ्वोर्धात्वोः क्त्वाणमुलौ प्रत्ययी भवतः। अनाना नाना कृत्वा गतः, नानाकृत्य गतः। 
नाना कृत्वा गतः। नानाकारं गतः। विनाकृत्य गतः। विना कृत्वा गतः। विनाकारं 
गतः। नानाभूय गतः। नाना भूत्वा गतः। नानाभावं गतः। विनाभूय गतः। विना 
भूत्वा गतः। विनाभावं गतः। द्विधाकृत्य गतः। द्विधा कृत्वा गतः। द्विधाकारं गतः। 
द्विधाभूय गतः। द्विधा भूत्वा गतः। द्विधाभावं गतः। दैधंकृत्य गतः। दैध॑ कृत्वा गतः। 
द्वैधंकारं गतः। दैधंभूय गतः। दैध॑ भूत्वा गतः। द्वैधंभावं गतः। प्रत्ययग्रहणं किम्‌ ? 
हिरुक्‌ कृत्वा। प्रथक्‌ कृत्वा। च्व्यर्थ इति किमू ? नाना कृत्वा काष्ठानि गतः। 
धार्थमर्थपग्रहणम्‌, ना पुनरेक एव विनज्भ्यां नानाऔ०? ( ९.२.२७ ) इति॥ 


तूष्णीमि भुवः ॥ ६३ ॥ 


तूष्णीशब्द उपपदे भवतेर्धातोः क्त्वाणमुलौ प्रत्ययी भवतः। तृष्णीभूय गतः। 
तृष्णीं भूत्वा। तूष्णीभावम्‌। भूग्रहणं कृजो निवृत्त्यर्थम्‌॥ 


एएजएज.ए20-902.0०7 
काशिका रेड 


अन्वच्यानुलोम्ये ॥ ६४ ॥ 


अन्वक्‌शब्द उपपदे भवतेर्धातोरानुलोम्ये क्‍्वाणमुलो भवतः। आनुलोम्यमनुलोमता, 
अनुकूलत्वम्‌, परचित्तानुविधानम्‌ | अन्वग्भूयास्ते। अन्वग भूत्वास्ते। अन्वग्भावमास्ते । 
आनुलोम्य इति किमू ? अन्वगू भूत्वा तिष्ठति॥ 


शकधुृषज्ञाग्लाघटरभलभक्रमसहाहंस्त्यर्थेषु तुमुन्‌ ॥ ६५ ॥ 


शकादिषूपपदेषु अस्त्यर्थषु वा धातुमात्रात्‌ तुमुन्‌ प्रययो भवति। अक्रियार्थोप- 
पदार्थोह्यमारम्भ:। शकक्‍्नोति भोक्तुम्‌। धृष्णोति भोक्तुमू। जानाति भोक्तुम्‌। ग्लायति 
भोक्तुमू। घटते भोक्तुम्‌। आरभते भोक्तुम्‌। लभते भोक्तुम्‌। प्रक्रमते भोक्तुम्‌। सहते 
भोक्तुम्‌। अति भोक्तुम्‌। अस्त्यर्थेषु खल्वपि--अस्ति भोक्तुम्‌। भवति भोक्तुम्‌। विद्यते 
भोक्तुम्‌॥ 


पर्याप्तिवचनेष्वलमर्थेषु ॥ ६६ ॥ 


पर्याप्तिरन्यूनता। पर्याप्तिवचनेष्वलमर्थेषृषपदेषु धातोस्तुमुन्‌ प्रत्ययो भवति। 
पर्याप्तो भोक्तुमू। अल भोक्तुम्‌। भोक्तु पारयति। पर्याप्तिवचनेष्विति किमू ? अल 
कृत्वा। अलमर्थेष्विति किमू ? पर्याप्त भुडक्ते। पूर्वसूत्रे शकिग्रहणमनलमर्थम्‌। 
शक्यमेवं कर्तुमिति॥ 


कर्तरे कृत्‌ ॥ ६७ ॥ 


कृत्संज्ञकाः प्रत्ययाः कर्तरि कारके भवन्ति। क्रृद॒त्पत्तिवाक्यानामयं शेषः। तत्र 
येष्वर्थादेशो नास्ति तत्रेदमुपतिष्ठते, अर्थाकाइक्षत्वात्‌। न ख्युनादिवाक्येषु, साक्षादर्थनिर्देशे 
सति तेषां निराकाइक्षत्वात्‌। कारकः। कर्ता। नन्‍्दनः। ग्राही। पचः॥ 


भव्यगेयप्रवचनीयोपस्थानीयजन्याप्लाव्यापात्या वा ॥ ६८ ॥ 


भव्यादय: शब्दाः कर्तरि वा निपात्यन्ते। 'तयोरेव कृत्यक्तखलर्था:! ( ३.४.७०) 
इति भावकर्मणोः प्राप्तयोः कर्ता च वाच्यः पक्ष उच्यते। भवत्यसौ भव्यः, भव्यमनेनेति 
वा। गेयो माणवकः साम्नामू, गेयानि माणवकेन सामानीति वा। प्रवचनीयो गुरुः 
स्वाध्यायस्य, प्रवचनीयो गुरुणा स्वाध्याय इति वा। उपस्थानीयोउन्तेवासी गुरोः, उपस्थानीयः 
शिष्येण वा गुरुः। जायतेडसौ जन्यः, जन्यमनेनेति वा। आप्लवतेडसावाप्लाव्य:, 
आप्लाव्यमनेनेति वा। आपतत्यसावापात्यः, आपात्यमनेनेति वा॥ 


१ - इदमुदाहरणं नास्ति है०। 

लः कर्मणि च भावे चाकर्मकेभ्यः ॥ ६६ ॥ 


ल इ्युत्सृष्टानुबन्धं सामान्यं गृह्मयते। प्रथमाबहुवचनान्तं चैतत्‌। लकाराः 
कर्मण कारके भवन्ति, चकारात्‌ कर्तरे च। अकमकिभ्यो धातुभ्यो भावे भवन्ति, 
पुनश्चकारात्‌ कर्तरि च। गम्यते ग्रामो देवदत्तेन | गच्छति ग्राम देवदत्त:। अकर्मकेभ्य:-- 
आस्यते देवदत्तेन। आस्ते देवदत्त:। सकर्मकेभ्यो भावे न भवन्ति॥ 


तयोरेव कृत्यक्तखलर्था: ॥ ७० ॥ 


तयोरेव भावकर्मणोः कृत्यसंज्ञकाः क्तखलर्थरश्च प्रत्यया भवन्ति। एवकारः 
कर्तुरप- कर्षणार्थ:। कृत्याः कर्मणि-कर्तव्य:ः कटो भवता। भोक्तव्य ओदनो भवता। 
भावे--आसितव्यं भवता। शयितव्यं भवता। क्तः कर्मणि--कृतः कटो भवता। भुक्त 
ओदनो भवता। भावे--आसितं भवता। शयितं भवता। खलर्थाः कर्मणि-ईषत्करः 
कटो भवता। सुकरः। दुष्करः। भावे-ईषदाढ्यंभवं भवता। स्वाब्यंभवं भवता। भावे 
चाकर्मकेभ्य इत्यनुवृत्तेस्सकर्मकेभ्यो भावे न भवन्ति॥ 


आदिकर्मणि क्तः कर्तरे च ॥ ७१ ॥ 


आदिकर्मणि यः क्तो विहितः, स कर्तरि भवति । चकारादू यथाप्राप्तं भावकर्मणोः। 
आदिभूतः क्रियाक्षण आदिकर्म, तस्मिननादिकर्मणि भूतत्वेन विवक्षिते यः क्तो विहितः, 
तस्यायमर्थनिर्देश:। प्रकृतः कर्ट देवदत्तः। प्रकृतः कटो देवदत्तेन। प्रकृतं देवदत्तेन। 
प्रभुक्त ओदनं देवदत्त:ः। प्रभुक्त ओदनो देवदत्तेन । प्रभुक्त देवदत्तेन॥ 


गत्यर्थाकर्मकश्लिषशीड्स्थासवसजनरुहजीर्य॑तिभ्यश्च ॥ ७२ ॥ 


गत्यर्थेभ्यो धातुभ्यो5कर्मकेभ्य: श्लिषादिभ्यश्च यः क्त:, स कर्तरे भवति। चकारादू 
यथाप्राप्तं च भावकर्मणो: | गतो देवदत्तो ग्रामम्‌ । गतो देवदत्तेन ग्राम: । गत॑ देवदत्तेन । 
अकर्मकेभ्य:--ग्लानो भवान्‌। ग्लानं भवता। आसितो भवानू। आसितं भवता। 
श्लिष-उपश्लिष्टो गुरु भवान्‌। उपश्लिष्टो गुरुर्भवता। उपश्लिष्टं भवता। शीड्‌-- 
उपशयितो गुरु भवान्‌। उपशयितो गुरुर्भवता। उपशयितं भवता। स्था-उपस्थितो 
गुरु भवान्‌। उपस्थितो गुरुर्भवता। उपस्थितं भवता। आस-उपासितो गुरु भवान्‌। 
उपासितो गुरुर्भवता। उपासितं भवता। वस--अनूषितो गुरु भवान्‌। अनूषितो 
गुरुर्भवता। अनूषितं भवता। जन--अनुजातो माणवको माणविकाम्‌। अनुजाता 
माणवकेन माणविका। अनुजातं माणवकेन। रुह--आछूढों वृक्ष भवान्‌। आरूढो 


१ - “आशित्व्यम्‌ ! इति मुद्रितेषु । 

वृक्षो भवता। आरूढं भवता। जीर्यति-अनुजीर्णो वृषलीं देवदत्त:। अनुजीर्णा वृषत्री 
देवदत्तेन। अनुजीर्ण देवदत्तेन | श्लिषादयस्सोपसर्गास्सकर्मका भवन्ति, तदर्थमेषामुपादानम्‌॥ 


दाशगोधघ्नो संप्रदाने ॥ ७३ ॥ 


दाशगोघ्नौ शब्दौ संप्रदाने कारके निपात्येते। 'दाश्वु दाने! ( भ्वा० ६२२ ) ततः 
पचाद्यचू। स कृत्संज्ञकत्वात्‌ कर्तरि प्राप्तः, संप्रदाने निपात्यते। दाशन्ति तस्मा इति 
दाशः। आगताय तस्मै दातु गां घ्नन्तीति गोघ्नः, अर्घर्हेउतिथि:। टगत्र निपात्यते। 
निपातनसामथ्यदिव गोघ्न ऋत्विगादिरुच्यते, न तु चण्डालादिः। असत्यपि च गोहनने 
तस्य योग्यतया गोधघ्न इत्यभिधीयते॥ 


भीमादयो5पादाने ॥ ७४ ॥ 


भीमादयः शब्दा अपादाने निपात्यन्ते | उणादिप्रत्ययान्ता एते। श्याधूसूभ्यो 
मक्‌! ( प० उ० १.१४५ ) 'भियः घषुगू वा? ( प० उ० १.१४८ ) इत्येवमादयः। 
ताभ्यामन्यत्रोणादय:” ( ३.४.७५ ) इति पर्युदासे प्राप्त निपातनमारभ्यते। भीमः। 
भीष्म:। भयानकः। वरुः। चरुः। भूमिः। रजः। संस्कारः। संक्रन्दनः। प्रपतनः। 
समुद्रः। खुवः। खुकू। खलतिः॥ 


ताभ्यामन्यत्रोणादयः ॥ ७९ ॥ 


उणादयः शब्दास्ताभ्यामपादानसंप्रदानाभ्यामन्यत्र कारके भवन्ति। कृत्त्वात्‌ 
कर्त्यिव प्राप्ता: कर्मादिषु कथ्यन्ते | ताभ्यामिति संप्रदानप्रत्यवमर्शार्थम्‌ । अन्यथा ह्मपादानमेव 
पर्युदस्पेत, अनन्तरत्वात्‌। कृषितोडसौ कृषिः। तनित इति तन्‍्तुः। वृत्तमिति वर्त्म। 
चरितं चर्म॥ 


क्तोषधिकरणे च प्रोव्यगतिप्रत्यवसानार्थेभ्यः ॥ ७६ ॥ 


ध्रौव्यार्धा अकर्मकाः, प्रत्यवसानार्था अभ्यवहारार्था इति स्वनिकायप्रसिद्धिः। 
ध्रौव्यगतिप्रत्यवसानार्थेभ्यो यः क्तो विहितः, सोषधिकरणे भवति। चकारादू यथाप्राप्तं 
च। श्रीव्यार्थेभ्य: कर्तुभावाधिकरणेषु, गत्यर्थेभ्य: कर्तकर्ममावाधिकर णेषु , प्रत्यवसानार्थेभ्य: 
कर्मभावाधिकरणेषु।  श्रौव्यार्थेभ्यस्तावत्‌-आसितो देवदत्त:। आसित॑ तेन। इदमेषामा- 
सितम्‌। गत्यर्थेभ्य:--यातो देवदत्तो ग्रामम्‌। यातो देवदत्तेन ग्रामः। यातं देवदत्तेन। 
इदमेषां यातम्‌। प्रत्यवसानार्थेभ्य:--भुक्त ओदनो देवदत्तेन। देवदत्तेन भुक्तम्‌। इदमेषां 

१ - यथान्यासम्‌। “सम्प्रदानार्थः प्रत्यवमर्शः ” इति है० । 

२ - कृषिततनितयोरिड्विषये पदम्जरी द्रष्टव्या । 


एएज.ए2(-५02.0०7 


२७६ काशिका 


भुक्तम्‌। कथ॑ भुक्ता ब्राह्मणाः, पीता गाव इति ? अकारो मत्वर्थीयः। भुक्तमेषामस्ति, 
पीतमेषामस्तीति॥ 


लस्य ॥ ७७ ॥ 


लस्येत्ययमधिकार:ः। अकार उच्चारणार्थ:। लकारमात्र स्थानित्वेनाधिक्रियते । 
यदित ऊर्ध्वमनुक्रमिष्याम:, लस्येत्येवं तदू वेदितव्यमू। कि चेद॑ लस्येति? दश लकारा 
अनुबन्धविशिष्टा विहिता अर्थविशेषे कालविशेषे च, तेषां विशेषकराननुबन्धानुत्सुज्य 
यत्‌ सामान्य तद्‌ गृद्यते । घट्‌ टितः, चत्वारो डितः। अक्षरसमाम्नायवदानुपूर्व्या कथ्यन्ते । 
लट्‌। लिटू। लुट। छट्‌ू। लेट। लोट। लड़। लिड। लुड। छुढ इति। अथ 
लकारमात्रस्य ग्रहणं कस्मादू न भवति-लुनाति चूडाल इति? धात्वधिकारोब्नुवर्तते, 
कत्रदियश्च विशेषका:॥ 


तिप्तस्झिसिप्थस्थमिब्वस्मस्तातांझथासाथांध्वमिड्वहिमहिडू॥ ७८ ॥ 


लस्य तिबादय आदेशा भवन्ति। तिप्सिप्मिपां पकारः स्वरार्थ:। इटष्टकार 
इटो5त्‌” ( ३.४.१०६ ) इति विशेषणार्थ:, तिबादिभिरादेशैस्तुल्यत्वाद्‌ न देशविध्यर्थ:। 
महिडो डकारस्तिड इति प्रत्याहारग्रहणार्थ:। पचति, पचतः, पचन्ति । पचसि, पचथः, 
पचथ । पचामि, पचावः, पचाम:ः। पचते, पचेते, पचन्ते। पचसे, पचेथे, पचध्वे। पचे, 
पचावहे, पचामहे। एवमन्येष्वपि लकारेषूदाहार्यम्‌॥ 


टित आत्मनेपदानां टेरे ॥ ७६ ॥ 


टितो लकारस्य स्थाने यान्यात्मनेपदानि तेषां टेरेकारादेशो भवति । तथा चैवोदाहतम्‌ । 
इह कस्मादू न भवति-पचमानो यजमानः ? प्रकृतैस्तिबादिभिरात्मनेपदानि विशेष्यन्ते॥ 


थासः से ॥ ८० ॥ 


टित इत्येव। टितो लकारस्य यस्थास्‌ तस्य सेशब्द आदेशों भवति। पचसे। 
पेचिषे। पक्तासे। पक्ष्यसे॥ 


लिटस्तझयोरेशिरेचू ॥ ८१ ॥ 


लिडादेशयोस्तझयोर्यथासंख्यमेश्‌ इरेच्‌ इत्येतावादेशी भवतः। शकारः सवदिशार्थ:। 
चकारः स्वरार्थ:। पेचे, पेचाते, पेचिरे। लेभे, लेभाते, लेभिरे॥ 

परस्मैपदानां णलतुसुस्थलथुसणल्वमाः ॥ ८२ ॥ 


लिट इत्येव। लिडादेशानां परस्मैपदसंज्ञकानां यथासंख्यं तिबादीनां णलादयो 
नवादेशा भवन्ति। लकारः स्वरार्थ:। णकारो वृद्धयर्थ:। पपाच, पेचतुः, पेचु:। पेचिथ, 
पपक्‍्थ, पेचथुः, पेच। पपाच, पपच, पेचिव, पेचिम॥ 


विदो लटो वा ॥ ८३ ॥ 


परस्मैपदानामित्येव । विद ज्ञाने! ( अदा० ५९७ ) अस्माद्‌ धातोः परेषां लडादेशानां 
परस्मैपदानां णलादयो नव विकल्पेनादेशा भवन्ति | वेद, विदतुः, विदुः। वेत्थ, विदथुः, 
विद। वेद, विद्ध, विदूम। न च भवति--ेत्ति, वित्त:, विदन्ति | वेत्सि, वित्थः, वित्थ । 
वेदूमि, विद्वः, विद्यः॥ 


ब्रुवः पञज्चानामादित आहो ब्रुवः ॥ ८४ ॥ 


परस्मैपदानामित्येव, लटो वेति च। ब्रुवः परस्य लटः परस्मैपदानां पञ्चानामादि- 
भूतानां पञज्चैव णलादय आदेशा भवन्ति, तत्सन्नियोगेन च ब्रुव आहशब्द आदेशो 
भवति। आह, आहतुः, आहुः। आत्थ, आहथुः। न च भवति--्रवीति, ब्रूतः, ब्रुवन्ति । 
ब्रवीषि, ब्रूथ:। पञ्चानामिति किमू ? ब्रूथ। ब्रवीमि, ब्रूवः, ब्रूमः। आदित इति किम्‌? 
परेषां मा भूत्‌। ब्रुव इति पुनर्वचन स्थान्यर्थमू, परस्मैपदानामेव हि स्यात्‌॥ 


लोटो लड़्वत्‌ ॥ ८५ ॥ 


अतिदेशोड्यम्‌ | लोटो लड़वत्‌ कार्य भवति। तामादयस्सलोपश्च। पचताम्‌। 
पचतम्‌। पचत। पचाव, पचाम। अडाटो कस्माद्‌ न भवतः, तथा झेर्जुसादेशः ( ३. 
४.१०८ ) लडः शाकटायनस्थैव” ( ३.४.१११ ) इति-वान्तु, यान्तु ? विदो लटो वा! 
( ३.४.८३ ) इत्यतो वाग्रहणमनुवर्तते। सा च व्यवस्थितविभाषा भविष्यति॥ 


एरु; ॥ ८६ ॥ 


लोट इत्येव। लोडादेशानामिकारस्योकारादेशे भवति।  पचतु। 
पचन्तु ॥ हिन्योरुत्वप्रतिषेधो वक्तव्य-॥ न वोच्चारणसामर्थ्यात्‌। अथवा वेति 
वर्तते, सा च व्यवस्थितविभाषा॥ 


१ - “स्थानिसंबन्धादादेशे5पि पज्चत्वमादित्वं च विज्ञायते ” इति पाठो5प्यत्र स्यात्‌, न्‍्यासे प्रतीकदर्शनात्‌, 
क्वचिद्‌ मातृकासूपलम्भाच्च । 

सेर््पिच्च ॥ ८७ ॥ 


लोट इत्येव । लोडादेशस्य सेहीत्ययमादेशो भवति, अपिच्च भवति। स्थानिवद्भावात्‌ 
पिच प्राप्त प्रतिषिध्यते। लुनीहि। पुनीहि। राध्नुहि। तक्ष्णुहि॥ 


वा छन्दसि ॥ ८८ ॥ 


अपित्त्वं विकल्प्यते। लादेशश्छन्दसि विषये हिशब्दो वापिदू भवति। युयो- 
ध्य॑स्मज्जुहुराणमेन १: ( ऋ० १.१८६.१ )। प्रीणाहि। प्रीणीहि ( काठ० सं० ४०.१२ )॥ 


सेर्नि:ः ॥ ८६ ॥ 


लोट इत्येव। लोडादेशस्य मेर्निरादेशो भवति। उत्वलोपयोरपवादः। पचानि। 
पठानि॥ 


आमेतः ॥ ६० ॥ 


लोट इत्येव। लोट्संबन्धिन एकारस्य आमित्ययमादेशो भवति। पचताम्‌, 
पचेताम्‌, पचन्ताम्‌॥ 


सवाभ्यां वामौ ॥ ६१ ॥ 


लोट इत्येव। सकारवकाराभ्यामुत्तरस्य लोट्संबन्धिन एकारस्य यथासंख्यं व 
अम्‌ इत्येतावादेशी भवतः। आमो5पवादः। पचस्व। पचध्वम्‌॥ 


आइुत्तमस्य पिच्च ॥ ६२ ॥ 


लोट इत्येव। लोट्संबन्धिन उत्तमपुरुषस्याडागमो भवति, स चोत्तमपुरुषः पिदू 
भवति। करवाणि, करवाव, करवाम | करवै, करवावहै, करवामहै॥ 


एत ऐ ॥ ६३ ॥ 


लोडत्तमस्येति वर्तते। लोड्त्तमसंबन्धिन एकारस्य ऐकारादेशो भवति । आमो5प- 
वादः। करवै, करवावहै, करवामहै। इह कस्माद्‌ न भवति-पचावेदम्‌, यजावेदम्‌ ? 
बहिरड्जलक्षणत्वाद्‌ गुणस्य॥ 


लेटोषाटो ॥ ६४ ॥ 
लेटोड्डाटावागमी भवतः पययिण। जोषिष१त्‌ (ऋ० २.३५.१ ) । तारिषत्‌ 

(ऋ० १.२५.१२ )। मन्दिषत्‌। पतांति दि१युत्‌ (ऋ० ७.२५.१ )। उद॥धिं च्यांवयाति ( 
तै० सं० ३.९.९.२ )॥ 


आत ऐ ॥ ६५ ॥ 


लेट इत्येव। लेट्संबन्धिन आकारस्य ऐकारादेशो भवति। प्रथमपुरुषमध्यम- 
पुरुषात्मनेपदद्विवचनयो:। मन्त्रयैते। मन्त्रयैथे। करवैते। करवैथे। आटः कस्माद्‌ू न 
भवति ? विधानसामर्थ्यात्‌॥ 


वैतोघन्यत्र ॥ ६६ ॥ 


लेट इत्येव। लेट्संबन्धिन एकारस्य वैकारादेशो भवति। अन्यत्रेत्यनन्तरो 
विधिर- पेक्ष्यते। 'आत ऐ? ( ३.४.६९ ) इत्येतद्विषयं वर्जयित्वा एत ऐ भवति। 
सप्ताहानि शासै। अहमेव पशूनामीशै ( काठ० सं० २५.१ )। मर्दग्रा ए१व वो ग्रहां 
गुह्मान्तै३ ( तै० सं० ६.४.७.१ )। मद्देव१त्यान्येशव व१: पात्राप्युच्यान्तै३ ( तै० सं० ६.४.७.२) । 
न च भवति--यत्र) क्व॑ च ते मनो दक्ष दधस॥ उत्त॑रम्‌ (ऋ० ६.१६.१७ )। अन्यत्रेति 
किम्‌? मन्‍्त्रयैते। मन्त्रयैथे॥ 


इतश्च लोपः परस्मैपदेषु ॥ ६७ ॥ 


लेट इत्येव । लेट्संबन्धिन इकारस्य परस्मैपदविषयस्य लोपो भवति। वानुवृत्तेः 
पक्षे श्रवणमपि भवति। जोषिष१त्‌ ( ऋ० २.३९.१ )। तारिषत्‌ (ऋ० १.२५.१२ )। 
मन्दिषत्‌। न च भवति-पताति दि॥चुत्‌ (ऋ० ७,२५.१ )। उद॥धिं च्यांवयाति ( तै० सं० 
३.९.५.२ )। परस्मैपदग्रहणमिड्वहिमहिडां मा भूत्‌॥ 


स उत्तमस्य ॥ ६८ ॥ 


लेट इति, वेति च वर्तते। लेट्संबन्धिन उत्तमपुरुषस्य सकारस्य वा लोपो 
भवति। करवाव। करवाम। न च भवति-करवावः। करवामः। उत्तमग्रहणं 
पुरुषान्तरे मा भूत्‌॥ 


नित्यं डितः ॥ ६६ ॥ 


लेट इति निवृत्तम्‌। डितो लकारस्य य उत्तमः, तस्य नित्यं सकारस्य लोपो 
भवति। अपचाव। अपचाम। नित्यग्रहणं विकल्पनिवृत्त्यर्थम्‌॥ 

इतश्च ॥ १०० ॥ 


डित इत्येव। डिल्लकारसंबन्धिन इकारस्य नित्यं लोपो भवति। अपचत्‌। 
अपाक्षीत्‌ । परस्मैपदेष्वित्येव--अपचावहि । अपचामहि॥ 


तस्थस्थमिपां तांतंतामः ॥ १०१ ॥ 


डित इत्येव । डिल्लकारसंबन्धिनां चतुर्णा यथासंख्यं तामादय आदेशा भवन्ति। 
अपचताम्‌। अपचतम्‌ । अपचत। अपचमू। अपाक्ताम्‌। अपाक्तम्‌। अपाक्त। 
अपाक्षम्‌॥ 


लिडः सीयुट्‌ ॥ १०२ ॥ 


लिडादेशानां सीयुडागमो भवति। टकारो देशविध्यर्थ:। उकार उच्चारणार्थ:। 
पचेत, पचेयाताम्‌, पचेरन्‌। पक्षीष्ट, पक्षीयास्ताम्‌, पक्षीरन्‌॥ 


यासुट्‌ परस्मेपदेषूदात्तो डिच्च ॥ १०३ ॥ 


लिड इत्येव । परस्मैपदविषयस्य लिडो यासुडागमो भवति, स चोदात्तो भवति, 
डिच्च । सीयुटोडपवादः। आगमानुदात्तल्े प्राप्ते, डित्त्वं तु लिड॒ एवं विधीयते, तत्र 
तत्कार्याणां संभवादू, नागमस्य | कुर्यात्‌, कुर्याताम्‌, कुर्यु:। स्थानिवद्भावादेव लिडादेशस्य 
डित्त्वे सिद्धे यासुटो डिद्बचनं ज्ञापनार्थमू-लकाराश्रयडित्त्वमादेशानां न भवतीति। 
अचधिनवम्‌। अकरवम्‌॥ 


किदाशिषि ॥ १०४ ॥ 


आशिषि यो लिड्‌, तस्य यासुडागमो भवति, स चोदात्तः किदूवद्‌ भवति। 
प्रत्ययस्यैवेदं कित्त्वमू, नागमस्य, प्रयोजनाभावात्‌। डिच्त्वे प्राप्ते कित्त्वं विधीयते। 
गुणवृद्धिप्रतिषेधस्तुल्यः, संप्रसारणं जागर्तेर्गुणे च विशेष: । उच्यात्‌, उच्यास्ताम्‌, उच्यासुः। 
जागर्यात्‌, जागयस्तामू, जागर्यासुः। आशिषीति किम्‌ ? वच्यात्‌। जागृयात्‌॥ 


झस्य रन्‌ ॥ १०५ ॥ 


लिड इत्येव। झस्य लिडादेशस्य रन्नित्ययमादेशों भवति। झोड5न्तापवादः। 
पचेरनू। यजेरनू। कृषीरनू॥ 


१ - “उदात्तवचनमू ! इति शेष: । २- “इष्यात्‌ , इष्पास्ताम्‌ , इष्यासुः ” इति पाठो मुद्रितेषु । 

इटोञतू ॥ १०६ ॥ 


लिडादेशस्य इटो5त्‌ इत्ययमादेशो भवति। पचेय। यजेय। कृषीय | हषीय। 
तकारस्येत्सनज्नाप्रतिषेधः प्राप्पोति--“न विभक्तौ तुस्मा:' ( १.३.४ ) इति ? नैवायमादेशा- 
वयवस्तकारः। कि तहिं ? मुखसुखार्थ उच्चार्यती। आगमस्येटो ग्रहणं न भवति, 
अर्थवद्ग्रहणे नानर्थकस्य” ( परि० १४ ) इति॥ 


सुट्‌ तिथोः ॥ १०७ ॥ 


लिड इत्येव। लिड्संबन्धिनोस्तकारथकारयोः सुडागमो भवति। तकारथकारा- 
वागमिनौ, लिडू तदिशेषणम्‌ | सीयुटस्तु लिडेवागमी | तेन भिन्‍नविषयत्वात्‌ सुटा बाधनं 
न भवति। तकार इकार उच्चारणार्थ:। क्रृषीष्ट, क्रृषीयास्ताम्‌। क्रृषीष्ठा:, 


कृषीयास्थाम्‌॥ 
झेजुस्‌ ॥ १०८ ॥ 
लिड इत्येव । लिडादेशस्य झेर्जुसादेशो भवति । झोडन्तापवाद: | पचेयु:। यजेयु:॥ 


सिजभ्यस्तविदिभ्यश्च ॥ १०६ ॥ 


अलिडर्थ आरम्भ:। सिचः परस्य, अभ्यस्तसंज्नकेभ्यो वेत्तेश्चोत्तरस्य झेर्जुसादेशो 
भवति। अभ्यस्तविदिग्रहणमसिजर्थम्‌ | डित इति चानुवर्तते। सिचस्तावत्‌-अकार्ष :। 
अहार्षु;। अभ्यस्तातू-अबिभयुः। अजिहयुः। अजागरुः। विदेः--अविदु:॥ 


आतः ॥ ११० ॥ 


सिज्प्रहणमनुवर्तते। सिच आकारान्ताच्च परस्य झेर्जुसादेशो भवति । कथमाभ्यामा- 
ननन्‍्तर्यम्‌? सिचो लुकि कृते प्रत्ययलक्षणेन सिचो5नन्तरः, श्रुत्या चाकारान्तादिति। 
अदुः। अधुः। अस्थुः। तकारो मुखसुखार्थ:। पूर्वेणेव सिद्धे नियमार्थ वचनम्‌-आत 
एव सिजूलुगन्तादू, नान्यस्मादिति। अभूवन्‌ू। प्रत्ययलक्षणेन जुसू प्राप्त: प्रतिषिध्यते, 
तुल्यजातीयापेक्षत्वाद्‌ नियमस्य । श्रूयमाणे हि सिचि भवत्येव-अकार्षु:। अहार्षु:॥ 


लडः: शाकटायनस्यैव ॥ १११ ॥ 


आत इत्येव। आकारान्तादुत्तरस्य लडादेशस्य झेर्जुसादेशो भवति शाकटायन- 
स्याचार्यस्य मतेन। अयुः। अवबुः। अन्येषां मते--अयानू। अवानू। ननु डित इत्यनु- 


१. “अवानू! इति नास्ति मुद्रितेषु । 

वर्तते। अन्न लडेवाकारान्तादनन्तरो डित्‌ संभवति नान्यः, तत्कि लड्ग्रहणेन ? एवं तरहिं 
लडेव यो लड़ विहितस्तस्य यथा स्यात्‌ , लड्वदूभावेन यस्तस्य मा भूत्‌--लोटो लड्वत्‌! 
( ३.४.८५ ) इति। यान्तु। वान्तु। 'सिजभ्यस्तविदिभ्यश्च' ( ३.४.१०६ ) इत्ययमपि 
झेजजुसू लोटो न भवति। बिभ्यतु। जाग्रतु। विदन्तु। जुस्भावमात्र हि मुख्येन लडा 
विशेष्यते। एवकार उत्तरार्थ:॥ 


दिषश्च ॥ ११२ ॥ 


लड़: शाकटायनस्थैवेत्येव । द्िषः परस्य लडादेशस्य झेर्जुसादेशो भवति शाकटा- 
यनस्याचार्यस्य मतेन। अद्विषुः। अन्येषां मते-अद्विषनू॥ 


तिड्शित्‌ सार्वधातुकम्‌ ॥ ११३ ॥ 


तिडः शितश्च प्रत्यया: सार्वधातुकसंज्ञा भवन्ति । भवति। नयति। स्वपिति। 
रोदिति। पवमानः। यजमानः। सार्वधातुकप्रदेशा:-सार्वधातुके यक्‌! ( ३.१.६७ ) 
इत्येवमादय:॥ 


आर्धधातुक शेष: ॥ ११४ ॥ 


तिडः शितश्च वर्जयित्वान्यः प्रत्ययः शेषो धातुसंशब्दनेन विहित आर्धधातुकसंज्ञो 
भवति। लविता। लवितुम्‌ू। लवितव्यम्‌। धातोरित्येव-वृक्षत्वमू, वृक्षतास्ति। 
लूभ्याम्‌ू, लूभिः। जुगुप्सते॥ 


लिटू च ॥ ११९ ॥ 


लिडादेशस्तिडार्धधातुकसंज्ञो भवति। सार्वधातुकसंज्ञाया अपवाद:। पेचिथ। 
शेकिथ। जग्ले। मम्ले। ननु चैकसंज्ञाधिकारादन्यत्र समावेशो भवति ? सत्यमेतत्‌। 
इह त्वेवकारो5नुवर्तते, स नियम करिष्यति॥ 


लिडाशिषि ॥ ११६ ॥ 


आशिषि विषये यो लिड्‌, स आर्धधातुकसंज्ञो भवति। सार्वधातुकसंज्ञाया 
अपवादः। समावेशश्चैवकारानुवृत्तेन भवति। लविषीष्ट। पविषीष्ट। आशिषीति 
किम्‌? लुनीयात्‌। पुनीयात्‌॥ 


१ - “तरति ' इति पद०। 

घन्दस्युभयथा ॥ ११७ ॥ 


छन्दसि विषय उभयथा भवति, सार्वधातुकमार्धधातुकं च। कि लिडेवानन्तरः 
संबध्यते ? नैतदस्ति। सर्वमेव प्रकरणमपेक्ष्यैतदुच्यते। तिड्शिदादि छन्दस्युभयथा 
भवति। वर्धन्तु त्वा सुष्टुतयः (ऋ० ७.६६.७ )। आर्धधातुकत्वाण्‌ णिलोप:। वर्धयन्त्विति 
प्राप्ते। शेषं च सार्वधातुकम्‌ू-स्व१स्तये) नाव॑मि१वासहैम ( ऋ० १०.१७८.२ )। क्तिनः 
सार्वधातुकत्वादस्तेर्भूभावो न भवति। लिटू सार्वधातुकम्‌-सस॥वांसो विश्वुण्विरे (ऋ० ४. 
८.६ )। इ0म इन्द्रौय सुन्दिरि३ (ऋ० ७.३२.४ )। लिड उभयथा भवति-उप॑ स्थेयाम 
शर१णा बृहन्ता (ऋ० ६.४७.८ )। सार्वधातुकत्वालू लिडः सलोपः, आर्धधातुकत्वादेत्वम्‌ । 
व्यत्ययो बहुलम्‌! ( ३.१.८५ ) इत्यस्यैवायं प्रपञ्च:॥ 


॥ इति श्रीजयादित्यविरचितायां काशिकायां वृत्तो तृतीयाध्यायस्य चतुर्थ: पाद:॥ 


बा ७ व 


